

ധനകാര്യം

2019-2020 സാമ്പത്തിക വർഷത്തേയ്ക്കുള്ള ബഡ്ജറ്റിലെ
ധനാഭ്യർത്ഥനകളിന്മേലുള്ള ചർച്ചയും വോട്ടെടുപ്പും

ധനാഭ്യർത്ഥന നമ്പർ XXX - ഭക്ഷ്യം

ധനാഭ്യർത്ഥന നമ്പർ XXXI - മൃഗസംരക്ഷണം

ധനാഭ്യർത്ഥന നമ്പർ XXXII - ക്ഷീരവികസനം

ധനാഭ്യർത്ഥന നമ്പർ XXXIV - വനം

ഭക്ഷ്യവും സിവിൽ സപ്ലൈസും വകുപ്പുമന്ത്രി (ശ്രീ. പി. തിലോത്തമൻ):

സർ, ഭക്ഷ്യം എന്ന XXX-ാം നമ്പർ ധനാഭ്യർത്ഥനയുടെ പേരിൽ
കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത
ധനാഭ്യർത്ഥനയ്ക്കുനേരെ ഏഴാം കോളത്തിൽ കാണിച്ചിട്ടുള്ള തുക
2019-2020 സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി
അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

വനവും മൃഗസംരക്ഷണവും മൃഗശാലകളും വകുപ്പുമന്ത്രി (ശ്രീ. കെ. രാജു):

സർ, മൃഗസംരക്ഷണം എന്ന XXXI-ാം നമ്പർ ധനാഭ്യർത്ഥനയുടെയും
ക്ഷീരവികസനം എന്ന XXXII-ാം നമ്പർ ധനാഭ്യർത്ഥനയുടെയും വനം എന്ന

XXXIV-ാം നമ്പർ ധനാഭ്യർത്ഥനയുടെയും പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനയ്ക്കുനേരെ ഏഴാം കോളത്തിൽ കാണിച്ചിട്ടുള്ള തുകകൾ 2019-2020 സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

ധനാഭ്യർത്ഥന നമ്പർ	ധനാഭ്യർത്ഥനയുടെ പേര്	ബഡ്ജറ്റ് എസ്റ്റിമേറ്റ് 2019-2020				
		7-02-2019-ന് സഭയുടെ വോട്ടിന് സമർപ്പിച്ച ധനാഭ്യർത്ഥന തുക		സഭയുടെ വോട്ടിന് സമർപ്പിക്കുന്ന ധനാഭ്യർത്ഥന തുക		
		റവന്യൂ (രൂപ)	മൂലധനം (രൂപ)	റവന്യൂ (രൂപ)	മൂലധനം (രൂപ)	ആകെ (രൂപ)
(1)	(2)	(3)	(4)	(5)	(6)	(7)
XXX	ഭക്ഷ്യം	599,55,71,000	30,90,44,000	1199,11,41,000	61,80,90,000	1260,92,31,000
XXXI	മൃഗസംരക്ഷണം	238,26,09,000	7,68,33,000	476,52,18,000	15,36,67,000	491,88,85,000
XXXII	ക്ഷീരവികസനം	59,69,70,000	1,66,67,000	119,39,41,000	3,33,33,000	122,72,74,000
XXXIV	വനം	195,68,53,000	28,78,34,000	391,37,06,000	57,56,68,000	448,93,74,000

ധനകാര്യവും കയറും വകുപ്പുമന്ത്രിക്കുവേണ്ടി തുറമുഖവും മ്യൂസിയവും പുരാവസ്തു സംരക്ഷണവും വകുപ്പുമന്ത്രി (ശ്രീ. രാമചന്ദ്രൻ കടന്നപ്പള്ളി): സർ, ഭക്ഷ്യം എന്ന XXX-ാം നമ്പർ ധനാഭ്യർത്ഥനയേയും മൃഗസംരക്ഷണം എന്ന XXXI-ാം നമ്പർ ധനാഭ്യർത്ഥനയേയും ക്ഷീരവികസനം എന്ന XXXII-ാം നമ്പർ ധനാഭ്യർത്ഥനയേയും വനം എന്ന XXXIV-ാം നമ്പർ

ധനാഭ്യർത്ഥനയേയും സംബന്ധിക്കുന്ന സബ്ജക്ട് കമ്മിറ്റികളുടെ ശുപാർശകളിന്മേൽ സ്വീകരിച്ച നടപടികൾ സംബന്ധിച്ച ചട്ടം 236(3) പ്രകാരമുള്ള പ്രസ്താവന ഞാൻ മേശപ്പുറത്തുവെക്കുന്നു.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, ഞാൻ പ്രമേയങ്ങളെ പിന്താങ്ങുന്നു.

മി. സ്പീക്കർ: പ്രമേയങ്ങൾ അവതരിപ്പിച്ചിരിക്കുന്നു.

ഖണ്ഡനോപക്ഷേപങ്ങൾ

ധനാഭ്യർത്ഥന നമ്പർ XXX—ഭക്ഷ്യം

നയനിരാകരണത്തിനുള്ള വെട്ടികറയ്ക്കൽ

ശ്രീ. കെ. എസ്. ശബരീനാഥൻ : സർ, ഭക്ഷ്യം എന്ന XXX-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1260,92,31,000 രൂപ ഒരു രൂപയായി കുറവ് ചെയ്യേണ്ടതാണ്. (സംസ്ഥാനത്ത് അവശ്യസാധനങ്ങൾക്കുണ്ടായിട്ടുള്ള വിലവർദ്ധനവ് നിയന്ത്രിക്കുന്നതിനായി ക്രിയാത്മകമായ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. ടി. തോമസ്: സർ, ഭക്ഷ്യം എന്ന XXX-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1260,92,31,000 രൂപ ഒരു രൂപയായി കുറവ് ചെയ്യേണ്ടതാണ്. (ഭക്ഷ്യധാന്യവിതരണത്തിലെ തട്ടിപ്പുകൾ, കരിഞ്ചന്ത, പൂഴിവെയ്പ്പ്, കൃത്രിമ വിലവർദ്ധനവ് എന്നിവയ്ക്കെതിരെ ശക്തമായ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. എൻ. എ. ഖാദർ: സർ, ഭക്ഷ്യം എന്ന XXX-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1260,92,31,000 രൂപ ഒരു രൂപയായി കുറവ് ചെയ്യേണ്ടതാണ്. (സംസ്ഥാനത്ത് പുതിയ റേഷൻകാർഡിനായി ലഭിച്ച പതിനഞ്ച് ലക്ഷത്തിലധികം അപേക്ഷകൾ തീർപ്പാക്കാത്തതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സി. മമ്മൂട്ടി: സർ, ഭക്ഷ്യം എന്ന XXX-ാം നമ്പർ ധനാഭ്യർത്ഥനയുടെ

പേരിൽ വകകൊള്ളിച്ചിട്ടുള്ള 1260,92,31,000 രൂപ ഒരു രൂപയായി കുറവ് ചെയ്യേണ്ടതാണ്. (സംസ്ഥാനത്ത് റേഷൻ ഉപഭോക്താക്കളിലെ അനർഹരെ കണ്ടെത്തി ഒഴിവാക്കുന്ന പ്രക്രിയ പൂർത്തിയാക്കാത്തതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ

അവതരിപ്പിക്കുന്നു.

ശ്രീ. അൻവർ സാദത്ത്: സർ, ഭക്ഷ്യം എന്ന XXX-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1260,92,31,000 രൂപ ഒരു രൂപയായി കുറവ് ചെയ്യേണ്ടതാണ്. (അനർഹരായ ആളുകൾ മുൻഗണനാവിഭാഗങ്ങളുടെ ആനുകൂല്യങ്ങൾ തട്ടിയെടുക്കുന്നത് പൂർണ്ണമായി തടയാൻ കഴിയാത്തതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

പ്രൊഫ. ആബിദ് ഹുസൈൻ തങ്ങൾ: സർ, ഭക്ഷ്യം എന്ന XXX-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1260,92,31,000 രൂപ ഒരു രൂപയായി കുറവ് ചെയ്യേണ്ടതാണ്. (റേഷൻ സാധനങ്ങൾ മാസാവസാനം മാത്രം കടകളിലെത്തുന്നത് കാരണം പൊതുജനങ്ങൾക്ക് പല മാസങ്ങളിലും റേഷൻ ഭക്ഷ്യധാന്യങ്ങൾ നഷ്ടപ്പെടുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. വി. കെ. ഇബ്രാഹിം കുഞ്ഞ്: സർ, ഭക്ഷ്യം എന്ന XXX-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1260,92,31,000 രൂപ ഒരു രൂപയായി കുറവ് ചെയ്യേണ്ടതാണ്. (സംസ്ഥാനത്ത് വിതരണം ചെയ്യുന്ന റേഷൻ

ഭക്ഷ്യധാന്യങ്ങളുടെ ഗുണമേയിൽ പോരായ്മയുള്ളതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അനൂപ് ജേക്കബ്: സർ, ഭക്ഷ്യം എന്ന XXX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1260,92,31,000 രൂപ ഒരു രൂപയായി കുറവ് ചെയ്യേണ്ടതാണ്. (സംസ്ഥാനത്ത് റേഷൻകടകൾവഴി വിതരണം ചെയ്യുന്ന ഭക്ഷ്യധാന്യങ്ങളിൽ പുഴുക്കളും കീടങ്ങളും ഉള്ളതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സണ്ണി ജോസഫ്: സർ, ഭക്ഷ്യം എന്ന XXX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1260,92,31,000 രൂപ ഒരു രൂപയായി കുറവ് ചെയ്യേണ്ടതാണ്. (ഇ-പോസ് മെഷീനെ ഇലക്ട്രോണിക് വെയിംഗ് മെഷീനുമായി ബന്ധിപ്പിക്കുമെന്ന പ്രഖ്യാപനം പ്രാവർത്തികമാക്കാത്തതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എം ഉമ്മർ: സർ, ഭക്ഷ്യം എന്ന XXX-ാം നമ്പർ ധനാഭ്യർത്ഥനയുടെ

പേരിൽ വകകൊള്ളിച്ചിട്ടുള്ള 1260,92,31,000 രൂപ ഒരു രൂപയായി കുറവ് ചെയ്യേണ്ടതാണ്. (ഇ-പോസ് മെഷീനുകൾ കൃത്യമായി പ്രവർത്തിക്കാത്തതിനാൽ റേഷൻ വ്യാപാരം ഇടയ്ക്കിടെ മുടങ്ങുന്നതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. ഉബൈദുള്ള: സർ, ഭക്ഷ്യം എന്ന XXX-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1260,92,31,000 രൂപ ഒരു രൂപയായി കുറവ് ചെയ്യേണ്ടതാണ്. (സെർവർ തകരാറുകൾമൂലം പ്രവർത്തനരഹിതമാണെന്ന കാരണം പറഞ്ഞ് ചില വ്യാപാരികൾ ഇ-പോസ് മെഷീനുകളെ മറികടന്ന് ഭക്ഷ്യധാന്യങ്ങൾ വിതരണം ചെയ്യുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. ഷംസുദ്ദീൻ: സർ, ഭക്ഷ്യം എന്ന XXX-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1260,92,31,000 രൂപ ഒരു രൂപയായി കുറവ് ചെയ്യേണ്ടതാണ്. (സംസ്ഥാനത്ത് റേഷൻ വ്യാപാരികൾക്ക് നൽകേണ്ട തുക ട്രഷറി നിയന്ത്രണങ്ങൾമൂലം തടഞ്ഞു വച്ചിരിക്കുന്നതായി പറയപ്പെടുന്നത് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ

അവതരിപ്പിക്കുന്നു.

ശ്രീ. ഷാഫി പറമ്പിൽ : സർ, ഭക്ഷ്യം എന്ന XXX-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1260,92,31,000 രൂപ ഒരു രൂപയായി കുറവ് ചെയ്യേണ്ടതാണ്. (റേഷൻ വ്യാപാരികൾക്ക് പ്രഖ്യാപിച്ച കമ്മീഷൻ പൂർണ്ണതോതിൽ നടപ്പിലാക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൽദോസ് പി. കുനപ്പിള്ളിൽ : സർ, ഭക്ഷ്യം എന്ന XXX-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1260,92,31,000 രൂപ ഒരു രൂപയായി കുറവ് ചെയ്യേണ്ടതാണ്. (ചട്ടങ്ങൾക്ക് വിരുദ്ധമായി ബിനാമി പേരിൽ ഒരേ വ്യക്തി തന്നെ വാതിൽപ്പടി വിതരണ ടെൻഡറിൽ പങ്കെടുത്ത് വിതരണം ഏറ്റെടുക്കുന്നത് ഒഴിവാക്കാൻ സാധിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. എ. നെല്ലിക്കുന്ന്: സർ, ഭക്ഷ്യം എന്ന XXX-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1260,92,31,000 രൂപ ഒരു രൂപയായി കുറവ് ചെയ്യേണ്ടതാണ്. (വാതിൽപ്പടി വിതരണ കരാർ ഏറ്റെടുത്തവരുടെ വീഴ്ചകൾ കാരണം റേഷൻ തടസ്സപ്പെടുന്നതായി

പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അനിൽ അക്കര: സർ, ഭക്ഷ്യം എന്ന XXX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1260,92,31,000 രൂപ ഒരു രൂപയായി കുറവ് ചെയ്യേണ്ടതാണ്. (വാതിൽപ്പടി വിതരണത്തിലെ ക്രമക്കേടുകൾ ഇല്ലാതാക്കാൻ സാധിക്കാത്തതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. കെ. അബ്ദു റബ്ബ്: സർ, ഭക്ഷ്യം എന്ന XXX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1260,92,31,000 രൂപ ഒരു രൂപയായി കുറവ് ചെയ്യേണ്ടതാണ്. (സിവിൽ സപ്ലൈസ് കോർപ്പറേഷനിലെ സാമ്പത്തിക പ്രതിസന്ധി കാരണം ഉല്പന്നങ്ങളുടെ വില കൂട്ടിയതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. വി. പി. സജീന്ദ്രൻ: സർ, ഭക്ഷ്യം എന്ന XXX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1260,92,31,000 രൂപ ഒരു രൂപയായി കുറവ് ചെയ്യേണ്ടതാണ്. (പാചകവാതക വിതരണ മേഖലയിൽ

നിലനിൽക്കുന്ന പ്രശ്നങ്ങൾ പഠിക്കുവാനും, പരിഹാര മാർഗ്ഗങ്ങൾ നിർദ്ദേശിക്കുവാനും രൂപീകരിച്ച കമ്മിറ്റി റിപ്പോർട്ടിന്മേൽ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

സൂചക വെട്ടിക്കുറയ്ക്കൽ

ഭക്ഷ്യം എന്ന XXX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1260,92,31,000 രൂപയിൽനിന്ന് നൂറു രൂപ കുറവു ചെയ്യേണ്ടതാണ്. (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം താഴെപ്പറയുന്ന ബഹുമാനപ്പെട്ട അംഗങ്ങൾ അവതരിപ്പിച്ചു.

ശ്രീ. എം. വിൻസെന്റ്

ശ്രീ. കെ. സി. ജോസഫ്

ശ്രീ. വി. ടി. ബൽറാം

ധനാഭ്യർത്ഥന നമ്പർ XXXI—മുഗസംരക്ഷണം

നയനിരാകരണത്തിനുള്ള വെട്ടിക്കുറയ്ക്കൽ

ശ്രീ. സി. മമ്മൂട്ടി : സർ, മുഗസംരക്ഷണം എന്ന XXXI-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 491,88,85,000 രൂപ ഒരു രൂപയായി കുറവ് ചെയ്യേണ്ടതാണ്. (സംസ്ഥാനത്ത് കൂടുതൽ മൃഗാശുപത്രികൾ സ്ഥാപിക്കേണ്ടതിന്റെ ആവശ്യകത സംബന്ധിച്ച വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എം. ഉമ്മർ: സർ, മൃഗസംരക്ഷണം എന്ന XXXI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 491,88,85,000 രൂപ ഒരു രൂപയായി കുറവ് ചെയ്യേണ്ടതാണ്. (മൃഗഡോക്ടർമാരുടെ സേവനം ഇരുപത്തിനാല് മണിക്കൂറും ലഭ്യമാക്കുന്നതിന് നടപടി സ്വീകരിക്കണമെന്ന ആവശ്യം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. കെ. അബ്ദു റബ്ബ്: സർ, മൃഗസംരക്ഷണം എന്ന XXXI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 491,88,85,000 രൂപ ഒരു രൂപയായി കുറവ് ചെയ്യേണ്ടതാണ്. (സംസ്ഥാനത്ത് മൃഗസംരക്ഷണ ബോർഡ് രൂപീകരിക്കുന്നതിൽ കാലതാമസം ഉള്ളതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ

അവതരിപ്പിക്കുന്നു.

ശ്രീ. പി. ഉബൈദുള്ള: സർ, മൃഗസംരക്ഷണം എന്ന XXXI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 491,88,85,000 രൂപ ഒരു രൂപയായി കുറവ് ചെയ്യേണ്ടതാണ്. (വെറ്റിനറി മരുന്നുകളുടെ വിലവർദ്ധനവ് തടയുന്നതിന് നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. വി. കെ. ഇബ്രാഹിം കുഞ്ഞ് : സർ, മൃഗസംരക്ഷണം എന്ന XXXI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 491,88,85,000 രൂപ ഒരു രൂപയായി കുറവ് ചെയ്യേണ്ടതാണ്. (അയൽ സംസ്ഥാനങ്ങളിൽ നിന്നും രോഗബാധിതരായ കന്നുകാലികളെ മാംസം വിൽപ്പനയ്ക്കായി കൊണ്ടുവരുന്നത് തടയാൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എം. വിൻസെന്റ്: സർ, മൃഗസംരക്ഷണം എന്ന XXXI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 491,88,85,000 രൂപ ഒരു

രൂപയായി കുറവ് ചെയ്യേണ്ടതാണ്. (തൊഴിലുറപ്പ് പദ്ധതിയിൽ കന്നുകാലി വളർത്തൽ കൂടി ഉൾപ്പെടുത്തണമെന്ന കാര്യം കേന്ദ്രത്തിൽ ഉന്നയിച്ച് നടപ്പിലാക്കാൻ സാധിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അനൂപ് ജേക്കബ്: സർ, മൃഗസംരക്ഷണം എന്ന XXXI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 491,88,85,000 രൂപ ഒരു രൂപയായി കുറവ് ചെയ്യേണ്ടതാണ്. (സംസ്ഥാനത്തേക്ക് കടത്തുന്ന ബ്രോയിലർ കോഴികളിലെ ഇറച്ചിയിൽ കാണുന്ന മാർക രാസപദാർത്ഥങ്ങളുടെ സാന്നിധ്യം യഥാവിധി പരിശോധിക്കാത്തതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. എ. നെല്ലിക്കുന്ന്: സർ, മൃഗസംരക്ഷണം എന്ന XXXI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 491,88,85,000 രൂപ ഒരു രൂപയായി കുറവ് ചെയ്യേണ്ടതാണ്. (കോഴിത്തീറ്റയുടെ വില വർദ്ധനവ് തടയുന്നതിന് നടപടി സ്വീകരിക്കാത്തതായി പറയപ്പെടുന്ന വിഷയം

ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

പ്രൊഫ. ആബിദ് ഹുസൈൻ തങ്ങൾ: സർ, മൃഗസംരക്ഷണം എന്ന

XXXI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള

491,88,85,000 രൂപ ഒരു രൂപയായി കുറവ് ചെയ്യേണ്ടതാണ്.

(മുട്ട ഉല്പാദനത്തിൽ സ്വയം പര്യാപ്ത നേടുന്നതിൽ പരാജയപ്പെട്ടതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. എൻ. എ. ഖാദർ: സർ, മൃഗസംരക്ഷണം എന്ന XXXI-ാം

നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 491,88,85,000 രൂപ

ഒരു രൂപയായി കുറവ് ചെയ്യേണ്ടതാണ്. (സർക്കാരിന്റെ കീഴിൽ

ആവശ്യകതയനുസരിച്ച് ഹാച്ചറികൾ ആരംഭിക്കുന്നതിന് നടപടി

സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന

ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. ഷംസുദ്ദീൻ: സർ, മൃഗസംരക്ഷണം എന്ന XXXI-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 491,88,85,000 രൂപ ഒരു

രൂപയായി കുറവ് ചെയ്യേണ്ടതാണ്. (സംസ്ഥാനത്ത് സുവോളജിക്കൽ പാർക്കിന്റെ പ്രവർത്തനം ശക്തിപ്പെടുത്തുന്നതിൽ പരാജയപ്പെട്ടതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

സൂചക വെട്ടിക്കുറയ്ക്കൽ

മുഗസംരക്ഷണം എന്ന XXXI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 491,88,85,000 രൂപയിൽനിന്ന് നൂറു രൂപ കുറവു ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം താഴെപ്പറയുന്ന ബഹുമാനപ്പെട്ട അംഗങ്ങൾ അവതരിപ്പിച്ചു.

ശ്രീ. പി. ടി. തോമസ്

ശ്രീ. എം. വിൻസെന്റ്

ശ്രീ. എൽദോസ് പി. കുന്നപ്പിള്ളിൽ

ശ്രീ. ഷാഫി പറമ്പിൽ

ശ്രീ. വി. പി. സജീന്ദ്രൻ

ശ്രീ. അൻവർ സാദത്ത്

ശ്രീ. കെ. സി. ജോസഫ്

ശ്രീ. സണ്ണി ജോസഫ്

ശ്രീ. അനിൽ അക്കര

ശ്രീ. കെ. എസ്. ശബരീനാഥൻ

ശ്രീ. വി. ടി. ബൽറാം

ധനാഭ്യർത്ഥന നമ്പർ XXXII—ക്ഷീരവികസനം

നയനിരാകരണത്തിനുള്ള വെട്ടിക്കുറയ്ക്കൽ

ശ്രീ. വി. ടി. ബൽറാം: സർ, ക്ഷീരവികസനം എന്ന XXXII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 122,72,74,000 രൂപ ഒരു രൂപയായി കുറവ് ചെയ്യേണ്ടതാണ്. (അന്യസംസ്ഥാനങ്ങളിൽ നിന്നുവരുന്ന പാൽ ഉൾപ്പെടെയുള്ള ഉല്പന്നങ്ങളുടെ ഗുണനിലവാര പരിശോധന കർശനമായി നടപ്പിലാക്കാത്തതുമൂലം ഗുണനിലവാരം കുറഞ്ഞതും രാസപദാർത്ഥങ്ങൾ കൊണ്ടുണ്ടാക്കിയതുമായ പാൽ വിപണിയിൽ സുലഭമായതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. സി. ജോസഫ്: സർ, ക്ഷീരവികസനം എന്ന XXXII-ാം

നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 122,72,74,000 രൂപ ഒരു രൂപയായി കുറവ് ചെയ്യേണ്ടതാണ്. (മിൽമയുടെ പ്രവർത്തനങ്ങൾ ആനന്ദ് മാതൃകയിൽ പുനഃസംഘടിപ്പിക്കുമെന്ന പ്രഖ്യാപനം നടപ്പിലാക്കാത്തതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അനൂപ് ജേക്കബ്: സർ, ക്ഷീരവികസനം എന്ന XXXII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 122,72,74,000 രൂപ ഒരു രൂപയായി കുറവ് ചെയ്യേണ്ടതാണ്. (സംസ്ഥാനത്തേയ്ക്ക് ഇതര സംസ്ഥാനങ്ങളിൽനിന്ന് കൊണ്ടുവരുന്ന പാലിന്റെ ഗുണമേന്മ ഉറപ്പുവരുത്തുന്നതിനായി ഫലപ്രദമായ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. വി. കെ. ഇബ്രാഹിം കുഞ്ഞ്: സർ, ക്ഷീരവികസനം എന്ന

XXXII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള

122,72,74,000 രൂപ ഒരു രൂപയായി കുറവ് ചെയ്യേണ്ടതാണ്. (ക്ഷീര സഹകരണ സംഘങ്ങൾ നേരിടുന്ന പ്രതിസന്ധി പരിഹരിക്കുന്നതിന് ആവശ്യമായ നടപടികൾ സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എം. ഉമ്മർ: സർ, ക്ഷീരവികസനം എന്ന XXXII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 122,72,74,000 രൂപ ഒരു രൂപയായി കുറവ് ചെയ്യേണ്ടതാണ്. (ക്ഷീരകർഷകരുടെ എണ്ണത്തിലുണ്ടായ കുറവിന്റെ അടിസ്ഥാനത്തിൽ ആവശ്യമായ പ്രോത്സാഹനം നൽകുന്നതിന് പദ്ധതികൾ വിഭാവനം ചെയ്യുന്നതിൽ പരാജയപ്പെട്ടതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. എൻ. എ. ഖാദർ: സർ, ക്ഷീരവികസനം എന്ന XXXII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 122,72,74,000 രൂപ ഒരു രൂപയായി കുറവ് ചെയ്യേണ്ടതാണ്. (ക്ഷീരവിപണന സംഘങ്ങളുടെ പ്രവർത്തനം വിപുലീകരിക്കുന്നതിനും ആധുനീകരിക്കുന്നതിനും ഫലപ്രദമായ

പദ്ധതികൾ ആസൂത്രണം ചെയ്യാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സി. മമ്മൂട്ടി: സർ, ക്ഷീരവികസനം എന്ന XXXII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 122,72,74,000 രൂപ ഒരു രൂപയായി കുറവ് ചെയ്യേണ്ടതാണ്. (മിൽക്ക് ഷെഡ് വികസന പദ്ധതി പ്രകാരം അർഹതപ്പെട്ട കർഷകർക്കെല്ലാം പ്രയോജനം ലഭിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. കെ. അബ്ദു റബ്ബ്: സർ, ക്ഷീരവികസനം എന്ന XXXII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 122,72,74,000 രൂപ ഒരു രൂപയായി കുറവ് ചെയ്യേണ്ടതാണ്. (ക്ഷീരകർഷക ക്ഷേമനിധി ബോർഡിന്റെ പദ്ധതികൾ കർഷകർക്കെല്ലാം ഫലപ്രദമായി ലഭ്യമാകാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പ്രൊഫ. ആബിദ് ഹുസൈൻ തങ്ങൾ: സർ, ക്ഷീരവികസനം എന്ന

XXXII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 122,72,74,000 രൂപ ഒരു രൂപയായി കുറവ് ചെയ്യേണ്ടതാണ്.

(ഗുണനിലവാരം കുറഞ്ഞ പാലിന്റെ വിപണനം തടയുന്നതിന് കാര്യക്ഷമമായ നടപടികൾ സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. ഷംസുദ്ദീൻ: സർ, ക്ഷീരവികസനം എന്ന XXXII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 122,72,74,000 രൂപ ഒരു രൂപയായി കുറവ് ചെയ്യേണ്ടതാണ്. (ക്ഷീരസംഘങ്ങളിൽ നിന്ന് കർഷകർക്ക് ന്യായവില ലഭ്യമാവാത്തത് പരിഹരിക്കുന്നതിന് ഫലപ്രദമായ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. എ. നെല്ലിക്കുന്ന്: സർ, ക്ഷീരവികസനം എന്ന XXXII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 122,72,74,000 രൂപ ഒരു രൂപയായി കുറവ് ചെയ്യേണ്ടതാണ്. (കേരള ഫീഡ്സിന്റെ പ്രവർത്തനം വിപുലീകരിക്കുന്നതിനും ആധുനികവൽകരിക്കുന്നതിനും നടപടി

സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന
ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. ഉബൈദുള്ള: സർ, ക്ഷീരവികസനം എന്ന XXXII-ാം നമ്പർ
ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 122,72,74,000 രൂപ ഒരു
രൂപയായി കുറവ് ചെയ്യേണ്ടതാണ്. (കാലിത്തീറ്റയുടെ വിലവർദ്ധനവ്
കാരണം കർഷകർ നേരിടുന്ന പ്രതിസന്ധി പരിഹരിക്കുന്നതിന് നടപടി
സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന
ഖണ്ഡനോപക്ഷേപം ഞാൻ അവതരിപ്പിക്കുന്നു.

സൂചക വെട്ടിക്കുറയ്ക്കൽ

ക്ഷീരവികസനം എന്ന XXXII-ാം നമ്പർ ധനാഭ്യർത്ഥനയുടെ പേരിൽ
വകകൊള്ളിച്ചിട്ടുള്ള 122,72,74,000 രൂപയിൽനിന്ന് നൂറു രൂപ കുറവു
ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന
ഖണ്ഡനോപക്ഷേപം താഴെപ്പറയുന്ന ബഹുമാനപ്പെട്ട അംഗങ്ങൾ അവതരിപ്പിച്ചു.

ശ്രീ. പി. ടി. തോമസ്

ശ്രീ. എം. വിൻസെന്റ്

ശ്രീ. എൽദോസ് പി. കുനപ്പിള്ളിൽ

ശ്രീ. ഷാഫി പറമ്പിൽ

ശ്രീ. വി. പി. സജീന്ദ്രൻ

ശ്രീ. അൻവർ സാദത്ത്

ശ്രീ. കെ. സി. ജോസഫ്

ശ്രീ. സണ്ണി ജോസഫ്

ശ്രീ. അനിൽ അക്കര

ശ്രീ. കെ. എസ്. ശബരീനാഥൻ

ശ്രീ. വി. ടി. ബൽറാം

ധനാഭ്യർത്ഥന നമ്പർ XXXIV—വനം

നയനിരാകരണത്തിനുള്ള വെട്ടിക്കുറയ്ക്കൽ

ശ്രീ. അനൂപ് ജേക്കബ്: സർ, വനം എന്ന XXXIV-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 448,93,74,000 രൂപ ഒരു രൂപയായി കുറവ് ചെയ്യേണ്ടതാണ്. (സംസ്ഥാനത്ത് വിവിധ പ്രദേശങ്ങളിലുള്ള വൻകിട വനം കയ്യേറ്റങ്ങൾ ഒഴിപ്പിക്കുന്നതിൽ അനാസ്ഥയുള്ളതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന

ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. വി. കെ. ഇബ്രാഹിം കുഞ്ഞ്: സർ, വനം എന്ന XXXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 448,93,74,000 രൂപ ഒരു രൂപയായി കുറവ് ചെയ്യേണ്ടതാണ്. (വന്യ ജീവികളുടെ സുരക്ഷയും പരിപാലനവും കാര്യക്ഷമമായി നടപ്പിലാക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എം. ഉമ്മർ: സർ, വനം എന്ന XXXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 448,93,74,000 രൂപ ഒരു രൂപയായി കുറവ് ചെയ്യേണ്ടതാണ്. (ആദിവാസികൾക്ക് വനം മേഖലയിൽ നിന്ന് വനവിഭവങ്ങൾ ശേഖരിക്കാൻ കഴിയാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. എൻ. എ. ഖാദർ: സർ, വനം എന്ന XXXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 448,93,74,000 രൂപ ഒരു രൂപയായി കുറവ് ചെയ്യേണ്ടതാണ്. (ഫോറസ്റ്റ് ഐ.ബി.കളിലെ മേൽനോട്ടം കാര്യക്ഷമമല്ലാത്തതായി പറയപ്പെടുന്ന വിഷയം ചർച്ച

ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സി. മമ്മൂട്ടി: സർ, വനം എന്ന XXXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 448,93,74,000 രൂപ ഒരു രൂപയായി കുറവ് ചെയ്യേണ്ടതാണ്. (വനമേഖലയിൽ ശുദ്ധജലം, വൈദ്യുതി തുടങ്ങിയവ എത്തിച്ച് നൽകുന്നതിന് തടസ്സം നേരിടുന്നതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. കെ. അബ്ദു റബ്ബ്: സർ, വനം എന്ന XXXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 448,93,74,000 രൂപ ഒരു രൂപയായി കുറവ് ചെയ്യേണ്ടതാണ്. (റിസർവ് വനത്തിൽ നിന്നും, വനമേഖലയിൽ നിന്നും മണൽ, തടി എന്നിവ കടത്തുന്നത് തടയുന്നതിനുള്ള നയം രൂപീകരിക്കുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

പ്രൊഫ. ആബിദ് ഹുസൈൻ തങ്ങൾ: സർ, വനം എന്ന XXXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 448,93,74,000 രൂപ

ഒരു രൂപയായി കുറവ് ചെയ്യേണ്ടതാണ്. (പ്രളയത്തിന്റെ ഭാഗമായി നാശനഷ്ടങ്ങൾ ഉണ്ടായ വനമേഖലയെ സംരക്ഷിക്കുന്നതിൽ പരാജയപ്പെട്ടതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. ഉബൈദുള്ള: സർ, വനം എന്ന XXXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 448,93,74,000 രൂപ ഒരു രൂപയായി കുറവ് ചെയ്യേണ്ടതാണ്. (വന്യമൃഗങ്ങളുടെ ശല്യം കാരണം കൃഷിക്കാർക്കുണ്ടായ നാശനഷ്ടങ്ങൾ പരിഹരിക്കുന്നതിൽ വീഴ്ചയുണ്ടായതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. ഷംസുദ്ദീൻ: സർ, വനം എന്ന XXXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 448,93,74,000 രൂപ ഒരു രൂപയായി കുറവ് ചെയ്യേണ്ടതാണ്. (വന്യജീവികളുടെ ആക്രമണത്തിന് ഇരയായവർക്കുള്ള ധനസഹായം വിതരണം നടത്താൻ സാധിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ

അവതരിപ്പിക്കുന്നു.

ശ്രീ. എൻ. എ. നെല്ലിക്കുന്ന്: സർ, വനം എന്ന XXXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 448,93,74,000 രൂപ ഒരു രൂപയായി കുറവ് ചെയ്യേണ്ടതാണ്. (ദുർഘട മേഖലകളിലേയ്ക്കുള്ള പി.ഡബ്ല്യു.ഡി. റോഡ് നിർമ്മാണ പദ്ധതികൾക്ക് വനം വകുപ്പ് അനുമതി നൽകാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

സൂചക വെട്ടിക്കുറയ്ക്കൽ

വനം എന്ന XXXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 448,93,74,000 രൂപയിൽനിന്ന് നൂറു രൂപ കുറവു ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം താഴെപ്പറയുന്ന ബഹുമാനപ്പെട്ട അംഗങ്ങൾ അവതരിപ്പിച്ചു.

ശ്രീ. പി. ടി. തോമസ്

ശ്രീ. എം. വിൻസെന്റ്

ശ്രീ. എൽദോസ് പി. കുനപ്പിള്ളിൽ

ശ്രീ. കെ. സി. ജോസഫ്

ശ്രീ. സണ്ണി ജോസഫ്

ശ്രീ. അനിൽ അക്കര

ശ്രീ. കെ. എസ്. ശബരീനാഥൻ

ശ്രീ. ഷാഫി പറമ്പിൽ

ശ്രീ. വി. പി. സജീന്ദ്രൻ

ശ്രീ. അൻവർ സാദത്ത്

ശ്രീ. വി. ടി. ബൽറാം

ശ്രീ. ജോർജ് എം. തോമസ്: സർ, ഈ ഗവൺമെന്റിന്റെ മറ്റു

വകുപ്പുകൾപോലെ തന്നെ പൊതുവിതരണം, മൃഗസംരക്ഷണം, ക്ഷീരവികസനം

വനം എന്നീ വകുപ്പുകളും വളരെ മാതൃകാപരമായ നേട്ടങ്ങൾ കൈവരിച്ചിട്ടുണ്ട്.

സിവിൽ സപ്ലൈസ് കോർപ്പറേഷനെ സംബന്ധിച്ച് പറയുകയാണെങ്കിൽ, ഈ

ഗവൺമെന്റ് അധികാരത്തിൽ വരുമ്പോൾ മാവേലി സ്റ്റോറുകളിൽ എന്തെല്ലാം

സാധനങ്ങൾ ഏതെല്ലാം വിലയായിരുന്നോ ആ വില തന്നെ കഴിഞ്ഞ

മൂന്നുവർഷക്കാലം ഒരു നയാപൈസ പോലും വർദ്ധിപ്പിക്കാതെ നിലനിർത്താൻ

ഈ ഗവൺമെന്റിന് കഴിഞ്ഞിട്ടുണ്ട്. കഴിഞ്ഞ വർഷം മാവേലി സ്റ്റോറുകളിലെ വിറ്റുവരവ് മൊത്തം 3717 കോടി രൂപയായിരുന്നു. ഈ വർഷം 4500 കോടി രൂപയുടെ വിറ്റുവരവാണ് ലക്ഷ്യം വയ്ക്കുന്നത്. പ്രളയാനന്തരകാലത്ത് ഗൃഹോപകരണങ്ങളുടെ വിൽപന അതിശയകരമായ വിധത്തിൽ മെച്ചപ്പെട്ട ഉൽപ്പന്നങ്ങൾ വിലക്കുറവിൽ പൊതുജനങ്ങൾക്ക് ലഭ്യമാക്കാൻ പൊതുവിതരണ സമ്പ്രദായത്തിലൂടെ നമുക്ക് കഴിഞ്ഞിട്ടുണ്ട്. പൊതുവിപണിയും മാവേലി സ്റ്റോറിലെ വിലയും തമ്മിൽ വലിയ തോതിലുള്ള വ്യത്യാസമാണ് പല ഇനങ്ങൾക്കുമുള്ളത്. ഉദാഹരണത്തിന്, പൊതുവിപണിയിൽ ചെറുപയറിന് 93.14 രൂപയായിരുന്നപ്പോൾ 59/- രൂപയ്ക്കും (36.65% വില കുറവ്) കടലത്ത് 76.50 രൂപയായിരുന്നപ്പോൾ 39 രൂപയ്ക്കും (49% വില കുറവ്) വൻപയറിന് 71.71 രൂപയായിരുന്നപ്പോൾ 45 രൂപയ്ക്കും മലബാറിൽ ഇംഗ്ലീഷ് മുളക് എന്നറിയപ്പെടുന്ന വറ്റൽ മുളകിന് 121.21 രൂപയായിരുന്നപ്പോൾ 75 രൂപയ്ക്കും മല്ലിക്ക് 101.50 രൂപയായിരുന്നപ്പോൾ 75 രൂപയ്ക്കുമാണ് മാവേലി സ്റ്റോറിൽ വിറ്റത്. വെളിച്ചെണ്ണ വിലയിലാണ് ഏറ്റവും അതുഭേദകരമായ വ്യത്യാസം കാണാൻ സാധിച്ചത്. പൊതുവിപണിയിൽ 203.94 രൂപ വിലയുള്ള വെളിച്ചെണ്ണ മാവേലി സ്റ്റോറുകളിൽ 90 രൂപയ്ക്കാണ്

കൊടുത്തുകൊണ്ടിരിക്കുന്നത്. എൽ.ഡി.എഫ്. അധികാരത്തിൽ വരുമ്പോഴുള്ള സ്ഥിതിയെക്കാളും സപ്ലൈകോയിലൂടെ വിതരണം ചെയ്യുന്ന സാധനങ്ങളുടെ വില കുറഞ്ഞിരിക്കുകയാണ്. ഉദാഹരണത്തിന്, ചെറുപയറിന്റെ വില 74 രൂപയിൽ നിന്നും 59 രൂപയായും കടലയുടെ വില 43 രൂപയിൽ നിന്നും 39 രൂപയായും മല്ലിയുടെ വില 92 രൂപയിൽ നിന്നും 75 രൂപയായും പരിപ്പിന്റെ വില 65 രൂപയിൽ നിന്നും 49 രൂപയായും വിലകുറച്ചാണ് മാവേലി സ്റ്റോറിൽ വിറ്റുകൊണ്ടിരിക്കുന്നത്. 47 മാവേലി സ്റ്റോറുകളും 8 സൂപ്പർമാർക്കറ്റുകളും 5 മാവേലി സൂപ്പർമാർക്കറ്റുകളും പുതിയതായി ആരംഭിക്കാൻ ഈ ഗവൺമെന്റിന് കഴിഞ്ഞു. മാവേലി സ്റ്റോറിനെക്കുറിച്ച് എനിക്കുള്ള പരാതി, മാവേലി മെഡിക്കൽ സ്റ്റോറുകളുണ്ട്. ഏതെങ്കിലുമൊരു കൊച്ചു പട്ടണത്തിൽ ശ്രദ്ധകുറഞ്ഞ പ്രദേശത്താണ് മാവേലി മെഡിക്കൽ സ്റ്റോറുകൾ പ്രവർത്തിക്കുന്നത്, ആളൊന്നും കാണുകയില്ല. അത്യാവശ്യ മരുന്നുകൾ പോലും മാവേലി മെഡിക്കൽ സ്റ്റോറുകളിൽ പലപ്പോഴും ലഭ്യമല്ല. മറ്റു മെഡിക്കൽ സ്റ്റോറുകളിൽ വില കുറച്ച് ലഭ്യമാകുന്ന ഡയബറ്റിക്സിന്റെ മരുന്നുകൾ പോലും മാവേലി സ്റ്റോറിൽ ലഭ്യമല്ല. ആ സ്ഥിതി പരിഹരിക്കാൻ അടിയന്തര നടപടി സ്വീകരിക്കണമെന്നാണ് എനിക്ക് പറയാനുള്ളത്.

പ്രളയാനന്തര ഗൃഹോപകരണ വിൽപ്പനയിൽ വലിയ മാറ്റമാണ് നമുക്കുണ്ടാക്കാൻ കഴിഞ്ഞത്. ഉദാഹരണത്തിന്, മിക്സർ ഗ്രെയിന്ററിന്റെ എം.ആർ.പി. 4520/- ആയിരുന്നപ്പോൾ 2962/- രൂപയ്ക്കും റൈസ് കക്കറിന്റെ എം.ആർ.പി. 3590/- ആയിരുന്നപ്പോൾ 2704/- രൂപയ്ക്കും ഇൻഡക്ഷൻ കക്കറിന്റെ എം.ആർ.പി. 3490/-ആയിരുന്നപ്പോൾ 1694/- രൂപയ്ക്കും ഇസ്റ്റിരിപെട്ടിയുടെ എം.ആർ.പി. 645/- ആയിരുന്നപ്പോൾ 434/-രൂപയ്ക്കുമാണ് സപ്ലൈകോയിലൂടെ പ്രളയാനന്തര ഗൃഹോപകരണങ്ങൾ നഷ്ടപ്പെട്ടവർക്ക് ലഭ്യമാക്കിയത്. ഇത്തരത്തിൽ മാതൃകാപരമായ പ്രവർത്തനങ്ങളാണ് മാവേലി സ്റ്റോറുകളിലൂടെ സിവിൽ സപ്ലൈസ് നടത്തിക്കൊണ്ടിരിക്കുന്നത്.

ഈ ഗവൺമെന്റ് പല ഉൽപ്പന്നങ്ങളും അതുണ്ടാക്കുന്ന പ്രദേശത്തുള്ള പൊതുവിപണിയെക്കാൾ വിലക്കുറച്ചാണ് വിൽക്കുന്നത്. ആന്ധ്രാപ്രദേശ്, ഹൈദ്രാബാദ്, കോയമ്പത്തൂർ തുടങ്ങിയ ഉൽപ്പാദന കേന്ദ്രങ്ങളെക്കാൾ കുറഞ്ഞ വിലയ്ക്കാണ് നമ്മൾ ഇവിടെ സാധനങ്ങൾ (വൻപയർ, കടല, തുവര പരിപ്പ്, മുളക്, മല്ലി) വിറ്റുകൊണ്ടിരിക്കുന്നത്. പൊതുജനങ്ങൾക്ക് നിത്യോപയോഗ സാധനങ്ങൾ ചുരുങ്ങിയ വിലയ്ക്ക് ലഭ്യമാക്കാൻ ഗവൺമെന്റ് പരിശ്രമിക്കുന്നുവെന്നതിന്റെ തെളിവാണ്. യു.ഡി.എഫ്.ന്റെ കാലത്ത്

പൊതുകമ്പോളമേ ഉണ്ടായിരുന്നില്ല. ബക്രിദിനം രംസാനം market intervention നടത്തിക്കൊണ്ടിരുന്നതാണ്. യു.ഡി.എഫ്.ന്റെ കാലത്ത് അതെല്ലാം പാടെ വേണ്ടെന്ന് വയ്ക്കുന്നതാണ് കണ്ടത്.

ക്ഷീര രംഗത്ത് കേരളം സ്വയംപര്യാപ്ത

കൈവരിച്ചുകൊണ്ടിരിക്കുകയാണ്. നമുക്കിപ്പോൾ 13 ശതമാനത്തിന്റെ കുറവ് മാത്രമാണുള്ളത്. കേരളത്തിൽ പ്രതിദിനം 81 ലക്ഷം ലിറ്റർ പാൽ ഉൽപ്പാദിപ്പിക്കുന്നുവെന്നാണ് കണക്ക്. ഉൽപ്പാദന വർദ്ധനവിന്റെ തോതെടുത്താൽ ഇന്ത്യയിൽത്തന്നെ ഏറ്റവും ഉയർന്ന ഉൽപ്പാദന വളർച്ചാ തോത് കൈവരിച്ച സംസ്ഥാനം നമ്മുടേതാണ്. അക്കാരണം കൊണ്ടുതന്നെ 2018-19-ൽ ഇന്ത്യാ ടുഡേയുടെ ദേശീയ അവാർഡ് നമുക്ക് ലഭിക്കുകയുണ്ടായി. മുമ്പ് പൊതുകമ്പോളത്തിൽ മിർമ്മ പാലിന്റെ വില വർദ്ധിപ്പിക്കുമ്പോൾ, 4 രൂപ വർദ്ധിപ്പിച്ചാൽ ഒരു രൂപയാണ് കൃഷിക്കാർക്ക് കിട്ടിക്കൊണ്ടിരുന്നത്. എന്നാൽ ഇത്തവണ 4 രൂപ വില വർദ്ധനവുണ്ടായപ്പോൾ 3.35 രൂപയും കൃഷിക്കാർക്ക് ലഭ്യമാകുന്ന അവസ്ഥയുണ്ടായി. അവരുടെ പെൻഷൻ 500 രൂപയിൽ നിന്നും 1200 രൂപയായി വർദ്ധിപ്പിച്ചിട്ടുണ്ട്. അതുകൊണ്ട് ക്ഷീര കർഷകർക്ക് കോൺട്രിബ്യൂട്ടറി പെൻഷനായി നൽകുന്ന 500/- രൂപയുടെകൂടെ ഇപ്പോൾ

കർഷക പെൻഷനായി നൽകുന്ന 1200/- രൂപയും കൂടിചേർത്ത് പെൻഷൻ നൽകണമെന്നാണ് പല കൃഷിക്കാരും ആവശ്യപ്പെടുന്നത്. അക്കാര്യം ബഹുമാനപ്പെട്ട മന്ത്രി പരിശോധിക്കണമെന്നാണ് എനിക്ക് അഭ്യർത്ഥിക്കാനുള്ളത്.

വനം വകുപ്പിലാണ് വളരെ ശ്രദ്ധേയമായ മറ്റൊരു പ്രശ്നമുള്ളത്. നമ്മുടെ രാജ്യത്തിന്റെ ആവാസ വ്യവസ്ഥയിൽ ഗണ്യമായ മാറ്റം വരുത്തുന്ന വിധത്തിൽ കാർബൺ എമിഷൻ തോത് വർദ്ധിച്ചുകൊണ്ടിരിക്കുകയാണ്. 400 PPM (Parts Per Million) എന്ന നിലയിൽ കാർബണിന്റെ തോത് അന്തരീക്ഷ വായുവിൽ ഉണ്ടെന്നാണ് ഇപ്പോൾ കണക്കാക്കപ്പെട്ടിരിക്കുന്നത്. ഇത് ഇനിയും വർദ്ധിക്കുന്ന സ്ഥിതിയാണ്. മനുഷ്യന്റെ ആവാസ വ്യവസ്ഥ തന്നെ അപകടത്തിലാകുന്നതായ അവസ്ഥയിലാണ് നമ്മൾ വനവൽക്കരണ നടപടികൾ ത്വരിതപ്പെടുത്തിക്കൊണ്ടിരിക്കുന്നത്. ക്ലോറോ ഫ്ലൂറോ കാർബണിന്റെ എമിഷൻ തോത് കുറച്ചാൽ കാർബണിന്റെ എമിഷൻ തോത് കഴിയുമെന്നാണ് പറയപ്പെടുന്നത്. എയർകണ്ടീഷണർ ഉൾപ്പെടെയുള്ള ഉപകരണങ്ങളുടെ ഉപയോഗം കുറയ്ക്കുന്നതിലൂടെയും നമ്മൾ ഉപയോഗിക്കുന്ന ബോധി സ്പ്രേയുടെ അളവിൽത്തന്നെ ചെറിയൊരു കുറവ് വരുത്തിയാലും ഈ

കുറവ് വരുത്താൻ കഴിയും. ഇക്കാര്യത്തിൽ എന്റെ നിർദ്ദേശം, നിയമസഭതന്നെ അതിന് മാതൃകയാകുന്ന തരത്തിൽ മാറണം. എ.സി. ഓൺ ചെയ്താൽ വൈകുന്നേരം വരെ പ്രവർത്തിച്ചുകൊണ്ടിരിക്കുകയാണ്. നിശ്ചിത സമയം കഴിഞ്ഞാൽ ആട്ടോമാറ്റിക്കായി എ.സി. ഓഫാകുന്ന സംവിധാനമുണ്ടാക്കിയാൽ ഇവിടത്തെ തണുപ്പ് ക്രമീകരിക്കാൻ കഴിയും. സഭയിലിരിക്കുന്ന പല ആളുകൾക്കും തണുപ്പ് കൂടുതലാകുന്നതുകൊണ്ടുള്ള പ്രയാസങ്ങളുണ്ടെന്ന് ബഹുമാനപ്പെട്ട സ്പീക്കറുടെ ശ്രദ്ധയിൽപ്പെടുത്തുകയാണ്. സഭയ്ക്കകത്തെ എയർകണ്ടീഷൻ സിസ്റ്റം ആട്ടോമാറ്റിക്കായി പ്രവർത്തിക്കുന്ന സംവിധാനമുണ്ടാകണം.

മി. സ്പീക്കർ: ഇത്രയും തണുപ്പുണ്ടായിട്ടും ഇതാണവസ്ഥ. ഇനി ചൂടായാൽ എന്താകും അവസ്ഥ.

ശ്രീ. ജോർജ്ജ് എം. തോമസ്: Open Defecation Free State ആയി നമ്മുടെ സംസ്ഥാനം മാറി. എന്നാൽ ചാണകം മീഥേൻ ഗ്യാസ് ഉല്പാദിപ്പിക്കുന്നതിൽ വലിയ പങ്ക് വഹിക്കുന്നുണ്ട്. അത് ഗ്രീൻ ഹൗസ് ഗ്യാസസിൽ ഉൾപ്പെടുന്നതാണ്. തൊഴുത്തുകളിൽ ചാണകത്തെ സംസ്കരിക്കാൻ ശാസ്ത്രീയമായ സമ്പ്രദായം ആവിഷ്കരിക്കേണ്ടതുണ്ട്. മീഥേൻ ഗ്യാസ്

ഉല്പാദനത്തിൽ കുറവ് വരുത്താൻ പാകത്തിലുള്ള തൊഴുത്തുകൾ നിർമ്മിക്കാൻ മൃഗസംരക്ഷണ വകുപ്പ് ശ്രദ്ധിക്കണം. കാട്ടാന ശല്യത്തെക്കുറിച്ച് മന്ത്രി എന്തുതന്നെ അവകാശപ്പെട്ടാലും നാട്ടിലെ വസ്തുത അതല്ല. ഞാൻ താമസിക്കുന്നത് വനപ്രദേശത്തിന് അകലെയുള്ള ചെറിയ പട്ടണത്തിലാണ്. വീട്ടിൽ നിന്നും റോഡിലേയ്ക്കെത്താൻ എന്റെ പഠനിലൂടെ ഇരുനൂറ് മീറ്ററോളം നടക്കണം. ഒരു മാസം മുമ്പ് രാവിലെ അഞ്ചുമുക്കാലിന് ദേശാഭിമാനി പത്രമെടുക്കാൻ ഇറങ്ങിയപ്പോൾ, പുറത്തിറങ്ങരുത്, ഞാൻ പത്രം വീട്ടിൽ കൊണ്ടുതരാമെന്ന് മൊബൈൽ ഫോണിലൂടെ അവിടത്തെ ബ്രാഞ്ച് സെക്രട്ടറി എന്നെ വിളിച്ചുപറഞ്ഞു. കാരണം അന്വേഷിച്ചപ്പോൾ ഒരു ആന വരുന്നുണ്ടെന്ന് അറിയാൻ കഴിഞ്ഞു. ഞാൻ നടന്ന് താഴേയ്ക്കെത്തിയതും ആന വന്നതും ഒരുമിച്ചായിരുന്നു. ഞാനും ആനയും നിൽക്കുന്നത് 50 മീറ്റർ വ്യത്യാസത്തിലാണ്. ഞാൻ ഭയപ്പെട്ടുപോയി. എന്റെ വീട്ടിന്റെ ചുറ്റുപാടും ഡി.വൈ.എഫ്.ഐ. പ്രവർത്തകരും എന്റെ പാർട്ടിക്കാരും മാത്രമേയുള്ളൂ. അവരെല്ലാവരും ചേർന്ന് ചെണ്ട കൊട്ടിയും പടക്കം പൊട്ടിച്ചും ആനയെ ഓടിക്കുകയാണ്. അത് അവിടത്തെ യൂത്ത് കോൺഗ്രസ് പ്രവർത്തകർ ഫോട്ടോ എടുത്ത് 'എം.എൽ.എ.ക്ക് നിവേദനം കൊടുക്കാൻ വന്ന കാട്ടാനയെ

ഡി.വൈ.എഫ്.ഐ. ഗുണ്ടകൾ ഓടിക്കുന്നു' എന്ന് ട്രോൾ ഇട്ടു. അത് രസകരമായ ട്രോളായിരുന്നു. ഞാൻ എങ്ങനെ രക്ഷപ്പെടുവെന്ന് എത്ര ആലോചിച്ചിട്ടും പിടികിട്ടുന്നില്ല. ആന വന്ന് എന്റെ പറമ്പിലുണ്ടായിരുന്ന പ്ലാവിലെ ചക്ക തിന്നിട്ട് പോയി. ഇതാണ് നാട്ടിൽ നടക്കുന്ന സ്ഥിരം സംഭവം. ഞാൻ താമസിക്കുന്ന പ്രദേശത്ത് ഒരു പള്ളിയുണ്ട്. കഴിഞ്ഞയാഴ്ച മുഴുവൻ ആ പള്ളിയുടെ ചുറ്റുവട്ടത്ത് ആന നിൽക്കുകയായിരുന്നു. ഒരു രക്ഷയുമില്ല. ഫോറസ്റ്റുകാർ അതിനെ ആട്ടിപായിക്കുന്നുമില്ല, ആന പോകുന്നുമില്ല. സെമിത്തേരിയെ ആക്രമിക്കാൻ പോലും ആന മടിക്കുന്നില്ല. ആനയുടെ ശല്യം അപകടകരമായി നിൽക്കുകയാണ്. ആന മാത്രമല്ല പന്നിയും മയിലുമുണ്ട്. ഇവിടെ നടന്ന ഒരു ചർച്ചയിൽ കാട്ടുപന്നിയുടെ ഇറച്ചിയുടെ രുചിയെക്കുറിച്ച് പറഞ്ഞിരുന്നു. അതുകേട്ടിട്ടെങ്കിലും മനുഷ്യൻ മാറുകയാണെങ്കിൽ മാറട്ടെയെന്ന് വിചാരിച്ചു. കാട്ടുപന്നിയെ വെർമിൻ മൃഗമായി പ്രഖ്യാപിക്കണമെന്നായിരുന്നു ഞാൻ അന്ന് ആവശ്യപ്പെട്ടത്. വെർമിൻ മൃഗമായി പ്രഖ്യാപിക്കപ്പെട്ടാൽ ഒരു നിശ്ചിത പിരീഡിനുള്ളിൽ കാട്ടുപന്നിയെ വെടിവെച്ചുകൊല്ലാൻ അധികാരം കിട്ടും. ഇതിനെപ്പറ്റി പഠിക്കാമെന്നാണ് അന്ന് മന്ത്രി പറഞ്ഞത്. പക്ഷേ പഠനം നടത്തിയോയെന്ന് എനിക്കറിയില്ല. കാട്ടുപന്നിയെ വെർമിൻ മൃഗമായി

പ്രഖ്യാപിക്കാൻ സാധിക്കില്ലെന്ന വിദഗ്ദ്ധോപദേശം കിട്ടിയിരിക്കുകയാണ്. ശാസ്ത്രീയമായി അറിവുള്ള വനം വകുപ്പിലെ ഉദ്യോഗസ്ഥർ നാട്ടിലെ ജീവിത യാഥാർത്ഥ്യം മനസ്സിലാക്കുന്നില്ല. മലമ്പ്രദേശത്തെ ഒരു കൃഷിയും കാട്ടുപന്നിയും ആനയും മയിലും കുരങ്ങും അവശേഷിപ്പിക്കുന്നില്ല.

മി. സ്റ്റീക്കർ: അങ്ങയുടെ സമയം കഴിഞ്ഞു. പ്ലീസ്....കൺക്ലൂഡ്....

ശ്രീ. ജോർജ് എം. തോമസ്: സർ, 20,000 വാഴ നട്ട ഒരു പാവപ്പെട്ട

കൃഷിക്കാരന്റെ വീട്ടിൽ ആനയിറങ്ങി ഒരൊറ്റ വാഴപോലും അവശേഷിപ്പിക്കാതെ നശിപ്പിച്ചിരിക്കുകയാണ്. വന്യമൃഗങ്ങളുടെ ആക്രമണത്തിൽ നിന്ന് കൃഷിക്കാരെ രക്ഷിക്കാനാവശ്യമായ നടപടി സ്വീകരിക്കണം. അതിന് റെയിൽ ഫെൻസിംഗ് പ്രായോഗികമല്ല. റെയിൽ ഫെൻസിംഗിന്റെ ചെലവ് സംസ്ഥാനത്തിന് താങ്ങാൻ കഴിയുന്നതല്ല. അതിനാൽ പകരമൊരു സംവിധാനം കണ്ടുപിടിക്കണം. വനവൽക്കരണത്തിനുവേണ്ടി നടത്തിക്കൊണ്ടിരിക്കുന്ന എല്ലാ ശ്രമങ്ങളെയും പിന്തുണയ്ക്കുകയാണ്. കടലിൽ മരമുണ്ടായിട്ടാണോ മഴ പെയ്യുന്നതെന്ന് ചോദിച്ച ഒരു സംസ്കാരമുണ്ട്. അതിൽനിന്ന് മാറി മനുഷ്യന്റെ ആവാസവ്യവസ്ഥയെ സംരക്ഷിക്കാൻ വനവൽക്കരണം അത്യാവശ്യമാണെന്ന് മനസ്സിലാക്കുന്ന ഈ കാലഘട്ടത്തിൽ

വനം വകുപ്പുൾപ്പെടെയുള്ള വകുപ്പുകൾ ചെയ്യുന്ന എല്ലാ നടപടികളെയും അടിനന്ദിച്ചുകൊണ്ട് ഈ ധനാഭ്യർത്ഥനകളെ ഞാൻ പിന്തുണയ്ക്കുന്നു.

ശ്രീ. എൽദോസ് പി. കുനപ്പിള്ളിൽ: സർ, ഞാൻ ഈ

ധനാഭ്യർത്ഥനകളെ എതിർക്കുകയാണ്. സുബാഷ് ചന്ദ്രന്റെ 'സമുദ്രശില' എന്ന നോവലിൽ 'മിന്നാമിനുങ്ങിൽനിന്ന് കിട്ടുന്നതുപോലെയുള്ള വെളിച്ചം കൊതുകിന്റെ കൂത്താടികളിൽ നിന്നും പ്രതീക്ഷിക്കരുത്, അവിടെ കുത്തും കടിയുമല്ലാതെ മറ്റൊന്നും കിട്ടില്ലായെന്ന്' പറയുന്നുണ്ട്. ഈ ഗവൺമെന്റ് അധികാരത്തിൽ വന്നതിനുശേഷം ജനങ്ങൾക്ക് കുത്തും കടിയുമല്ലാതെ മറ്റെന്തെങ്കിലും കിട്ടുന്നുണ്ടോ? കണ്ണൂരിൽ ആന്റർ നഗരസഭയിലുണ്ടായ പ്രശ്നങ്ങൾ നമ്മൾ കണ്ടതാണ്. ഒരു പ്രവാസിയെ ആത്മഹത്യയിലേക്ക് നയിക്കുന്ന രീതിയിൽ ഒരു സ്വയംഭരണ സ്ഥാപനം വളരെ മോശമായ രീതിയിൽ മാറുന്നുവെന്ന് പറയുമ്പോൾ, എത് രീതിയിലാണ് കേരളത്തിലെ ജനങ്ങളോട് പ്രതികരിക്കേണ്ടതെന്നും ഏത് രീതിയിലുള്ള നീതിയാണ് ഇടതുപക്ഷത്തിന്റെ സ്വയംഭരണ സ്ഥാപനം നൽകുന്നതെന്നുമുള്ളത് ചർച്ചാവിഷയമാക്കേണ്ട കാര്യമാണ്. രാഷ്ട്രീയമായ കൂടുതൽ കാര്യങ്ങളിലേക്ക് ഞാൻ കടക്കുന്നില്ല. ഇന്നലെ വാട്ട്സാപ്പിൽ വന്ന ഒരു പോസ്റ്റ്

പൊതുശ്രദ്ധയ്ക്കുവേണ്ടി ഞാൻ വായിക്കാം. 'രാവിലെ എണീറ്റ് ടോയ്ലെറ്റിൽ ഇരുന്ന് മുകളിലോട്ട് നോക്കിയപ്പോൾ Gurgaon-ൽ ഉണ്ടാക്കിയ ഫിലിപ്സിന്റെ ബൾബ്, താഴോട്ട് നോക്കിയപ്പോൾ രാജസ്ഥാനിലുണ്ടാക്കിയ ഹിന്ദ്വെയർ ക്ലോസെറ്റ്, കാര്യം കഴിഞ്ഞ് പല്ലുതേയ്ക്കാൻ നോക്കുമ്പോൾ ഗുജറാത്തിലോ ആന്ധ്രാപ്രദേശിലോ ഉണ്ടാക്കിയ കോൾഗേറ്റ് പേസ്റ്റ്, ബ്രഷ്, പല്ല് തേച്ച് കുളിക്കാൻ നോക്കുമ്പോൾ സോപ്പ് ഹിന്ദുസ്ഥാൻ ലിവർ, തോർത്ത് തമിഴ്നാട്ടിൽ നിന്ന്, കുളി കഴിഞ്ഞ് വിളക്ക് കത്തിക്കാൻ നോക്കിയപ്പോൾ വിളക്കുതിരി, ചന്ദനത്തിരി, കർപ്പൂരം എല്ലാം തമിഴ്നാട് വക. കാപ്പി കുടിക്കാൻ ഇരുന്നപ്പോൾ ആന്ധ്രയിൽ നിന്നുള്ള പച്ചരി ദോശ, തമിഴിന്റെ കഷണങ്ങൾ മാത്രമുള്ള സാമ്പാർ, ദോഷം പറയരുതല്ലോ, പഞ്ചസാര നമ്മുടേതല്ലെങ്കിലും ചായപ്പൊടി ആസാമിലേതാണെങ്കിലും പാൽ നമ്മുടെ സ്വന്തം. അതുമാത്രമാണ് നമുക്ക് അല്പം ആശ്വാസത്തിന് വകനൽകുന്നത്. പക്ഷേ ബ്രാക്കറ്റിൽ പറയുന്നുണ്ട്, പക്ഷേ തമിഴ്നാട്ടിൽ നിന്നും പേരുമാറി വന്നതാണ് ഈ പാൽ എന്ന്. ചായ കുടിച്ച് തമിഴ്നാട്ടിലെ ഒരു രാംരാജിന്റെ മുണ്ടുടുത്ത് ഗുജറാത്തിലോ ഹരിയാനയിലോ ഉണ്ടാക്കിയ മോട്ടോർ സൈക്കിളുമെടുത്ത് ഇറങ്ങുമ്പോൾ തമിഴിന്റെ രാംകോ സിമെന്റ് വച്ച് പണിത മതിലിൽ ഏതോ നാട്ടിൽനിന്നുവന്ന

ചുവപ്പ് പെയിന്റ് വച്ച് ബംഗാളി എഴുതിവെച്ചിരിക്കുകയാണ് കേരളം ഒന്നാമത് എന്ന്. അതാണ് ഇവിടെത്തെ പ്രശ്നം. ഏറ്റവും ഒടുവിൽ ആ പോസ്റ്റിൽ പറയുന്നു, ആകെയുള്ള അഭിമാനമെന്ന് പറയുന്നത് നാല് എയർപോർട്ടുണ്ട് എന്നുള്ളത് മാത്രമാണ്. എന്തിനോ അടിമകളെ കയറ്റിയയ്ക്കാൻ നാല് എയർപോർട്ടുകൾ നമുക്കുണ്ടെന്നതല്ലാതെ മറ്റൊന്നുമില്ല. ഇത് പൊതു ആക്ഷേപമായി പറയുന്നതല്ല, പൊതു ചർച്ചയ്ക്കുവേണ്ടി ഇവിടെ പറയുന്നുവെന്ന് മാത്രമേയുള്ളൂ. എത്രയോ പ്രശ്നങ്ങൾ നമുക്ക് പറയാൻ സാധിക്കും. കാട്ടാനയുമായി ബന്ധപ്പെട്ട കാര്യങ്ങൾ ശ്രീ. ജോർജ് എം. തോമസ് പറയുകയുണ്ടായി. അദ്ദേഹത്തിന് സംഭവിച്ചതെന്താണ്? അദ്ദേഹം രാവിലെ എണീറ്റ് ദേശാഭിമാനി പത്രമെടുക്കാൻ പോയപ്പോഴാണ് ആന പ്രശ്നമുണ്ടാക്കിയത്. ആനയ്ക്കുവരെ അറിയാം ദേശാഭിമാനി വായിച്ചാലുണ്ടാവുന്ന പ്രശ്നങ്ങൾ. എന്റെ മണ്ഡലമായ പെരുമ്പാവൂരും ശ്രീ. ജോർജ് എം. തോമസ് പറഞ്ഞ സ്ഥലവും കാട്ടാനകളുടെ ശല്യമുള്ള പ്രദേശമാണ്. എന്റെ മണ്ഡലത്തിൽ ഇതുപോലെ വെളുപ്പിന് ആനകളുടെ ശല്യമില്ല. രാത്രി സമയത്താണ് ആനകളുടെ ശല്യമുള്ളത്. ആന വരുന്നത് എന്തിനാണെന്ന് അറിയാമോ? ദേശാഭിമാനി കാണാനോ വായിക്കാനോ അല്ല. ആന ഭക്ഷണം തേടിവന്നതാണ്. ഒരാനയ്ക്ക് 250 കിലോ

ഭക്ഷണം വേണം. ഈ ഭക്ഷണം കാട്ടിൽ കിട്ടുന്നില്ല. പ്രളയമുണ്ടായപ്പോൾ കാടുകളിൽ വെള്ളം കയറിയില്ല. കാടുകളിൽ പ്രശ്നമുണ്ടായില്ല. കാടുകളിൽ പ്രശ്നമുണ്ടായെങ്കിൽ എത്രയോ വന്യജീവികൾ ചത്തുപോകുമായിരുന്നു. പ്രളയംമൂലം നാട്ടിൽ പശുക്കൾ, പോത്തുകൾ, എരുമകൾ തുടങ്ങി എത്രയോ ജന്തുക്കൾ ചത്തുപോയി. ഇവയ്ക്ക് എന്ത് നഷ്ടപരിഹാരമാണ് നൽകിയതെന്നുള്ളത് നമ്മൾ ചിന്തിക്കണം. ഇതുമായി ബന്ധപ്പെട്ട് നിരവധി പ്രശ്നങ്ങൾ പറയാൻ കഴിയും. പച്ചക്കറിയുമായി ബന്ധപ്പെട്ട കാര്യങ്ങളിൽ വില വർദ്ധനവിന്റെ കാര്യം ശ്രീ. ജോർജ് എം. തോമസ് ഇവിടെ പറയുകയുണ്ടായി. അദ്ദേഹം പറഞ്ഞത് വിലവർദ്ധനവ് ഉണ്ടായിട്ടില്ലെന്നാണ്. കഴിഞ്ഞ മൂന്ന് വർഷം മുമ്പുള്ള തെരഞ്ഞെടുപ്പിൽ ദേശാഭിമാനി പത്രത്തിന്റെ മുൻപേജിലെ വാർത്ത അഞ്ച് വർഷത്തേയ്ക്ക് വില ഉയരില്ല എന്നാണ്. ഇടതുപക്ഷത്തിന്റെ വില ഉയർന്നില്ലെന്ന് നമുക്കെല്ലാം ബോധ്യപ്പെട്ടു. മറ്റെല്ലാ സാധനങ്ങളുടെയും വില കുത്തനെ ഉയർന്നുകൊണ്ടിരിക്കുകയാണ്. ബീൻസ്, പച്ചമുളക്, തക്കാളി, ചെറുനാരങ്ങ, കാരറ്റ്, ഇഞ്ചി, പാവയ്ക്ക് തുടങ്ങിയവയുടെ വില വാണംപോലെ കുതിച്ചുയർന്നുകൊണ്ടിരിക്കുകയാണ്. വെണ്ടയ്ക്ക്, അച്ചിങ്ങ, കുമ്പളങ്ങ, മത്തങ്ങ, വെള്ളരി, ചേന തുടങ്ങിയവയുടെ വില മാത്രമാണ് അല്പമെങ്കിലും ഉയരാതെ

നിൽക്കുന്നത്. ഇവിടെ ബഹുമാനപ്പെട്ട മന്ത്രി പറഞ്ഞിട്ടുണ്ട്, 13 ഇനങ്ങളുടെ വില കമ്പോളത്തിൽ ഉള്ളതിനെക്കാൾ കുറച്ച്, ഈ ഗവൺമെന്റ് അധികാരത്തിൽ വന്നപ്പോൾ ഉള്ള വിലയാണ് സപ്ലൈകോയിൽ നൽകുന്നത് എന്നു പറയുന്നത് ശരിയാണ്. അദ്ദേഹം എന്റെ നിയോജകമണ്ഡലത്തിൽ വന്ന് ഒരു മാവേലി സ്റ്റോർ സൂപ്പർ മാവേലി സ്റ്റോറായി ഉയർത്തിയതാണ്. അതൊന്നും ഞാൻ ചെറുതായി കാണുന്നില്ല. അവിടെ ഞാൻ പരിശോധിച്ചു. ശരിയാണ്. 13 ഇനങ്ങളുടെ വില ഉയരുന്നില്ല, കൃത്യമായി എഴുതി വെച്ചിട്ടുണ്ട്, കൃത്യമായ വിലയുമാണ്. പക്ഷേ ഈ പറയുന്ന ഇനങ്ങളൊന്നും അവിടെയില്ല. അതാണ് പ്രശ്നം. ഇവിടത്തെ സിവിൽ സപ്ലൈസ് ഓഫീസുകളിൽ കൃത്യമായി സാധനങ്ങൾ കിട്ടുന്നില്ല. ഉദ്ഘാടനം ചെയ്യുമ്പോൾ കൊണ്ടുവരുന്നുണ്ട്. ഉദ്ഘാടനം ചെയ്തുകഴിഞ്ഞ് സ്റ്റോക്ക് തീരുമ്പോൾ കൃത്യമായി സ്റ്റോക്ക് വരുന്നില്ല. ആളുകൾ തിരിച്ചുപോയ്ക്കൊണ്ടിരിക്കുകയാണ്. അതമാത്രമാണോ; പരിശോധിക്കുകയാണെങ്കിൽ ഇവിടെ നൽകുന്ന നിത്യോപയോഗ സാധനങ്ങൾ ഗുണനിലവാരം കുറഞ്ഞവയാണെന്ന് മനസ്സിലാകും. ഇതിന് പിന്നിൽ വലിയ അഴിമതിയുണ്ട്. മന്ത്രി അഴിമതി ചെയ്യുവെന്നുള്ളതല്ല. കെട്ടുകാര്യസ്ഥതയുണ്ട്, പർച്ചേസുമായി ബന്ധപ്പെട്ട പ്രശ്നമുണ്ട്, ഏജന്റുമായി ബന്ധപ്പെട്ട പ്രശ്നമുണ്ട്,

പാർട്ടിയുടെ പല ഘടകങ്ങളിലും ഇതുമായി ബന്ധപ്പെട്ട പ്രശ്നങ്ങളും വലിയ അഴിമതികളും ഇവിടെ നിലനിൽക്കുന്നുവെന്നുള്ളത് മന്ത്രി ഒന്ന് പരിശോധിക്കണമെന്ന് ഞാൻ സൂചിപ്പിക്കട്ടെ.

ഇവിടെ പാലിന്റെ പ്രശ്നം പറയുമ്പോൾ ബഹുമാനപ്പെട്ട ക്ഷീരവികസന വകുപ്പുമന്ത്രിയോട് എനിക്ക് സൂചിപ്പിക്കാനുള്ളത്, പശു പാൽ മാത്രമല്ല കണ്ണീരുംകൂടി നൽകുമെന്നുള്ള സത്യം അങ്ങ് മനസ്സിലാക്കണം. പാലിന്റെ വില എത്ര രൂപയാണ്; ഒരു ലിറ്റർ പാൽ ഉൽപ്പാദിപ്പിക്കണമെങ്കിൽ 40 രൂപ മുതൽമുടക്കണ്ട്. കർഷകർ 40 രൂപ മുടക്കി ഒരു ലിറ്റർ പാൽ കൊടുക്കുമ്പോൾ അവൻ കേവലം 32-35 രൂപ മാത്രമേ കിട്ടുന്നുള്ളൂ. മിൽമ അത് വിപണിയിലിറക്കുമ്പോൾ 42 രൂപയ്ക്കാണ് വിൽക്കുന്നത്. കർഷകനെ സഹായിക്കുന്ന എന്ത് നടപടിയാണ് ഇവിടെ ഉണ്ടായിട്ടുള്ളത്; കർഷകരെല്ലാം ദുരിതത്തിലല്ലേ; ലൈവ് സ്റ്റോക്ക് ഇൻസ്പെക്ടർമാർ സെൻസസിന് പോയപ്പോൾ മൃഗസംരക്ഷണ മേഖലയിൽ ആരുമില്ലായിരുന്നുവെന്നുള്ളത് പ്രത്യേകം ശ്രദ്ധിക്കണം. ഈ പ്രതിസന്ധി നമ്മൾ തിരിച്ചറിയണം. ഈ പ്രതിസന്ധി പ്രത്യേകം കാരണങ്ങളുണ്ട്. കാലിത്തീറ്റയുടെ വിലവർദ്ധനവ് പ്രത്യേകം കാരണങ്ങളുണ്ട്; 2017-ൽ കാലിത്തീറ്റയ്ക്ക് 50 കിലോയ്ക്ക് 930

രൂപയായിരുന്നവെങ്കിൽ 2018-ൽ 980 രൂപയായി വർദ്ധിച്ചു. പരുത്തിപ്പിണ്ണാക്കിന് 2017-ൽ 1200 രൂപയായിരുന്നവെങ്കിൽ 2019-ൽ അതിനേക്കാൾ രൂക്ഷമായി വില വർദ്ധിച്ചു. കച്ചിൽ ഒരു പിരിക്ക് 25 രൂപയായിരുന്നത് 30 രൂപയായി വർദ്ധിച്ചു. കേരളത്തിലെ ക്ഷീരകർഷകൻ അനുഭവിക്കുന്ന പ്രശ്നം തീറ്റപ്പുല്ലിന്റേതാണ്. തമിഴ്നാട്ടിലെപ്പോലെ പശുക്കൾക്ക് ഒരുപാട് മേഞ്ഞുനടക്കാൻ പറ്റുന്ന അവസ്ഥയില്ല. ക്ഷീരകർഷകന്റേത് വളരെ വലിയ പ്രതിസന്ധിയാണ്. അങ്ങ് അത് മനസ്സിലാക്കണം. ഒരുകാര്യം കൂടി സൂചിപ്പിക്കട്ടെ. നമ്മുടെ മൃഗസംരക്ഷണ വകുപ്പുമായി ബന്ധപ്പെട്ട് മിലിട്ടറി ഫാമിൽ ആയിരം പശുക്കൾ ഉണ്ടായിരുന്നത് നമുക്ക് കൊണ്ടുവരാൻ കഴിഞ്ഞില്ല. ഇവിടെ പ്രളയത്തിൽ പശുക്കളെ നഷ്ടപ്പെട്ട ആയിരം ക്ഷീരകർഷകർക്കായി സൈനിക ഫാമുകളിൽനിന്ന് അത്യുത്പാദന ശേഷിയുള്ള ആയിരം കറവപശുക്കളെ തുച്ഛമായ ചെലവിൽ എത്തിക്കുവാനുള്ള പദ്ധതി മന്ത്രി അനുകൂലിച്ചിട്ടും ഉദ്യോഗസ്ഥരുടെ അലംഭാവംമൂലം പാളിപ്പോയി എന്നുള്ളത് യാഥാർത്ഥ്യമല്ലേ; ഏറ്റവും ഗുണനിലവാരമുള്ള പശുക്കളെ നമുക്ക് ലഭിക്കുമായിരുന്നു. മന്ത്രി അതിന് സമ്മതം നൽകിയതുമാണ്. പക്ഷേ ഉദ്യോഗസ്ഥ ലെവലിൽ അതിനുള്ള താൽപ്പര്യക്കുറവുമൂലം കൊണ്ടുവന്നില്ലെന്ന്

മാത്രമല്ല, ഈ പശുക്കളെ മറ്റ് സംസ്ഥാനക്കാർ വളരെ തുച്ഛമായ വിലയ്ക്ക് വാങ്ങിക്കൊണ്ടുപോയി എന്നുള്ള യാഥാർത്ഥ്യവും ഞാൻ ഇവിടെ സൂചിപ്പിക്കുകയാണ്. ഇങ്ങനെ ക്ഷീരകർഷകർ അഭിമുഖീകരിക്കുന്ന നിരവധി പ്രശ്നങ്ങളുണ്ട്. ആ പ്രശ്നങ്ങളൊക്കെ എങ്ങനെ അഭിമുഖീകരിക്കാം എന്നതിനെപ്പറ്റി വലിയ തോതിൽ പഠിക്കുകയും തീർച്ചയായും ആ രീതിയിൽ നടപടി ഉണ്ടാകുകയും വേണം. മിൽമ യൂണിയനെ അധികേഷപിക്കുന്ന രീതിയിൽ, അതിനെ നശിപ്പിക്കുന്ന രീതിയിലേക്ക് മുന്നോട്ട് പോകുകയാണ്. സംസ്ഥാന ഗവൺമെന്റിന്റെ പ്രോഗ്രസ് റിപ്പോർട്ടിൽ മിൽമയുമായി ബന്ധപ്പെട്ട കാര്യങ്ങൾ പറഞ്ഞപ്പോൾ മിൽമയുടെ ഘടനയെക്കുറിച്ച് പഠിച്ച് റിപ്പോർട്ട് സമർപ്പിക്കുന്നതിനായി റിട്ട. ഐ.എ.എസ്. ഓഫീസർ, ശ്രീമതി ലിഡ ജേക്കബ്ബിനെ അധ്യക്ഷയായി നിയോഗിച്ച പഠന കമ്മിറ്റി റിപ്പോർട്ട് സമർപ്പിക്കുകയും അതിനനുസരിച്ചുള്ള നടപടികൾ ആരംഭിക്കുകയും ചെയ്തിട്ടുണ്ട്. മിൽമയെ നശിപ്പിക്കരുത്. നിങ്ങളുടെ ഈ കമ്മിറ്റി എന്തിനാണ് എന്നുള്ളത് ഞങ്ങൾക്കറിയാം. നിങ്ങൾക്ക് യൂണിയനുകൾ മുഴുവൻ പിടിച്ചെടുക്കണം. ഒരു കർഷകൻ അല്ലാത്ത, ഒരു ചെറിയ പ്ലാവുപോലും ഇല്ലാത്തയാൾക്ക് കടയിൽ പോയി ഒരു ഗ്ലാസ് പാൽ കുടിച്ചാൽ പോലും അവനെ സംഘത്തിൽ രജിസ്റ്റർ

ചെയ്ത് സംഘത്തിൽ വോട്ടവകാശമുണ്ട്. ആ രീതിയിലേക്ക്, കള്ളത്തരത്തിൽ, തെറ്റായ രീതിയിൽ സംഘങ്ങൾ രൂപീകരിച്ച് മിൽമയെയും നന്നായി പ്രവർത്തിക്കുന്ന ഇതുപോലെയുള്ള സ്ഥാപനങ്ങളെയും കൊള്ളയടിക്കാനും ഇല്ലാതാക്കാനുമാണ് നിങ്ങൾ ശ്രമിക്കുന്നതെങ്കിൽ തീർച്ചയായും അതിനെതിരെ വലിയ ജനരോഷമുണ്ടാകും. ഇക്കഴിഞ്ഞ പാർലമെന്റ് ഇലക്ഷനിൽ നിങ്ങൾക്ക് കിട്ടിയ താക്കീത് നിങ്ങളുടെ തെറ്റായ നയങ്ങൾ മൂലമാണ്. കെടുകാര്യസ്ഥതയും അഴിമതിയും നിറഞ്ഞ ഈ ഭരണത്തിനെതിരെയുള്ള താക്കീത് കൂടിയാണെന്ന് മനസ്സിലാക്കിക്കൊണ്ട് നിങ്ങൾ മുന്നോട്ടുപോകണമെന്ന് ഓർമ്മപ്പെടുത്തിക്കൊണ്ട് ഒരിക്കൽകൂടി ധനാഭ്യർത്ഥനകളെ എതിർത്തുകൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീമതി ഇ. എസ്. ബിജിമോൾ: സർ, 2019-20 സാമ്പത്തിക

വർഷത്തേയ്ക്കുള്ള ബഡ്ജറ്റിലെ ഭക്ഷ്യം, മൃഗസംരക്ഷണം, ക്ഷീരവികസനം, വനം എന്നീ ധനാഭ്യർത്ഥനകളെ ഞാൻ അനുകൂലിക്കുകയാണ്.

ഇവിടെ ശ്രീ. എൽദോസ് പി. കുന്നപ്പിള്ളിൽ പറഞ്ഞതുപോലെയല്ല കാര്യങ്ങൾ. അദ്ദേഹത്തിന് അനുകൂലിക്കണമെന്ന് ആഗ്രഹമുണ്ടെങ്കിലും പ്രതിപക്ഷത്തിരിക്കുമ്പോൾ അതിന് നിവൃത്തിയില്ല എന്നുള്ളത് അദ്ദേഹത്തിന്റെ

വാക്കുകളിൽ നിന്നുതന്നെ നമുക്ക് വ്യക്തമാണ്. ക്ഷീരമേഖലയ്ക്ക് ഈ ഗവൺമെന്റ് 351 കോടി രൂപയാണ് മാറ്റിവെച്ചിട്ടുള്ളത്. അതൊരു സർവ്വകാല റെക്കോർഡാണ്. 2012-ലെ സെൻസസ് പ്രകാരം നമുക്ക് പശുക്കളുടെ എണ്ണത്തിൽ ഏതാണ്ട് 23 ശതമാനം കുറവുണ്ട്. പക്ഷേ അത് പരിഹരിക്കുന്നതിനു വേണ്ടിയുള്ള വലിയ ശ്രമമാണ് നടക്കുന്നത്. മൃഗസംരക്ഷണം, ക്ഷീരവികസനം ഇതെല്ലാം പരസ്പരം ബന്ധപ്പെട്ട് നിൽക്കുന്ന വകുപ്പുകളാണ്. സെൻസസ് പ്രകാരം 12 ലക്ഷം പശുക്കളാണ് നമുക്കുള്ളത്. അതിൽ 4.8 ലക്ഷം മാത്രമാണ് കുറവുപെട്ടവർ. അതിന്റെ ഉത്പാദനം വർദ്ധിപ്പിക്കുന്നതിനുള്ള വലിയ ശ്രമം നടക്കുന്നുണ്ട്. കേരളാ ഫീഡ്സിന്റെ കാര്യം ഇവിടെ പറഞ്ഞു. കേരളാ ഫീഡ്സ് കാലിത്തീറ്റ കൃഷിക്കാർക്ക് ലഭ്യമാക്കുന്നതിന് ക്ഷീരസഹകരണ സംഘങ്ങൾ ഒരു കാലഘട്ടത്തിൽ എം.എൽ.എ.-മാരുടെ ശുപാർശയ്ക്ക് വരുമായിരുന്നു. കാരണം കേരളാ ഫീഡ്സ് വളരെ കുറവായും ലഭ്യമല്ലാതെ വരികയും ചെയ്തു ഒരു സാഹചര്യത്തിലാണ് ഇത്തരം ശുപാർശ കത്തുകൾക്കുവേണ്ടി ക്ഷീരസഹകരണ സംഘങ്ങൾ വന്നുകൊണ്ടിരുന്നത്. ഏതാണ്ട് 658-ഓളം വരുന്ന ക്ഷീരസഹകരണ സംഘങ്ങളെ ആധുനികവൽക്കരിച്ചതും നിർജ്ജീവമായി കിടന്ന 150-ൽ

അധികം വരുന്ന ക്ഷീര സഹകരണ സംഘങ്ങളെ പുനരുജ്ജീവിപ്പിച്ചതും 138 എണ്ണത്തോളം സംഘങ്ങളെ പുതിയ രജിസ്ട്രേഷനിലേക്ക് കൊണ്ടുവന്നതും ത്രിതല പഞ്ചായത്തുകളുടെ സഹകരണത്തോടുകൂടി പാലിന്റെ വില വർദ്ധിപ്പിച്ചതിന്റെയും മെല്ലാം ഗുണം കൃഷിക്കാർക്കാണ് കിട്ടിയിട്ടുള്ളത്. ശ്രീ. എൽദോസ് പി. കുനപ്പിള്ളിൽ പറഞ്ഞതുപോലെയാണല്ലോ. നേരത്തേ അത് മറ്റ് പല സംവിധാനങ്ങൾക്കുമാണ് ലഭ്യമായിരുന്നത് എങ്കിൽ കൃഷിക്കാർക്ക് ലഭ്യമാക്കുന്നതിനുവേണ്ടി നടത്തിയ ഇടപെടലടക്കം സംസ്ഥാനത്തേക്ക് ഇറക്കുമതി ചെയ്തുകൊണ്ടിരുന്ന പാലിന്റെ അളവ് കുറച്ചു കൊണ്ടുവന്ന് സ്വയംപര്യാപ്തതയിലേക്ക് കേരളത്തെ എത്തിക്കുന്നതിനടക്കം ബഹുമാനപ്പെട്ട വകുപ്പ് നടത്തിയിട്ടുള്ള ശ്രമങ്ങൾ, എല്ലാ ഡിപ്പാർട്ടുമെന്റിന്റെയും കീഴിൽ വരുന്ന എല്ലാ സംവിധാനങ്ങളുടെയും സേവനങ്ങൾ പ്രയോജനപ്പെടുത്തിയിട്ടുണ്ട്. കെ.എൽ.ഡി.ബി., മിൽമ, മൃഗസംരക്ഷണ വകുപ്പ് അടക്കം എല്ലാ വകുപ്പുകളുടെയും വലിയ സഹകരണത്തോടുകൂടിയാണ് ഇക്കാര്യങ്ങളിൽ ഇടപെടൽ നടത്തിയിട്ടുള്ളത്. ഒരു നല്ല കാഴ്ചപ്പാടും ചിട്ടയും ഇക്കാര്യങ്ങളിൽ ഉണ്ടാക്കിയെടുക്കാനായി. ഗവൺമെന്റിന്റെ കഴിഞ്ഞ മൂന്ന് വർഷത്തെ പ്രവർത്തനങ്ങൾ എടുത്തുനോക്കിയാൽ രജിസ്റ്റർ ചെയ്തിട്ടുള്ള ഏതാണ്ട് 3673

സഹകരണ സംഘങ്ങളുടെ സഹായത്തോടുകൂടി മെച്ചപ്പെട്ട നിലയിലേക്ക് കൊണ്ടുവരുന്നതിനുള്ള വലിയ ഇടപെടലാണുണ്ടായിട്ടുള്ളത്. അതുപോലെ തന്നെ മിൽക്ക് പ്രോഡക്ട്സ് ഫെസിലിറ്റേഷൻ സെന്ററുമായി ബന്ധപ്പെട്ട പ്രവർത്തനങ്ങൾ വിപുലീകരിക്കണമെന്ന് ഈ അവസരത്തിൽ അഭ്യർത്ഥിക്കുകയാണ്. വളരെ മാതൃകാപരമായി വാല്യൂ ആഡഡ് പ്രോഡക്ട് കൊണ്ടുവന്നെങ്കിൽ മാത്രമേ പാലുൽപ്പാദനം വർദ്ധിപ്പിക്കുമ്പോൾ, നമുക്ക് ഒരു ഘട്ടത്തിൽ ഉണ്ടായതുപോലെ ക്ഷീരകർഷകരുടെ പാൽ ശേഖരിക്കുന്നതിന് ബുദ്ധിമുട്ടുണ്ട്. വാല്യൂ ആഡഡ് പ്രോഡക്ട് മറ്റ് സംസ്ഥാനങ്ങളിൽ നിന്ന് ഇറക്കുമതി ചെയ്യുന്നതിനപകരം മറ്റ് ആളുകളോട് കോംപീറ്റ് ചെയ്യുന്ന, ഇന്റർനാഷണൽ കോർപ്പറേറ്റുകൾ തന്നെയാണ് ഈ രംഗത്ത് നിൽക്കുന്നത്. ആ കോർപ്പറേറ്റുകളോട് മത്സരിക്കാൻ പാകത്തിന് നമ്മുടെ പ്രോഡക്ട്സിന്റെ ശേഷി വർദ്ധിപ്പിച്ച് കൊണ്ടുവരുന്നതിനുള്ള ഒരു സംവിധാനമുണ്ടാക്കണമെന്ന് ഈ അവസരത്തിൽ അഭ്യർത്ഥിക്കുകയാണ്. ക്യാളിറ്റി കൺട്രോൾ ഓഫീസുകളുടെ നില കുറച്ചുകൂടി മെച്ചപ്പെടുത്തണം. ആവശ്യത്തിനനുസരിച്ചുള്ള ക്യാളിറ്റി കൺട്രോൾ യൂണിറ്റുകളുടെ ഓഫീസുകൾ മെച്ചപ്പെട്ട രീതിയിൽ പ്രവർത്തിക്കുന്നുവെന്ന് പറയാൻ കഴിയുന്നില്ല. അതുകൊണ്ട് ഓഫീസിന്റെ

പ്രവർത്തനങ്ങൾ കുറച്ചുകൂടി മെച്ചപ്പെട്ട രീതിയിൽ വിപുലമാക്കുകയും ചെയ്യണമെന്ന് ഈ അവസരത്തിൽ അങ്ങയുടെ ശ്രദ്ധയിലേക്ക് കൊണ്ടുവരികയാണ്.

ഈ ഗവൺമെന്റ് വന്നപ്പോൾ പെൻഷൻ സ്കീം 500-ൽ നിന്ന് 1200 രൂപയാക്കി 63.38 കോടി രൂപ ഇതിലേക്ക് ഗവൺമെന്റ് വിതരണം ചെയ്തിട്ടുണ്ട്. തീറ്റപ്പുൽ കൃഷിയുടെ കാര്യം ഇവിടെ പറഞ്ഞു. ബഹുമാനപ്പെട്ട മെമ്പർ എൽദോസ് പി. കുറുപ്പിള്ളിൽ എന്ത് അടിസ്ഥാനത്തിലാണ് അത് പറഞ്ഞത് എന്നറിയില്ല. 184 ഹെക്ടറിലേക്ക് തീറ്റപ്പുൽകൃഷി വ്യാപിപ്പിച്ചു. 2017-18-ൽ 155 ലക്ഷം രൂപയാണ് അതിനുവേണ്ടി മാറ്റിച്ചിരുന്നതെങ്കിൽ 2018-19 ആയപ്പോഴേക്കും ഈ ഗവൺമെന്റ് അതിനുവേണ്ടി 3 കോടി രൂപ മാറ്റിവച്ചു. ഇപ്പോൾ ക്ഷീര സഹകരണ സംഘങ്ങൾ വഴി തന്നെ തീറ്റപ്പുൽ ഉൽപ്പാദിപ്പിച്ച് ആവശ്യമായ കൃഷിക്കാർക്ക് വ്യാപിപ്പിച്ച് കൊടുക്കുന്നതിനുവേണ്ടിയുള്ള വലിയ ഇടപെടലുകൾ ഗവൺമെന്റ് നടത്തുന്നുണ്ട്. കോഴിക്കോട് പുതിയ കാലിത്തീറ്റ ഫാക്ടറി ഓപ്പൺ ചെയ്ത് അതിന്റെ പ്രവർത്തനങ്ങൾ ആരംഭിച്ചു. ദക്ഷിണ മേഖലയ്ക്കായി കരുനാഗപ്പള്ളിയിൽ ഫാക്ടറിയും അതിന്റെ പ്രവർത്തനങ്ങളും മാറ്റിവച്ച അങ്ങയുടെ നടപടിയെ ഈ

അവസരത്തിൽ പ്രത്യേകമായി അഭിനന്ദിക്കുകയാണ്. ബഹുമാനപ്പെട്ട അംഗം പറയുന്നത് കേട്ടു, പ്രളയംമൂലം നഷ്ടം വന്ന 2285 കൃഷിക്കാരെ സഹായിക്കാൻ കഴിഞ്ഞില്ല എന്ന്. ഇത് തെറ്റായ കണക്കാണ്. കടക്കണിയിലായ ക്ഷീരകർഷകരെ സഹായിക്കുന്നതിനുവേണ്ടി 5 കോടി രൂപ ഗവൺമെന്റ് മാറ്റിവെച്ചിട്ടുണ്ട്. അതിന്റെ ധനസഹായം 1285 ക്ഷീരകർഷകർക്ക് വിതരണം ചെയ്തിട്ടുണ്ട്. മുമ്പ് സൂചിപ്പിച്ചതുപോലെ 25.85 കോടി രൂപ മാറ്റിവെച്ചുകൊണ്ടാണ് 658 ക്ഷീരസഹകരണ സംഘങ്ങളുടെ നവീകരണ പ്രവർത്തനങ്ങളുമായി മുന്നോട്ടു പോകുന്നത്. ക്ഷീര കർഷകർക്ക് ഇൻഷുറൻസ് - കൃഷിക്കാരന് 2 ലക്ഷം രൂപവരെയും 65,000 രൂപയ്ക്ക് മുകളിൽ വില വരുന്ന പശുക്കൾക്ക് ഒരു ലക്ഷം രൂപയുമാണ് ഇൻഷുറൻസ്. അതിന് വളരെ നിസ്സാര തുകയായ 22 രൂപ ഒരു വർഷം അടച്ചാൽ മതി. 58 രൂപ അടച്ചാൽ 3 വർഷം കൃഷിക്കാരന് ഇൻഷുറൻസ് പരിരക്ഷ ലഭിക്കും. ജനറൽ വിഭാഗത്തിൽപ്പെട്ടവർ 700/- രൂപ അടച്ചാൽ പശുവിന് ഇൻഷുറൻസ് ലഭിക്കും. എസ്.സി./എസ്.ടി. വിഭാഗത്തിൽപ്പെട്ടവർക്ക് 420/- രൂപ മാത്രമാണ് ഇൻഷുറൻസ് തുകയായി മാറ്റിവയ്ക്കേണ്ടിവരുന്നത്. ഇത്തരത്തിൽ നോക്കിയാൽ ഏത് തരത്തിലും ക്ഷീരമേഖലയ്ക്ക് മികച്ച സംഭാവന നൽകാൻ ക്ഷീരവികസന വകുപ്പിന്റെ

പ്രവർത്തനങ്ങൾക്ക് കഴിഞ്ഞിട്ടുണ്ട്. ക്ഷീര വികസന വകുപ്പുപോലെതന്നെ മൃഗസംരക്ഷണ വകുപ്പിലും ഫലപ്രദമായ ഇടപെടൽ നടത്താൻ കഴിഞ്ഞിട്ടുണ്ട്. 2019-20-ൽ 244.27 കോടി രൂപയാണ് മാറ്റി വച്ചത്. അതിൽ വെറ്ററിനറി ഡിപ്പാർട്ടുമെന്റിനുവേണ്ടി 94.24 കോടി രൂപയും പൊതുമേഖലാ സ്ഥാപനങ്ങൾക്കുവേണ്ടി 50.03 കോടി രൂപയാണ് മാറ്റി വച്ചിരിക്കുന്നത്. 25 വെറ്ററിനറി പോളി ക്ലിനിക്കുകൾ സ്ഥാപിക്കുന്നതുമായി ബന്ധപ്പെട്ട് ഒരു കാര്യം അങ്ങയുടെ ശ്രദ്ധയിൽ കൊണ്ടുവരികയാണ്. പ്രതിരോധ നടപടികൾ ഗൗരവതരമാണെന്നുള്ളത് ഈ ദിവസങ്ങളിൽ നമ്മൾ അനുഭവിച്ചുകൊണ്ടിരിക്കുകയാണ്. പേവിഷബാധ, പക്ഷിപ്പനി, കുരങ്ങുപനി, നിപാ വൈറസ്, എലിപ്പനി ഇവയെല്ലാം മൃഗങ്ങളിൽനിന്നും മനുഷ്യരിലേക്ക് വരുന്നവെന്നുള്ളതുകൊണ്ട് സ്വാഭാവികമായും ഗൗരവമായ ഒരു ഇടപെടലുണ്ടാകണം. പോളി ക്ലിനിക്കുകളുടെ പ്രവർത്തനം കുറച്ചുകൂടി വ്യാപിപ്പിക്കണം. ഒരു താലൂക്കിൽ ഒന്ന് എന്ന നിലയിൽ പോളി ക്ലിനിക്കുകളുടെ പ്രവർത്തനം വ്യാപിപ്പിക്കാൻ കഴിയുമോ എന്ന് പരിശോധിക്കണം. പ്രതിരോധ വാക്സിൻ, കുത്തിവയ്പ്പ് അടക്കമുള്ള സംവിധാനങ്ങളിലേക്ക് പോകുമ്പോൾ കുറച്ചുകൂടി മെച്ചപ്പെട്ട ഇടപെടൽ

ഉണ്ടാകണം. പ്രത്യേകിച്ച്, ഇത്തരം മാതൃക രോഗങ്ങൾ വ്യാപിക്കുന്നതിനെതിരെ ഗൗരവതരമായ ബോധവൽക്കരണ പരിപാടിയും നടത്താൻ കഴിയും. പലപ്പോഴും കൃഷിക്കാർ പ്രതിസന്ധിയിൽ, നിസ്സഹായരായിപ്പോകുന്ന സാഹചര്യം പരിഹരിക്കുന്നതുമായി ബന്ധപ്പെട്ട് രാത്രികാലങ്ങളിൽ വെറ്ററിനറി സർജന്മാരുടെ സഹായത്തോടുകൂടി ആരംഭിച്ചിട്ടുള്ള രാത്രികാല മൃഗ ചികിത്സാ പദ്ധതിയെ അഭിനന്ദിക്കുകയാണ്. കൃഷിക്കാർക്കുവേണ്ടി അങ്ങയെയും അങ്ങയുടെ ഡിപ്പാർട്ടുമെന്റിനെയും ഹൃദയപൂർവ്വം അഭിനന്ദിക്കുന്നതിനായി ഈ അവസരം പ്രയോജനപ്പെടുത്തുകയാണ്. മൃഗങ്ങളുടെ മരന്ന് പല സ്റ്റോറുകളിലും ലഭ്യമല്ല. അതിനായി പ്രത്യേകം സ്റ്റോറുകളില്ലാത്ത സാഹചര്യമുണ്ടായിരുന്നു. കൃഷിക്കാർക്ക് നഷ്ടപരിഹാരം കൊടുക്കുന്നതോടൊപ്പംതന്നെ മരുന്നുകൾ ലഭ്യമാക്കുന്നതിനുവേണ്ടി ഗവൺമെന്റ് നടപടി സ്വീകരിച്ചിട്ടുണ്ട്. നമുക്ക് 18 അതിർത്തി ചെക്ക് പോസ്റ്റുകളാണുള്ളത്. രണ്ട് ചെക്ക് പോസ്റ്റുകളിൽ മാത്രമാണ് വെറ്ററിനറി സർജനുള്ളത്. അതുകൊണ്ട് ദയവായി പോസ്റ്റ് ക്രിയേറ്റ് ചെയ്യണം. വെറ്ററിനറി സർജന്മാരെ പോസ്റ്റുചെയ്യുന്നതിന് ഗവൺമെന്റിൽ സമ്മർദ്ദം ചെലുത്തണം. 6.5 ലക്ഷം മൃഗങ്ങൾ ചെക്ക് പോസ്റ്റുകൾ വഴി കടന്നുവരുന്നുണ്ട്. 1.5 കോടി പക്ഷികളിൽ പ്രധാനമായും കോഴിയാണ്

കടന്നുവരുന്നത്. 52 കോടിയിലധികം ലിറ്റർ പാൽ ചെക്ക് പോസ്റ്റുകൾ വഴി കടന്നുവരുന്നുണ്ട്. 155 കോടിയോളം മുട്ട ചെക്ക് പോസ്റ്റുകൾ വഴിയാണ് കൊണ്ടുവരുന്നത്. സ്വാഭാവികമായും ഇതൊക്കെ പരിശോധിക്കണമെങ്കിൽ ചെക്ക് പോസ്റ്റുകളെ ശക്തിപ്പെടുത്തി അവിടെയുള്ള സർജനാരുടെ എണ്ണവും പ്രവർത്തനങ്ങളും വർദ്ധിപ്പിക്കുക, ശേഷി കൂട്ടുക എന്നുള്ളത് മാത്രമാണ് ഈ അവസരത്തിൽ ചെയ്യാൻ കഴിയുക.

വനം-വന്യജീവിയുമായി ബന്ധപ്പെട്ട സംഘർഷങ്ങൾ ഈ നിയമസഭയിലടക്കം അകത്തും പുറത്തും ഗൗരവമായി ചർച്ച ചെയ്യുന്നതാണ്. ഫെൻസിംഗ്, ട്രെയ് കഴിക്കുന്നതടക്കമുള്ള കാര്യങ്ങളിലാണ് ഗൗരവമായ ഇടപെടൽ നടത്തേണ്ടത്. അതിനായി മാറ്റിവെച്ചിട്ടുള്ള വിഹിതം പര്യാപ്തമല്ല. മൃഗങ്ങളുടെ എണ്ണത്തിൽ വർദ്ധനവുണ്ടാകുമ്പോൾ സ്വാഭാവികമായും ഫെൻസിംഗ്, ട്രെയ് കഴിക്കുന്നതടക്കമുള്ള കാര്യങ്ങളിലും man-animal conflict ഒഴിവാക്കുന്നതിനും വകുപ്പ് കുറച്ചുകൂടി ശക്തമായ ഇടപെടൽ നടത്തണം. ആന ഉടമകളുമായി ബന്ധപ്പെട്ട ചോദ്യം ഫ്ലോറിൽ വന്നതും അങ്ങനെ മറുപടി പറഞ്ഞതുമാണ്. അതിൽ ഡിപ്പാർട്ടുമെന്റിലെ ഉദ്യോഗസ്ഥർ മനഃപൂർവ്വം വരുത്തുന്ന കാലതാമസമുണ്ട്. മൂന്നും നാലും വർഷമായി ആനയുടെ

ഉടമസ്ഥതയ്ക്കുവേണ്ടി അപേക്ഷ കൊടുത്ത് കാത്തിരുന്നിട്ടും സമയബന്ധിതമായി നടപടികൾ പൂർത്തീകരിക്കാതെയും ആന ഉടമകൾക്ക് നോട്ടീസയച്ചും ഉണ്ടാക്കുന്ന പ്രതിസന്ധികൾ ചെറുതല്ല. അത് ഈ അവസരത്തിൽ അങ്ങയുടെ ശ്രദ്ധയിൽ കൊണ്ടുവരികയാണ്. അങ്ങേയ്ക്ക് നിവേദനം തന്നിട്ടുള്ളതാണ്. വനങ്ങളിലെ മാലിന്യം സംബന്ധിച്ച് ഗൗരവമായ ഒരു ഇടപെടൽ ഉണ്ടാകണം. എല്ലാ പ്രധാന ടൂറിസം കേന്ദ്രങ്ങളിലും, 60 എക്കോ ടൂറിസം കേന്ദ്രങ്ങളുണ്ട്. ഈ എക്കോ ടൂറിസം കേന്ദ്രങ്ങളിലെ മാലിന്യവുമായി ബന്ധപ്പെട്ട പ്രശ്നങ്ങൾ അങ്ങയുടെ ശ്രദ്ധയിൽകൊണ്ടുവരണം. കഴിഞ്ഞ ദിവസംതന്നെ അങ്ങയുടെ ശ്രദ്ധയിൽകൊണ്ടുവന്നതാണ്. അതുകൊണ്ട് ഈ 60 എക്കോ ടൂറിസം കേന്ദ്രങ്ങളിലെ മാലിന്യ പ്രശ്നങ്ങൾ മാത്രമല്ല, വനവുമായി ബന്ധപ്പെട്ട് നിക്ഷേപിക്കപ്പെടുന്ന മാലിന്യങ്ങളുമായി ബന്ധപ്പെട്ടും ഗൗരവതരമായ ഇടപെടൽ ഉണ്ടാകണമെന്ന് അഭ്യർത്ഥിക്കുന്നു. വാച്ചർമാരുടെ എണ്ണം കുറയ്ക്കുന്നതിനുവേണ്ടി അങ്ങയുടെ ഹയറാർക്കി ഉദ്യോഗസ്ഥർ സമ്മർദ്ദം ചെലുത്തിക്കൊണ്ടിരിക്കുകയാണ്. വാച്ചർമാരുടെ ശമ്പളം വർദ്ധിപ്പിച്ച് മിനിമം കൂലിയാക്കിയപ്പോൾ ഞങ്ങൾ അതിനെ സ്വാഗതം ചെയ്ത ആളുകളാണ്. പക്ഷെ, വാച്ചർമാരുടെ എണ്ണത്തിൽ കുറവുണ്ടായാൽ സ്വാഭാവികമായും വനപരിപാലനം

ഈ പറയുന്ന ഉദ്യോഗസ്ഥരെക്കൊണ്ട് മാത്രം ഒരിക്കലും നടക്കില്ല. ഫയർ വാച്ചർമാരെ പോസ്റ്റുചെയ്ത് അവരെ പിരിച്ചുവിടുന്നുവെന്നുള്ളതല്ല, പത്തും ഇരുപതും വർഷങ്ങളായി സ്ഥിരമായി ജോലി ചെയ്യുന്ന ആളുകളെ പിരിച്ചുവിടുന്ന നടപടിയോട് ഒരിക്കലും യോജിക്കാൻ കഴിയില്ല.

ഏറ്റവും ഗൗരവമായി പരിഗണിച്ചുകഴിഞ്ഞാൽ ഒരു ഗവൺമെന്റിന്റെ മുഖമെന്ന് പറയുന്നത് ഭക്ഷ്യവും സിവിൽ സപ്ലൈസും വകുപ്പുതന്നെയാണ്. വളരെ മാതൃകാപരമായ പ്രവർത്തനങ്ങൾ നടത്താൻ ഭക്ഷ്യവും സിവിൽ സപ്ലൈസും വകുപ്പുമന്ത്രിക്ക് കഴിഞ്ഞിട്ടുണ്ട്. ഈ ഗവൺമെന്റ് അധികാരത്തിൽ എത്തുമ്പോൾ ആവർത്തിച്ചുവർത്തിച്ചുള്ള അടിയന്തരപ്രമേയവും മിനിസ്റ്റർതന്നെ സമ്മർദ്ദത്തിലായ ഒട്ടനവധി ഘട്ടങ്ങളും നമ്മൾ കണ്ടതാണ്. ഭക്ഷ്യ ഭദ്രതാ നിയമം നടപ്പിലാക്കുന്നതുമായി ബന്ധപ്പെട്ട കാലതാമസമാണ് അതിനെല്ലാം കാരണം. പുതിയ റേഷൻ കാർഡ് വിതരണം ചെയ്യുന്നതടക്കം ഒട്ടനവധി പ്രതിസന്ധികളിൽനിന്ന് വകുപ്പിന് ഒരു പുതിയ മുഖച്ഛായ ഉണ്ടാക്കാൻ അങ്ങേയ്ക്ക് കഴിഞ്ഞിട്ടുണ്ട്. മാർക്കറ്റ് ഇന്റർവൻഷൻ പരിശോധിച്ചപ്പോൾ മനസ്സിലായത്, 200 കോടി രൂപയാണ് മാർക്കറ്റ് ഇന്റർവൻഷനുമായി ബന്ധപ്പെട്ട് ഓരോ വർഷവും മാറ്റിവെച്ചിട്ടുള്ളത് എന്നാണ്. ഈ തുക പര്യാപ്തമാകുന്നില്ല.

കൺസംപ്ഷൻ എത്രമാത്രം കൂടുന്നുണ്ടോ അതിനനുസരിച്ച് മാർക്കറ്റ് ഇന്റർവെൻഷൻ കൂട്ടിയെങ്കിൽ മാത്രമേ ഈ പ്രശ്നങ്ങൾക്ക് പരിഹാരമുണ്ടാക്കാൻ കഴിയൂ. 14350-ഓളം വരുന്ന റേഷൻ കടകൾ നവീകരിക്കുന്നതും ക്രമപ്പെടുത്തുന്നതുമാടക്കം പുതിയ ഭക്ഷ്യ ഭദ്രതാ നിയമത്തിന്റെ ഭാഗമായി ഒട്ടനവധി ഇടപെടലുകൾ നടത്താൻ കഴിഞ്ഞിട്ടുണ്ട്. 40 മാവേലി സ്റ്റോറുകൾ, 8 സൂപ്പർ മാർക്കറ്റുകൾ, 4 മാവേലി സൂപ്പർ സ്റ്റോറുകളുമാടക്കം പീപ്പിൾസ് ബസാറാക്കുന്നത്, മാവേലി സ്റ്റോറുകളുടെ സാധ്യത പഠിച്ച് പുതിയത് അനുവദിക്കുന്നത് എന്നിവയിൽ വളരെ കൃത്യമായ ഇടപെടൽ നടത്താൻ അങ്ങേയ്ക്കും അങ്ങയുടെ വകുപ്പിനും കഴിഞ്ഞിട്ടുണ്ട്. അഞ്ച് ലക്ഷത്തിലധികം പേർക്ക് പുതിയതായി റേഷൻ കാർഡ് അനുവദിക്കാൻ കഴിഞ്ഞിട്ടുണ്ട്. പക്ഷെ, റേഷൻ കാർഡുമായി ബന്ധപ്പെട്ട് പുതിയ കാർഡുകൾ സമയബന്ധിതമായി വിതരണം ചെയ്യുന്നതിന് ആവശ്യമായ തുക അനുവദിക്കണമെന്ന് ഈ അവസരത്തിൽ അഭ്യർത്ഥിക്കുകയാണ്.

മി. ചെയർമാൻ: ശ്രീമതി ഇ. എസ്. ബിജിമോൾ, അങ്ങയുടെ സമയം കഴിഞ്ഞു. പ്ലീസ് കൺക്ലൂഡ്.

ശ്രീമതി ഇ. എസ്. ബിജിമോൾ: നിർത്തുകയാണ്. ഏകദേശം 10 കോടി

രൂപകൂടി അധികമായി അനുവദിച്ചുകിൽ മാത്രമേ സമയബന്ധിതമായി റേഷൻ കാർഡ് വിതരണം ചെയ്യാൻ കഴിയൂ. അതുകൊണ്ട് അക്കാര്യത്തിൽ അങ്ങയുടെ ഇടപെടൽ ഉണ്ടാകണം. വിപണിയിലുള്ള ഇടപെടൽ സംബന്ധിച്ച് ഒരിക്കൽകൂടി അങ്ങയുടെ ശ്രദ്ധയിൽപ്പെടുത്തുകയാണ്. ഞങ്ങളുടെ നാട്ടിൽ ഡിപ്പോ ഇല്ലാതെ പത്തും അറുപതും എഴുപതും എൺപതും കിലോമീറ്റർ ദൂരെയുള്ള മാവേലി സ്റ്റോറിൽനിന്നും സാധനം കളക്ട് ചെയ്യേണ്ട സാഹചര്യമുണ്ട്. നിലവിൽ പ്രവർത്തിച്ചുകൊണ്ടിരുന്ന ഡിപ്പോ നിന്നുപോയതാണ്. അത്തരത്തിൽ ഈ സംസ്ഥാനത്ത് ഏകദേശം നാലിൽ അധികം ഡിപ്പോകൾ നിന്നുപോയിട്ടുണ്ടെന്നാണ് മനസ്സിലാക്കുന്നത്. ദൂരപരിധികൂടി പരിഗണിച്ചുകൊണ്ട് നിർത്തലാക്കിയ ഡിപ്പോകൾ പുനഃസ്ഥാപിക്കുന്നതിനുവേണ്ടി, ഈ പ്രദേശങ്ങളിലുള്ള ആളുകൾക്കകൂടി അവശ്യസാധനങ്ങൾ എത്തിച്ചുകൊടുക്കുന്നതിനുള്ള നടപടി അങ്ങയുടെ ഭാഗത്തുനിന്നും ഉണ്ടാകണം. ഈ നാല് ധനാഭ്യർത്ഥനകളെയും അനുകൂലിക്കുന്നതോടൊപ്പം ഈ മന്ത്രിമാരെ പ്രത്യേകമായി അഭിനന്ദിക്കുകയും ചെയ്യുന്നു.

ശ്രീ. വി. കെ. ഇബ്രാഹിം കുഞ്ഞ്: സർ, ഒരു സർക്കാരിനെ സാധാരണ

ജനങ്ങൾ വിലയിരുത്തുന്നത് നിത്യോപയോഗ സാധനങ്ങളുടെ വിലക്കുറവിലും ലഭ്യതയിലുമാണ്. അവരെ സംബന്ധിച്ചിടത്തോളം അതാണ് അവരുടെ ഏറ്റവും വലിയ പ്രശ്നം. എത്ര വലിയ പദ്ധതികൾ നടപ്പിലാക്കിയാലും നമുക്ക് ഒരുപിടി അനുഭവങ്ങളുണ്ട്. ഏതെല്ലാം പുരോഗമനങ്ങൾ പ്രസംഗിച്ചാലും സാധാരണക്കാരന്റെ അന്നം മുടങ്ങാതിരിക്കുകയാണ് ഒരു സർക്കാരിന്റെ പ്രാഥമിക കർത്തവ്യം. അതുകൊണ്ടുതന്നെ പ്രധാനപ്പെട്ട ഒരു വകുപ്പാണ് ഭക്ഷ്യ വകുപ്പ് എന്ന കാര്യത്തിൽ ഒരു സംശയവുമില്ല. എന്നാൽ ഒരിക്കലും പരിഹരിക്കപ്പെടാത്ത പ്രശ്നങ്ങളാണ് ഭക്ഷ്യധാന്യ വിതരണരംഗത്തുള്ളത്. സാധാരണക്കാരന്റെ ആശ്രയമായ റേഷൻ കടകൾ അഴിമതിയുടെയും വെട്ടിപ്പിന്റെയും കേന്ദ്രങ്ങളായി മാറുകയാണ്. ഭക്ഷ്യ സുരക്ഷാ പദ്ധതി നടപ്പിലാക്കിയപ്പോൾതന്നെ ആന്ധ്രാ പ്രദേശ്, തെലുങ്കാന തുടങ്ങിയ സംസ്ഥാനങ്ങൾ റേഷൻ കടകളിൽ ഇ-പോസ് മെഷീനുമായി ത്രാസിനെ ബന്ധിപ്പിച്ചിട്ടുണ്ട്. എന്നാൽ കേരളത്തിൽ ഇന്നേവരെ ഈ സംവിധാനം നിലവിൽ വന്നിട്ടില്ല. ത്രാസ്സിൽ തുടങ്ങുന്ന അളവിനുള്ള ബിൽ ആണ് ഇ-പോസ് മെഷീനിൽനിന്നും പുറത്തേയ്ക്ക് വരേണ്ടത്. അതായത്, 35 കിലോഗ്രാം അരി

ലഭിക്കുന്ന ഒരു അന്വേഷണ പദ്ധതിയുടെ ഗുണഭോക്താവിന് 35 കിലോഗ്രാമം ത്രാസ്സിൽ വീണാൽ മാത്രമേ ബിൽ അടിക്കുകയുള്ളൂ. ഇവിടെ ആദ്യം ബിൽ അടിക്കുകയും 25-ഓ 15-ഓ കിലോഗ്രാം അരി മാത്രം കൊടുത്ത് ഉപഭോക്താക്കളെ പറ്റിക്കുകയും ചെയ്യുന്ന ഒരു സ്ഥിതിവിശേഷം നമ്മുടെ സംസ്ഥാനത്തുണ്ട്. നമ്മുടെ സംസ്ഥാനത്ത് ആകെ ഒരിടത്ത് മാത്രമാണ് ത്രാസ്സിനെ ഇ-പോസ് മെഷീനുമായി ബന്ധിപ്പിച്ചിട്ടുള്ളത്. അത് തിരുവനന്തപുരം ജില്ലയിലെ 162-ാം നമ്പർ റേഷൻ കടയിൽ മാത്രമാണ്. എന്തുകൊണ്ടാണ് ഈ നിസ്സാരമായ കാര്യംപോലും നമുക്ക് ചെയ്യാൻ സാധിക്കാത്തത്; അതിനു പിന്നിൽ എന്തെങ്കിലും ഉണ്ടെന്നുള്ളതാണ് അതിന്റെ പരമാർത്ഥം. റേഷൻ കടകളെ പൂർണ്ണമായി ആധുനികവൽക്കരിക്കണം. നാഷണൽ ഫുഡ് സെക്യൂരിറ്റി ആക്റ്റിൽ (എൻ.എഫ്.എസ്.എ.) പറയുന്ന ഗോഡൗണുകൾ, ആ ഗോഡൗണുകളിൽനിന്ന് കൃത്യമായ അളവിലാണ് സാധനങ്ങൾ ലഭിക്കേണ്ടത്. ദേശീയ ഭക്ഷ്യ സുരക്ഷാ നിയമം വളരെ പ്രതീക്ഷയോടുകൂടിയാണ് നടപ്പിലാക്കിയത്. പക്ഷെ അവിടുത്തെ ഇപ്പോഴത്തെ അവസ്ഥ കൃത്യമായ അളവിൽ ഭക്ഷ്യധാന്യങ്ങൾ ലഭിക്കുന്നില്ലെന്നുള്ളതാണ്. വിതരണ ചുമതല സപ്ലൈകോയെ ആണ് ഏൽപ്പിച്ചിരിക്കുന്നത്. അവർ റേഷൻ

കടകളിലേയ്ക്ക് കയറ്റി അയച്ച ഭക്ഷ്യ ധാന്യങ്ങളുടെ ലോഡ് പരിശോധിച്ചപ്പോൾ കഴിഞ്ഞ ആറ് മാസത്തിനിടയിൽ തിരുവനന്തപുരത്ത് മാത്രം 40-ഓളം ലോഡാണ് പിടികൂടിയത്. എന്താണെന്ന് വെച്ചാൽ ഒരു ചാക്കിൽ രണ്ട് കിലോ അരിയുടെ കുറവുണ്ടായിരുന്നു. ഈ കുറവ് പാവങ്ങളിൽനിന്നാണ് ഈടാക്കുന്നത്. പാവപ്പെട്ട ഓരോ ഗുണഭോക്താവിനും അത്രയും അളവ് അരി കുറച്ചാണ് വിതരണം ചെയ്യുന്നത്. ഒരു ചാക്ക് അരി വിതരണം ചെയ്യുമ്പോൾ ഒരു കാർഡുടമയ്ക്ക് രണ്ട് കിലോ അരി നഷ്ടമാകുന്നുവെന്നതാണ് അതിലെ ഏറ്റവും പ്രധാന സത്യം. അങ്ങനെയെങ്കിൽ പ്രതിദിനം എത്രയാണ് നഷ്ടം; വ്യാപകമായി പരിശോധിച്ചാൽ എത്ര വലിയ തട്ടിപ്പാണ് നടക്കുന്നതെന്ന് നമുക്ക് മനസ്സിലാകും. അതുപോലെ വിലക്കയറ്റം തടയാൻ പ്രായോഗികമായ മാർഗ്ഗങ്ങൾ സ്വീകരിക്കാൻ സർക്കാരിന് ഇനിയും കഴിഞ്ഞിട്ടില്ല. ആധുനിക സംവിധാനങ്ങളുള്ള സംഭരണ കേന്ദ്രങ്ങൾ സ്ഥാപിക്കണം. ആന്ധ്രാപ്രദേശ് പോലുള്ള സംസ്ഥാനങ്ങളിൽനിന്ന് സാധനങ്ങൾ ഇവിടെ സ്റ്റോർ ചെയ്യുന്നതിനുള്ള സംഭരണ സൗകര്യങ്ങൾ കേരളത്തിലില്ല. ആന്ധ്രാപ്രദേശിൽ അരിക്കും പശുസസീനും മറ്റ് സാധനങ്ങൾക്കും വില കുറയുമ്പോൾ, അവിടെനിന്നും സാധനങ്ങൾ കൊണ്ടുവന്ന് സ്റ്റോക്ക് ചെയ്യണമെങ്കിൽ നമുക്ക്

നല്ല സൗകര്യങ്ങളുള്ള ഗോഡൗണുകൾ വേണം. അതുണ്ടാക്കാനുള്ള ശ്രമം ഭക്ഷ്യ വകുപ്പ് ഇന്നേവരെ ആരംഭിച്ചിട്ടില്ല. കർഷകരിൽനിന്നും സംഭരിച്ച നെല്ലിന്റെ വില നൽകാത്തതുമൂലം അവർ നേരിടുന്ന പ്രതിസന്ധി പരിഹരിക്കുന്നതിന് ഇന്നേവരെ ഒരു നടപടിയും സ്വീകരിച്ചിട്ടില്ല. പലപ്പോഴും നമ്മുടെ നിയോജകമണ്ഡലത്തിലെ കർഷകരിൽനിന്നും നെല്ല് ശേഖരിച്ചതിനുശേഷം അവർക്ക് അതിന്റെ പ്രതിഫലം കൊടുക്കാതെ വരുമ്പോൾ ബഹുമാനപ്പെട്ട മന്ത്രിയെത്തന്നെ ഞങ്ങൾ വിളിക്കാറുണ്ട്. അദ്ദേഹം മാന്യമായി സംസാരിക്കുമെങ്കിലും കാര്യങ്ങൾ നടക്കുന്നില്ലെന്നത് ഒരു സത്യമാണ്. 2018-19 സീസണിൽ 6.87 ലക്ഷം മെട്രിക് ടൺ നെല്ല് സംഭരിച്ച വകയിൽ കർഷകർക്ക് ഇനിയും ഭീമമായ തുക നൽകാനുണ്ട്. എറണാകുളം ജില്ലയിൽ മാത്രം പത്തുകോടി രൂപയിലധികം ഈയിനത്തിൽ കൃഷിക്കാർക്ക് നൽകാനുണ്ട്. സംഭരിച്ച നെല്ലിന്റെ പണം കർഷകർക്ക് വായ്പ മുഖേന ലഭ്യമാക്കുന്നതിനായി 16 ബാങ്കുകളുമായി സപ്ലൈകോ ധാരണാപത്രം ഒപ്പുവെച്ചെങ്കിലും കർഷകർക്ക് ഇതുവരെ ഒരു പ്രയോജനവും ലഭിച്ചിട്ടില്ല. വിവിധ ജില്ലകളിലായി ഇനി തൊണ്ണൂറ്റിയഞ്ച് കോടിയോളം രൂപ കർഷകർക്ക് ഇതുവഴി ലഭിക്കാനുണ്ട്. പാഡി റെസീപ്റ്റ് ഷീറ്റ് വായ്പാ പദ്ധതി ത്വരിതപ്പെടുത്തി പ്രതിസന്ധിയിൽ

അകപ്പെട്ട കർഷകർക്ക് സംഭരണ വില അടിയന്തരമായി നൽകുന്നതിനുള്ള നടപടി സ്വീകരിക്കണമെന്ന് ഞാൻ ആവശ്യപ്പെടുകയാണ്. മൃഗസംരക്ഷണ വകുപ്പുമായി ബന്ധപ്പെട്ട വിഷയങ്ങൾ ഒരു സർക്കാരിന്റെ കാലത്തും കാര്യമായി ചർച്ച ചെയ്യപ്പെടുന്നില്ലെന്നുള്ളത് ദുഃഖകരമായ ഒരു സത്യമാണ്. പുതിയ കാലത്തും മൃഗസംരക്ഷണ പദ്ധതികൾക്ക് സാധ്യതയുണ്ടെന്നാണ് ഞാൻ മനസ്സിലാക്കുന്നത്. കാർഷിക മേഖലയുടെ തകർച്ചയാണ് മൃഗസംരക്ഷണ രംഗം പിന്നാക്കം പോകാൻ കാരണം. പ്രളയത്തിൽ നാലുലക്ഷത്തോളം പക്ഷികളും 18,532 ചെറിയ മൃഗങ്ങളും 3,766 വലിയ മൃഗങ്ങളും മരിച്ചുപോയിട്ടുണ്ടെന്നാണ് കണക്ക്. പക്ഷെ പ്രളയാനന്തരം നാം വിവിധ പദ്ധതികൾ പ്രഖ്യാപിച്ചുവെങ്കിലും അതെല്ലാം കടലാസ്സിൽ മാത്രമായി ഒതുങ്ങിപ്പോയി എന്നുള്ളതാണ് സത്യം. പ്രളയത്തിന്റെ പശ്ചാത്തലത്തിൽ മൃഗങ്ങളെയും പക്ഷികളെയും വളർത്താനും പരിപാലിക്കാനും പ്രത്യേക പദ്ധതി ആവിഷ്കരിക്കണം. ആ കാര്യത്തിൽ വകുപ്പുമന്ത്രി പ്രത്യേകം താൽപ്പര്യമെടുക്കണമെന്നാണ് എനിക്ക് അഭ്യർത്ഥിക്കാനുള്ളത്. പ്രളയംമൂലം ക്ഷീരോൽപ്പാദനത്തിൽ ഗണ്യമായ കുറവുള്ളതായി പഠനങ്ങൾ തെളിയിക്കുന്നുണ്ട്. നമുക്ക് പ്രതിദിനം ഇരുപത്തിയഞ്ച് ലക്ഷം ലിറ്റർ പാലുൽപ്പാദനത്തിൽ കുറവ് വന്നിട്ടുണ്ട് എന്നാണ്

കണക്ക്. അത് പരിഹരിക്കാൻ ഫ്ലഡ് റിലീഫ് റീഹാബിലിറ്റേഷൻ പദ്ധതിക്ക് സമാനമായ രീതിയിൽ പദ്ധതികൾ ആവിഷ്കരിക്കണമെന്ന് ഞാൻ ആവശ്യപ്പെടുകയാണ്. പാലൂൽപ്പാദനത്തിൽ സ്വയംപര്യാപ്ത കൈവരിക്കാൻ ക്ഷീരകർഷകർക്ക് കൂടുതൽ ആനുകൂല്യങ്ങൾ നൽകുന്ന കാര്യം സർക്കാർ പരിഗണിക്കണം. അതിലൂടെ അന്യസംസ്ഥാനത്തുനിന്നുള്ള മായം കലർന്ന പാലിന്റെ വരവ് കുറയ്ക്കാൻ സാധിക്കും. യു.ഡി.എഫ്. ഗവൺമെന്റിന്റെ കാലത്ത് എന്റെ മണ്ഡലത്തിൽ ഒരു ക്ഷീരഗ്രാമം പ്രവർത്തനമാരംഭിച്ചു. ക്ഷീര കർഷകർക്ക് പശുക്കളെയും കിടാരികളെയും സൗജന്യമായി നൽകി. ക്ഷീര സംഘങ്ങൾക്ക് സഹായങ്ങളും നൽകി. പുതിയ ഗവൺമെന്റ് അധികാരത്തിൽ വന്നപ്പോൾ ആ പദ്ധതി ഒരു കാരണവും കൂടാതെ നിർത്തലാക്കി. പുനരാരംഭിക്കുമെന്ന് മന്ത്രി പല തവണ പറഞ്ഞിട്ടും ഇതുവരെയും ഒന്നും നടന്നിട്ടില്ല. എന്റെ മണ്ഡലത്തിൽ പ്രവർത്തിക്കുന്ന എല്ലാ ക്ഷീര സംഘങ്ങൾക്കും എം.എൽ.എ. ഫണ്ടിൽനിന്നും റിസർച്ച് ആന്റ് ഡെവലപ്മെന്റിൽ ഉൾപ്പെടുത്തി കെട്ടിടങ്ങൾ നൽകി. ക്ഷീര സംഘങ്ങളുടെ കെട്ടിടങ്ങൾക്ക് എം.എൽ.എ. ഫണ്ട് നൽകാനുള്ള തടസ്സം നീക്കാൻ നടപടി വേണമെന്ന് ഞാൻ ഗവൺമെന്റിനോട് ആവശ്യപ്പെടുകയാണ്.

പ്രളയത്തിൽപ്പെട്ട അനേകം മൃഗങ്ങൾ നഷ്ടപ്പെട്ട മണ്ഡലമാണ് എന്റേത്.

ക്ഷീര വികസന വകുപ്പുമന്ത്രി എന്റെ മണ്ഡലത്തിൽ വന്നപ്പോൾ അദ്ദേഹത്തിനെക്കൊണ്ടുതന്നെ പശുവിനെ വിതരണം ചെയ്യിക്കുകയുണ്ടായി. എം.എൽ.എ. എന്ന നിലയിൽ ഞാൻ മുൻകയ്യെടുത്ത് എന്റെ പാർട്ടിയുടെ സഹായത്തോടെ കറവപ്പശുക്കൾ നഷ്ടപ്പെട്ട ക്ഷീര കർഷകർക്ക് സൗജന്യമായി നൂറ് കറവപ്പശുക്കളെ നൽകാൻ സാധിച്ചു. പക്ഷെ ശ്രീ. എൽദോസ് പി. കുനപ്പിള്ളിയുടെ ഒരു ചോദ്യത്തിന് ബഹുമാനപ്പെട്ട മന്ത്രി 10-06-2019-ൽ നൽകിയ മറുപടിയിൽ നൂറിൽ താഴെ പശുക്കളെ മാത്രമെ എറണാകുളം ജില്ലയിൽ കൊടുക്കാൻ സാധിച്ചിട്ടുള്ളൂ എന്നാണ് പറഞ്ഞിരിക്കുന്നത്. എന്റെ മണ്ഡലത്തിൽ അതിന്റെ ഗുണം കിട്ടിയ ആളുകൾ വളരെ കുറവാണ്. ഞാൻ അന്വേഷിച്ചപ്പോൾ അങ്ങനെ ഗുണംകിട്ടിയവർ ഇല്ലെന്നാണ് അറിഞ്ഞത്. എത്രയോ പശുക്കൾ മരിച്ചുപോയ ഒരു പ്രദേശമാണ് പ്രളയം ബാധിച്ച ആ സ്ഥലം. അതുകൊണ്ടുതന്നെ ഗവൺമെന്റ് കറവപ്പശുക്കളെ നഷ്ടപ്പെട്ട ക്ഷീര കർഷകർക്ക് അടിത്തറയായി, സൗജന്യമായി പശുക്കളെ വിതരണം ചെയ്യുന്ന നടപടി ത്വരിതപ്പെടുത്തണം. എല്ലാപേർക്കും പശുക്കളെ കിട്ടാനുള്ള നടപടി സ്വീകരിക്കണമെന്ന് അഭ്യർത്ഥിക്കുന്നു. ഞാൻ ഈ ധനാഭ്യർത്ഥനകളെ എതിർക്കുന്നു.

ശ്രീ. പി. സി. ജോർജ്: സർ, ഈ ധനാഭ്യർത്ഥന ചർച്ചയിൽ

പങ്കെടുക്കുമ്പോൾ രണ്ട് വർത്തമാനം മന്ത്രിമാരുടെ മുഖത്ത് നോക്കി പറയാമെന്നുള്ള വിമർശന ബുദ്ധിയോടുകൂടിയാണ് വരുന്നത്. പക്ഷെ തൊണ്ണൂറ് ശതമാനം ശരിയും പത്ത് ശതമാനം തെറ്റുമുണ്ടെങ്കിൽ ആ തെറ്റിനെ ഉയർത്തിക്കാണിച്ച് ശരിയെ മൂടി വയ്ക്കുന്നത് ശരിയല്ലാത്തതുകൊണ്ടാണ്. ബഹുമാനപ്പെട്ട മന്ത്രി കെ. രാജു ചിരിക്കേണ്ട, നിങ്ങളെപ്പറ്റി കുറും പറയുവാൻ ഉദ്ദേശിക്കുന്നില്ല, ശരി തൊണ്ണൂറുശതമാനവും തെറ്റ് പത്തുശതമാനവുമുണ്ട്. അതുപോലെ ഭക്ഷ്യ വകുപ്പുമന്ത്രിയെപ്പറ്റിയും ഇതേ അഭിപ്രായംതന്നെയാണ്. കാരണം ഇന്നലെ എനിക്ക് ബുദ്ധിമുട്ടുണ്ടായിരുന്നു. പി.ഡബ്ല്യു.ഡി. വകുപ്പുമന്ത്രിയോട് രണ്ട് പറയണമെന്ന് കരുതി വന്നതാണ്; പക്ഷെ ശരിയാണ് കൂടുതൽ, പിന്നെ എനിക്ക് എങ്ങനെ കുറും പറയുവാൻ കഴിയും? ഭക്ഷ്യവകുപ്പുമന്ത്രിയോട് പറയാനുള്ളത്, ഇപ്പോൾ ഇവിടെ റേഷൻ കടകളുണ്ടെന്ന് ജനങ്ങളെ ബോധ്യപ്പെടുത്തുവാൻ അങ്ങേയ്ക്ക് കഴിഞ്ഞിട്ടുണ്ടെന്നുള്ള കാര്യം മറച്ചുവയ്ക്കുന്നില്ല. ഏത് റേഷൻ കടയിൽ ചെന്നാലും ആവശ്യത്തിന് അരി ലഭിക്കുന്ന സംവിധാനം ഏർപ്പെടുത്താൻ ഭക്ഷ്യ വകുപ്പുമന്ത്രിക്ക് കഴിഞ്ഞുവെന്നത് ഒരു നിസ്സാരകാര്യമായി ഞാൻ കരുതുന്നില്ല.

പക്ഷെ എനിക്ക് ഒരു അഭിപ്രായമുള്ളത്, ആട്ടയും ഗോതമ്പും അരിയും മാത്രമല്ല, മനുഷ്യന് ആവശ്യമുള്ള നിത്യോപയോഗ സാധനങ്ങൾ മുഴുവൻ റേഷൻകടകൾ വഴി കൊടുക്കാൻ കഴിയുമോ എന്ന് മന്ത്രി ശക്തമായി ആലോചിക്കണമെന്നതാണ് എന്റെ അഭിപ്രായം. അതുപോലെ വേറൊരു കാര്യംകൂടി ചെയ്യണം. ഈ റേഷൻ കടക്കാറൊക്കെ പണ്ട് കച്ചവടം നടത്തിയിരുന്നത്, ചെറിയ കടമുറികൾ റേഷൻ കടയാക്കിക്കൊണ്ടായിരുന്നു. അരി കൊണ്ടുവന്നാൽ മുഴുവൻ കട്ട് വിൽക്കുകയായിരുന്നു പണി. ഇപ്പോൾ അതും നടക്കുന്നില്ല. അരി മുഴുവൻ സ്റ്റോക്ക് ചെയ്തുകഴിഞ്ഞാൽ പിന്നെ ഇടമില്ല. അതുകൊണ്ട് ഒരു റേഷൻ കടയ്ക്ക് ഇത്ര സ്ക്വയർ ഫീറ്റ് വിസ്തീർണ്ണം വേണമെന്ന് ശക്തമായ ഒരു തീരുമാനമെടുത്ത് ഗവൺമെന്റ് അത് നടപ്പാക്കണം. റേഷൻ കടകളിൽ ജനങ്ങൾ കൂടുതലായി സാധനങ്ങൾ വാങ്ങുവാൻ വരുന്ന ഒരു സാഹചര്യമുണ്ട്. അതിനാൽ ഒരു റേഷൻ കട തുടങ്ങുന്നതിന് ഇത്ര ഏരിയ ആവശ്യമാണെന്ന കാര്യത്തിൽ ഒരു തീരുമാനമെടുക്കാൻ നിസ്സാരമായി ഗവൺമെന്റിന് കഴിയും. അത്രയും ഏരിയയില്ലാത്ത ഒരു റേഷൻ കടയും അനുവദിക്കാൻ പാടില്ല. ഉള്ള കട അങ്ങനെയൊക്കെ മാറ്റാനുള്ള ഉത്തരവ് ഇറക്കുന്നതിനുള്ള നടപടി ഗവൺമെന്റിന്റെ ഭാഗത്തുനിന്നും ഉണ്ടാകണം.

അതിലൂടെ കൂടുതൽ ആളുകൾക്ക് കൂടുതൽ സൗകര്യപ്രദമായ നിലയിൽ ഭക്ഷ്യ രംഗം നന്നാക്കാൻ കഴിയുമെന്നാണ് എന്റെ വിശ്വാസം.

നമ്മുടെ വനം വകുപ്പുമന്ത്രിയോട് എനിക്ക് പറയാനുള്ളത്, മന്ത്രി കോഴികളെ എവിടെയെല്ലാമാണ് വിതരണം ചെയ്യുന്നത്? മൃഗസംരക്ഷണമാണല്ലോ വകുപ്പ്. ഞാൻ ആലോചിക്കാൻ കാരണം നമ്മുടെ സമൂഹത്തിൽ വിധവകളായി എത്രയോ പേരുണ്ട്. അവർക്ക് അഞ്ച് കോഴികളെ വീതം കൊടുത്താൽ ഒരു കുടുംബം രക്ഷപ്പെടും. പ്രോജക്ടുകളിൽ ഇഷ്ടമുള്ളിടത്ത് മാത്രം കൊടുത്താൽ മതിയോ, കേരളത്തിൽ എല്ലായിടത്തും കൊടുക്കണ്ടേ? സ്കൂളുകളിൽ പഠിക്കുന്ന കൊച്ചുകുട്ടികൾക്ക് രണ്ട് കോഴിക്കുഞ്ഞുങ്ങളെ സൗജന്യമായി കൊടുത്താൽ യാതൊരു സംശയവും വേണ്ട ആ കുഞ്ഞുങ്ങൾ അതിനെ പൊന്നുപോലെ വളർത്തും. അങ്ങനെ ആവശ്യത്തിന് മുട്ടയുൽപ്പാദനം നടക്കട്ടെ. ഇപ്പോൾ മൂന്ന് കോടി മുട്ടയാണ് തമിഴ്നാട്ടിൽനിന്നും കേരളത്തിലേയ്ക്ക് കൊണ്ടുവരുന്നത്, ആ സ്ഥിതിയൊന്ന് മാറ്റിയെടുക്കണം. ശ്രീ. എൽദോസ് പി. കുനപ്പിള്ളിൽ തമിഴ്നാടിന്റെ ചരിത്രം മുഴുവനും വായിച്ചു. അതുകൊണ്ടാണ് ഞാൻ ഇത് പറയുന്നത്, ഗവൺമെന്റിന് ഇതിന് കഴിയും. അങ്ങ് ഇതിനായി ശ്രമിക്കണം. കോഴിയെ കൊടുക്കാൻ കഴിയുന്നതുപോലെ

ആടിനെയും കൊടുക്കാൻ കഴിയും. രണ്ട് ആടിനെ വീതം ഒരു കുടുംബശ്രീ യൂണിറ്റിന് കൊടുത്താൽ എന്താണ് കുഴപ്പം? അതുപോലെ പശുവിനെ വിതരണം ചെയ്യാൻ കഴിയുമല്ലോ? അതിനുള്ള നടപടികളിലേയ്ക്ക് മന്ത്രി നീങ്ങണം.

മി. ചെയർമാൻ : പ്ലീസ് കൺക്ലൂഡ്...

ശ്രീ. പി. സി. ജോർജ്: ഒരു കാര്യംകൂടി പറഞ്ഞുകൊണ്ട് ഞാൻ നിർത്താം. കാട്ടാന ശല്യമെന്ന് പറഞ്ഞ് മനുഷ്യർ ബഹളമുണ്ടാക്കുന്നുണ്ട്. ഇലക്ട്രിക് ഫെൻസിംഗ് മോശമെന്ന് പറഞ്ഞാലും തൽക്കാലത്തേയ്ക്ക് ഇതിനെ തടഞ്ഞുനിർത്താൻ കഴിയുമെന്ന് എനിക്ക് ബോധ്യമാണ്. എന്റെ നിയോജകസ്ഥലത്തിലെ മെയിൻ മേഖല മുഴുവൻ ഇലക്ട്രിക് ഫെൻസിംഗ് നടത്തി. ഇനി കോരത്തോട് ഭാഗത്തുമാത്രമേ ഇലക്ട്രിക് ഫെൻസിംഗ് നടത്താനുള്ളൂ. അതുകൊണ്ടുള്ള ഗുണമെന്തെന്ന് വെച്ചാൽ പന്നിപോലും ഇവിടേയ്ക്ക് കടക്കില്ല. ആന മരം മറിച്ചിട്ട് തകർക്കുമെങ്കിലും പിന്നീട് നന്നാക്കാൻ കഴിയും. ഈ ഇലക്ട്രിക് ഫെൻസിംഗ് ഉണ്ടാക്കിയാൽമാത്രം പോരാ, അവിടെ പ്രാദേശികമായ ഒരു കമ്മിറ്റിയുണ്ടാക്കിക്കൊണ്ട് അതിന്റെ സംരക്ഷണം ആ കമ്മിറ്റിയെ ഏൽപ്പിക്കണം. അങ്ങനെ ഏൽപ്പിച്ചാൽ ഈ ഫെൻസിംഗ് അവിടെ

നിലനിൽക്കുകയും കാട്ടാനയിൽനിന്നും മറ്റ് വന്യമൃഗങ്ങളുടെ ശല്യങ്ങളിൽനിന്നും ജനങ്ങളെ രക്ഷിക്കാനും കഴിയും. ആ കാര്യങ്ങളിലും ബഹുമാനപ്പെട്ട മന്ത്രിയുടെ ശ്രദ്ധയുണ്ടാകണമെന്ന് മാത്രം പറഞ്ഞുകൊണ്ട് നിർത്തുന്നു. പക്ഷെ, ഞാൻ നിഷ്പക്ഷനാണ് ഡിമാന്റുകളെ അനുകൂലിക്കുന്നില്ല, പ്രതികൂലിക്കുന്നില്ല.

ശ്രീ. കെ. ബി. ഗണേഷ് കുമാർ: സർ, മനോഹരമായ റേഷൻ കടകൾ കേരളത്തിന് സമ്മാനിച്ച ബഹുമാനപ്പെട്ട ഭക്ഷ്യ വകുപ്പുമന്ത്രിയെ അഭിനന്ദിച്ചുകൊണ്ട് ഞാൻ ഈ ധനാഭ്യർത്ഥനകളെ പിന്തുണയ്ക്കുകയാണ്.

ചിലന്തിവലയും പൊടിയുമടിച്ച ഭയനീയമായി കിടന്നിരുന്ന സ്ഥാപനമായിരുന്നു റേഷൻകടകൾ. അവ എവിടെയാണെന്ന് കണ്ടെത്താൻപോലും പ്രയാസമായിരുന്നു. ഇന്ന് ജംഗ്ഷനിൽ വന്നാൽ ആദ്യം കാണുന്നത് ഒരു റേഷൻകടയായിരിക്കും. അത്ര മനോഹരമായി അതിനെ മാറ്റി എന്നുമാത്രമല്ല സുതാര്യവുമാക്കി. തങ്ങളുടെ കഞ്ഞികുടി മുട്ടുകയാണെന്ന് പറഞ്ഞുകൊണ്ട് റേഷൻകട നടത്തിപ്പുകാരുടെ വലിയ സമരങ്ങൾ ഈ ഗവൺമെന്റ് വന്ന സമയത്ത് കേരളത്തിൽ നടന്നു. പക്ഷേ ഇപ്പോൾ എനിക്കറിയാൻ സാധിച്ചത്, ഒരു റേഷൻകട നടത്തുന്നയാളിന് മാസം ശരാശരി 25,000 രൂപയെങ്കിലും വരുമാനം ലഭിക്കുന്നു എന്നാണ്. പാരമ്പര്യമായി

ലൈസൻസ് കൈമാറി റേഷൻകട നടത്തുന്നവരും അവരുടെ കൊച്ചുമക്കൾ, വിധവകൾ തുടങ്ങിയ കുടുംബങ്ങളുമുണ്ട്. ഇ-പോസ്റ്റ് മെഷീൻ വന്നതോടെ സുതാര്യമായും കൃത്യതയോടെയും റേഷൻകടകൾ നടത്തിക്കൊണ്ട് പോകാൻ സാധിക്കുന്നു. ജനങ്ങൾ ഇതുസംബന്ധിച്ച് അവബോധമുള്ളവരായി. തന്റെ റേഷൻ കാർഡിൽ എന്തെല്ലാം ലഭിക്കും എന്നതുസംബന്ധിച്ച് ആളുകളെ ബോധ്യപ്പെടുത്താൻ കഴിയുന്നു. എനിക്ക് ബഹുമാനപ്പെട്ട മന്ത്രിയോട് നിർദ്ദേശിക്കുവാനുള്ളത്, ഓരോ തരം കാർഡിലും ലഭിക്കുന്ന ആനുകൂല്യങ്ങൾ സംബന്ധിച്ച് ജനങ്ങളെ ബോധ്യപ്പെടുത്തണം. മഞ്ഞ, പിങ്ക് തുടങ്ങിയ നിറങ്ങളിലുള്ള കാർഡുകളുള്ളവരുണ്ട്. ഈ കാർഡുകളിൽപ്പെടുന്ന ആളുകൾക്ക് എത്ര ആനുകൂല്യങ്ങൾ ലഭിക്കും. മഞ്ഞ കാർഡുള്ളവർക്ക് വളരെ നല്ല ആനുകൂല്യങ്ങളാണ് കൊടുക്കുന്നത്. കൃത്യമായി ഞാനത് വിശദീകരിക്കുന്നില്ല. ആ ആനുകൂല്യങ്ങൾ കിട്ടുമെന്ന് അവരെ ബോധ്യപ്പെടുത്തേണ്ടതുണ്ട്. ഫേസ്ബുക്ക്, വാട്സ്ആപ്പ് പോലുള്ള സോഷ്യൽ മീഡിയകളിലൂടെ ഓരോ കാർഡിനും കിട്ടുന്ന ആനുകൂല്യങ്ങൾ പാവപ്പെട്ടവരും സാധാരണക്കാരുമായ ജനങ്ങളിലേയ്ക്ക് എത്തിക്കുകയും വളരെ പ്രകടമായ നിലയിൽ അവ റേഷൻ കടകളുടെ മുൻപിൽ പ്രദർശിപ്പിക്കുകയും ചെയ്യണം. കാരണം, മഞ്ഞ കാർഡുള്ള

പല വൃദ്ധരായ ആളുകൾക്കും അവർക്ക് എന്ത് കിട്ടുമെന്ന് അറിയില്ല. അവർക്ക് വളരെ വലിയ ആനുകൂല്യങ്ങളാണ് കിട്ടുന്നത്. അത് വാങ്ങിയെടുക്കാൻ, അവരുടെ അവകാശം എന്താണെന്ന് അവരെ ബോധ്യപ്പെടുത്താൻവേണ്ടി ഒരു സംവിധാനം അക്കാര്യത്തിൽ ചെയ്യണമെന്ന് മന്ത്രിയോട് അഭ്യർത്ഥിക്കുകയാണ്.

ഈ ഗവൺമെന്റ് വന്നതിനുശേഷം ഏതാണ്ട് 4,16,000 പുതിയ രേഷൻ കാർഡുകളാണ് നൽകിയത്. മുൻപ് 81 ലക്ഷമായിരുന്നത് ഇന്ന് 85 ലക്ഷം കവിഞ്ഞിരിക്കുന്നു. ഇതിലെ വലിയ മാറ്റമെന്ന് പറയുന്നത്, 3,16,960 ബി.പി.എൽ. കാർഡുകൾ അനർഹർ ഉപയോഗിച്ചിരുന്നതാണ്. സർക്കാർ ജോലിയുള്ളവർ, കാറ്റുള്ളവർ എന്നിങ്ങനെ അനർഹരായ ഒരുപാട് ആളുകൾ ഉപയോഗിച്ചിരുന്ന കാർഡുകൾ കണ്ടെത്താനും അവരെ ഒഴിവാക്കാനും ഈ ഗവൺമെന്റിന് കഴിഞ്ഞു. ഈ 3,16,960 കാർഡുകളും പുതുതായി നൽകി എന്നുള്ളത് ഈ ഗവൺമെന്റിന് അഭിനന്ദനം അർഹിക്കുന്നൊരു കാര്യമാണ്. മാത്രമല്ല, എന്റെ അറിവ് ശരിയാണെങ്കിൽ ഇനി ഏതാണ്ട് 21,600-ൽ അധികം കാർഡുകൾ ഏതാനും ദിവസങ്ങൾക്കുള്ളിൽ നൽകാൻ പോകുകയാണ്. അർഹതയുണ്ടായിട്ടും ബി.പി.എൽ. കാർഡ് ലഭിക്കാതിരുന്ന പലരും

നമ്മളെപ്പോലുള്ള ജനപ്രതിനിധികളെ സമീപിക്കാറുണ്ട്. അത്തരക്കാരെ ഇപ്പോൾ സപ്ലൈ ഓഫീസർമാരുടെ അടുത്തേയ്ക്ക് അയച്ചുകഴിഞ്ഞാൽ വളരെ അനുഭാവപൂർവ്വം അത് പരിശോധിക്കാനും അതിൽ മാറ്റം വരുത്താനും ശ്രമിക്കുന്നു. ഇനിയും ഒരു പത്തമ്പതിനായിരം അപേക്ഷകൾ കൂടിയുണ്ട്. ബഹുമാനപ്പെട്ട മന്ത്രിയുടെ നേതൃത്വത്തിൽ എത്രയും പെട്ടെന്ന് അതുകൂടി പരിശോധിച്ച് അർഹരായ ആളുകളെ ബി.പി.എൽ. കാർഡിന്റെ പരിധിയിലേയ്ക്ക് കൊണ്ടുവരണം. കാരണം കേരളത്തിലെ പ്രധാനപ്പെട്ട ആശുപത്രികളിൽ, കാൻസർ സെന്ററായാലും ശ്രീചിത്ര മെഡിക്കൽ സെന്ററായാലും അവിടെയെല്ലാം പരിശോധിക്കാൻ വരുമ്പോൾ ആദ്യം നോക്കുന്നത് റേഷൻ കാർഡാണ്. റേഷൻ കാർഡ് ബി.പി.എൽ. ആണെങ്കിൽ സൗജന്യ ചികിത്സയും വലിയ ആനുകൂല്യങ്ങളും ലഭിക്കുന്ന സാഹചര്യമുള്ളതുകൊണ്ട് മറ്റേതൊരു കാർഡിനേക്കാളും കേരളത്തിലെ ജനങ്ങൾ ആശ്രയിക്കുന്നത് ഈ റേഷൻ കാർഡിനെയാണ്. ബി.പി.എൽ. കാർഡുണ്ടെങ്കിൽ അതൊരു പാവപ്പെട്ട കുടുംബത്തിന് ഏറ്റവും വലിയ ആശ്രയവും അനുഗ്രഹവുമായി മാറും. അതുകൊണ്ട് അക്കാര്യത്തിൽ മന്ത്രി സ്വീകരിച്ച നിലപാടുകളെ ഞാൻ പിന്തുണയ്ക്കുകയാണ്. അങ്ങയുടെ ആ വേഗത...

പലപ്പോഴും ഇവിടെ പലരും പ്രസംഗിച്ചപ്പോൾ പറഞ്ഞതാണ്, അങ്ങ് വലിയ ബഹളമാണുള്ള അളല്ല. വലിയ പ്രസ്താവനകളൊന്നും കാണാറില്ല. പത്രത്തിൽ വലിയ വാർത്തകളിലും നിറയാറില്ല. പക്ഷേ അങ്ങയുടെ പ്രവർത്തനങ്ങൾ നന്നായി നടക്കുന്നതിൽ വളരെ സന്തോഷമുണ്ട്.

എന്റെ നിയോജക മണ്ഡലത്തിൽ നല്ല നിലയിൽ പ്രവർത്തിക്കുന്ന മാവേലി സ്റ്റോറുകളെ സൂപ്പർ മാർക്കറ്റായി അപ്ഗ്രേഡ് ചെയ്യാൻ അങ്ങ് ശ്രമിച്ചു. അത് എം.എൽ.എ.-യുടെ ശിപാർശകൊണ്ട് മാത്രമല്ല. അതിന്റെ കണക്കുകളും കാര്യങ്ങളും പരിശോധിച്ച് എന്നും അത് നിലനിൽക്കണമെന്ന ആഗ്രഹത്തോടെ അപ്ഗ്രേഡ് ചെയ്തതാണ്. ഒരു ദിവസം തന്നെ എന്റെ മണ്ഡലത്തിലെ നാല് മാവേലി സ്റ്റോറുകളെ സൂപ്പർ മാർക്കറ്റാക്കി ഉയർത്തി അങ്ങ് ഉദ്ഘാടനം ചെയ്ത് ഒരിക്കലും വിസ്മരിക്കാൻ കഴിയാത്ത ഒരു നല്ല കാര്യമാണ്. അത്തരം കാര്യങ്ങൾ കേരളത്തിലെമ്പാടും, കാസർഗോഡ് മുതൽ പാറശ്ശാലവരെ നടക്കുന്നു എന്നറിയുന്നതിലുള്ള സന്തോഷം ഈ അവസരത്തിൽ മറച്ചുവയ്ക്കുന്നില്ല. അക്കാര്യം ജനങ്ങൾക്കു ചിന്തിക്കണം. മാവേലി സ്റ്റോറുകൾ അപ്ഗ്രേഡ് ചെയ്യുന്നു. അവിടെവന്ന് മറ്റ് consumer goods കൂടി വാങ്ങാൻ ജനങ്ങൾ ബോധവാൻമാരാണ്. അതുകൂടി ചെയ്തെങ്കിൽ മാത്രമേ മാവേലി സ്റ്റോർ

സൂപ്പർമാർക്കറ്റുകമ്പോൾ അതിന് നിലനിൽപ്പുള്ളൂ. സിവിൽ സപ്ലൈസിന്റെ കീഴിൽ ഇലക്ട്രോണിക്സ് സാധനങ്ങൾ വിൽക്കുന്ന കമ്പോളം ആരംഭിച്ചു. അത് വലിയൊരു വിജയമായി മാറുകയും ചെയ്തു. തിരുവനന്തപുരത്തൊക്കെ തുടങ്ങിയ ദിവസംതന്നെ വന്ന എല്ലാ സാധനങ്ങളും വിറ്റുപോകുന്ന നിലയിലേയ്ക്കുള്ള വലിയൊരു മാറ്റമാണ്. കാരണം വില വളരെ കുറവാണ്. ആ വിലയെടുത്ത് പരിശോധിച്ചാൽ അറിയാം. വാഷിംഗ് മെഷീനുകളെ, മറ്റൊന്നെങ്കിലും ഇലക്ട്രിക് സാധനമാകട്ടെ, എന്ത് സാധനമാണെങ്കിലും അത് മറ്റ് മാർക്കറ്റുകളിൽ കിട്ടുന്നതിനേക്കാൾ വിലകുറച്ച് ഒരു പൊതുവേലാ സ്ഥാപനത്തിൽ ലഭിക്കുന്നു എന്നത് പൊതുവിതരണ സംവിധാനത്തിലെ ഏറ്റവും വലിയൊരു അനുഗ്രഹമാണ്. അതിന് മുൻകൈ എടുത്ത ഈ ഗവൺമെന്റിനെ ഞാൻ അഭിനന്ദിക്കുകയാണ്. ഈ രംഗത്ത് ഇനിയും വലിയ മാറ്റങ്ങളുണ്ടാകണം. ഇവിടെ പറഞ്ഞതുപോലെ റേഷൻ കടയിലെ മെഷീനും ത്രാസുമായി ബന്ധിപ്പിക്കണം. കാരണം, വലിയ ക്രമക്കേടില്ലാതെ ഇന്ന് മുന്നോട്ട് പോവുകയാണ്. ക്രമക്കേട് കാണിച്ച് ജീവിക്കുന്നവരാണ് റേഷൻകടക്കാരെന്ന ചിത്തപ്പേര് ഈ ഗവൺമെന്റ് മാറ്റിക്കൊടുത്തു. ഇപ്പോൾ നല്ലൊരു വരുമാനമാർഗ്ഗമായി അത് മാറി. അത് കുറച്ചുകൂടി പുരോഗമിക്കുമ്പോൾ, മറ്റ്

consumer goods കൂടി റേഷൻകട വഴി വിതരണം ചെയ്യാൻ തുടങ്ങുമ്പോൾ ഈ കട തുറന്ന് വച്ചവർക്ക് അതിനനുസരിച്ച് ലാഭം വർദ്ധിക്കും. കാരണം മിക്ക കടകളും നിൽക്കുന്നത് ഒരു ടൗണിന്റെ നടുവിലാണ്. അതിന് വലിയ വാടകയുണ്ട്. ആ റേറ്റോക്കെ വച്ച് കണക്ക് കൂട്ടുമ്പോൾ വലിയ നഷ്ടം സംഭവിക്കും. അത് പരിഹരിക്കാൻ കഴിയുന്ന തരത്തിൽ കാര്യങ്ങൾക്ക് മാറ്റം വരുത്തണമെന്ന് അങ്ങയോട് അഭ്യർത്ഥിക്കുകയാണ്. അങ്ങയുടെ പ്രവർത്തനങ്ങളെ അഭിനന്ദിക്കുന്നു.

വനവും ക്ഷീര വികസനവുമാണ് ബഹുമാനപ്പെട്ട കെ. രാജു മന്ത്രിയുടെ വകുപ്പ്. വനം വകുപ്പിലെ ഏറ്റവും വലിയ വിഷയമായി ഇന്ന് രാവിലെ മുതൽ നമ്മൾ കേൾക്കുന്ന കാര്യം, വന്യമൃഗങ്ങളുടെ ആക്രമണങ്ങളെ കുറിച്ചാണ്. ഇതുസംബന്ധിച്ച് നമ്മൾ സ്ഥിരമായൊരു പഠനം നടത്തി. ഞാൻ ഇതിനെക്കുറിച്ചൊരു പഠനം നടത്തി. എന്റെ നാട്ടിലും വനപ്രദേശമുണ്ട്. അവിടെയും വന്യമൃഗങ്ങളുടെ ശല്യമുണ്ട്. പക്ഷേ എനിക്ക് കാണാൻ കഴിഞ്ഞൊരു വസ്തുത, ബഹുമാനപ്പെട്ട പി. സി. ജോർജ് പഠത്തതുപോലെ ഇലക്ട്രിക് ഫെൻസിംഗ് പലപ്രദമാണ്. പക്ഷേ അത് മെയിന്റെയിൻ ചെയ്യുന്നത് ആരാണ്? കുടുംബശ്രീ അംഗങ്ങളോ അല്ലെങ്കിൽ അവിടെയുള്ള ഏതെങ്കിലും

വനസംരക്ഷണ സമിതിയോ ഇടപെട്ട്..... ഒരു പുല്ല് വളർന്നുവന്ന് ഇതിൽ തട്ടിക്കഴിഞ്ഞാൽ പിന്നെ അത് വർക്ക് ചെയ്യില്ല. വനം വകുപ്പ് പലയിടത്തും ഇലക്ട്രിക് ഫെൻസിംഗ് ഉണ്ടാക്കുന്നുണ്ട്. അത് മെയിന്റേൻസ് ചെയ്യാനുള്ളൊരു സ്ഥിരം സംവിധാനം ആ പ്രദേശങ്ങളിൽ ഉണ്ടായില്ലെങ്കിൽ ഇത് വിജയിക്കില്ല. കമ്പികൊണ്ട് വേലി കെട്ടിയും, കരിങ്കൽകൊണ്ട് മതിൽ പണിതും വന്യമൃഗങ്ങളെ തടയാൻ സാധിക്കില്ല. കാരണം, നമ്മൾ അവരുടെ ആവാസ വ്യവസ്ഥയിലേയ്ക്ക് കയറിയിരിക്കുകയാണ്. പ്രധാനമായും ആനകളും മറ്റ് മൃഗങ്ങളും പുറത്തു വരുന്നത് ആഹാരം കഴിക്കാനല്ല, വെള്ളം കുടിക്കാനാണ്. വെള്ളമാണ് പരമമായത്. കോതമംഗലത്തൊക്കെ പ്രത്യേകമൊരു സ്ഥലമുണ്ട്. അവിടെ വെള്ളമുള്ള സ്ഥലത്ത് ആന കൃത്യമായി വരും. എല്ലാ മൃഗങ്ങളും അങ്ങനെയാണ്. വയനാട്ടിൽ മുത്തങ്ങയിൽ ചെന്നാൽ കബനി നദിയിലേയ്ക്കാണ് വേനൽക്കാലത്ത് കടുവ ഒഴികെയുള്ള എല്ലാ മൃഗങ്ങളും പോകുന്നത്. മൂയൽ വരെ കബനിയിലേയ്ക്ക് യാത്ര ചെയ്യുകയാണ്. അവിടെ പോയിട്ടാണ് വെള്ളം കുടിക്കുന്നത്. വെള്ളം അന്വേഷിച്ചാണ് കടുവ നാട്ടിലിറങ്ങുന്നത്. കടുവയുടെ സ്വഭാവം, ഒരു പ്രത്യേക സർക്കിളിലാണ് അത് ജീവിക്കുന്നത്. ആ സർക്കിളിൽ വെള്ളം ഇല്ലാതെയാവുന്നു. കടുവകളുടെ വംശനാശം സംഭവിക്കുന്നതുതന്നെ ഈ

ഒരു സ്വഭാവംകൊണ്ടാണ്. കടുവയ്ക്ക് പോകാൻ സാധിക്കില്ല. കടുവ അതുകൊണ്ട് വെള്ളം അന്വേഷിച്ചും ഭക്ഷണം അന്വേഷിച്ചും നാട്ടിലേയ്ക്ക് ഇറങ്ങുന്നു. അതാണ് വയനാട്ടിൽ കടുവയുടെ പ്രശ്നം ഉണ്ടാകുന്നത്. അത് അതിർത്തി ഗ്രാമങ്ങളാണ്. ഉള്ളിലുള്ള സ്ഥലങ്ങളിൽ കടുവ പട്ടിണി കിടന്നും വെള്ളം കുടിക്കാതെയും ചത്തുപോകും. ആന വെള്ളം കുടിക്കാനില്ലാതെ dehydration വന്ന് ചരിഞ്ഞിരിക്കുകയാണ്. അതുകൊണ്ട് വെള്ളം കാട്ടിനുള്ളിൽ ഉണ്ടാക്കുക. വേലി കെട്ടുന്നതിനേക്കാൾ ഏറ്റവും പ്രധാനം കാട്ടിനുള്ളിൽ പരമാവധി തടയണകൾ നിർമ്മിക്കുകയും അതുപോലെ കാട്ടിനുള്ളിലേയ്ക്ക് വണ്ടി പോകാൻ പറ്റുന്ന എല്ലാ സ്ഥലത്തും സിമെന്റുകൊണ്ട് ടാങ്കുകൾ നിർമ്മിച്ച് അതിൽ വെള്ളം പമ്പ് ചെയ്യുകൊടുക്കുകയും ചെയ്യണം. നാട്ടിൽ കുടിവെള്ളം കൊടുക്കുന്നതുപോലെ കാട്ടിലെ മൃഗങ്ങൾക്ക് വെള്ളം ലോറിയിൽ കൊണ്ടുകൊടുക്കണം. ഈ വെള്ളം കുടിച്ച് മൃഗങ്ങൾ അവിടെ നിൽക്കും. ഇന്ന് ഇവിടെ വെള്ളമുണ്ടെന്ന് ഒരു മൃഗത്തിന് മനസ്സിലായാൽ നാളെയും അത് വരും. എന്റെ നിയോജക മണ്ഡലം, മന്ത്രിയുടെ നിയോജക മണ്ഡലത്തിനടുത്താണ്. പത്തനാപുരം നിയോജക മണ്ഡലത്തിൽ ഒരു തടയണയുണ്ട്. അവിടെ വന്ന് മന്ത്രി കണ്ടതാണ്. വൈകിട്ട് നാല്-നാലര മണിയാകുമ്പോൾ ആന വരും. ഈ തടയണയിൽനിന്ന് വെള്ളം

കുടിക്കും. എന്നിട്ട് കൂട്ടത്തോടെ മടങ്ങിപ്പോകും. ഒരാളെയും ശല്യം ചെയ്യില്ല. ഒരു കൃഷിത്തോട്ടത്തിലും ഇറങ്ങില്ല. വെള്ളം കുടിച്ച് കാട്ടിലേയ്ക്ക് പോകുകയാണ്. ചെയറിൽ ഇരിക്കുന്ന ബഹുമാനപ്പെട്ട അംഗത്തിനും അറിയാം. കാടിനുള്ളിൽ എല്ലാ ഭക്ഷണവുമുണ്ട്. പക്ഷേ കാടിനുള്ളിൽ പരമാവധി വെള്ളം കെട്ടിനിൽക്കാനുള്ള സംവിധാനം ഉണ്ടാക്കിയാൽ മൃഗങ്ങളെ കാടിനുള്ളിൽ ആകർഷിച്ചുനിർത്താം. ജലാശയങ്ങൾക്കുചുറ്റും വാഴ, കശുമാവ് പോലെയുള്ള വൃക്ഷങ്ങളുടെ തൈകൾ വിതരുക, കൃഷി വകുപ്പിന്റെ കീഴിലുള്ള തീറ്റപ്പുല്ലിന്റെ സ്റ്റമ്പ് കുത്തി നിർത്തുക. കുറേയൊക്കെ ചവിട്ടിത്തേച്ച് കളയും. പിന്നെ വളർന്നുവരും. അത് വളർന്നാൽ അത് കഴിക്കാൻ മാൻ വരും. മാനിനെ പിടിക്കാൻ പുലിവരും. ആന വെള്ളം കുടിക്കാൻ വരും. കുരങ്ങൻമാർ പഴങ്ങളെല്ലാം ഭക്ഷിച്ച് അവിടെ കിടക്കും. നാട്ടിലിറങ്ങി ശല്യം ചെയ്യില്ല. അങ്ങയുടെ മണ്ഡലത്തിൽ ഉൾപ്പെടുന്ന വാളകത്തൊക്കെ കുരങ്ങൻമാരുടെ ശല്യമാണ്. മൃഗങ്ങളെ വെള്ളവും ഭക്ഷണവും കൊടുത്ത് കാട്ടിനുള്ളിൽ ആകർഷിക്കണം. അതിനുവേണ്ടിയുള്ള നടപടി സ്വീകരിക്കണം. അതിന് ആദിവാസി വിഭാഗത്തിൽപ്പെട്ടവരടക്കമുള്ള ആളുകളുടെ സഹായം തേടിക്കൊണ്ട് വെള്ളം പരമാവധി കാട്ടിനുള്ളിൽ... വെള്ളം കെട്ടിനിൽക്കാൻ

പ്രയാസമുള്ള മുത്തങ്ങ പോലെയുള്ള സ്ഥലങ്ങളിൽ ടാങ്കുകൾ നിർമ്മിക്കണം. വണ്ടിപോകുന്ന എല്ലാ വഴികളിലും ടാങ്കുകൾ നിർമ്മിച്ച് അതിൽ വെള്ളം നിറച്ചുകൊടുത്താൽ മൃഗങ്ങൾ അവിടെ നിൽക്കും, നാട്ടിലേയ്ക്ക് വരില്ല.

ആദിവാസികളായ ട്രൈബൽ വിഭാഗത്തിൽപ്പെട്ട വാച്ചർമാരെ സ്ഥിരപ്പെടുത്താൻ ഈ ഗവൺമെന്റിന്റെ ഒരു പുതിയ നയമുണ്ട്. ഇപ്പോൾ 500 പേരെ നിയമിക്കാൻ സർക്കാർ തീരുമാനിച്ചെന്നറിഞ്ഞു. എന്നിക്കൊരു റിക്വസ്റ്റുണ്ട്, നമ്മുടെ വനംവകുപ്പിന്റെ വാച്ചർമാരായി ജോലി ചെയ്യുന്ന ആദിവാസികൾ, 20 കൊല്ലം ഗസ്റ്റ് ഹൗസുകളിലെ പാചകക്കാരായും മറ്റും ജോലി ചെയ്യുന്ന ആദിവാസി വിഭാഗത്തിൽപ്പെട്ട ആളുകൾ, 20-25 വർഷം പിന്നിട്ട പാവങ്ങളുണ്ട്. അവർക്ക് പെൻഷൻ പ്രായമാകാറായി. അവരെക്കൂടി ഇക്കൂട്ടത്തിൽ സ്ഥിരപ്പെടുത്തണം. മന്ത്രി പല സ്ഥലത്തും പോകുമ്പോൾ കാണുന്നുണ്ട്. അവരെക്കൂടിയൊന്ന് സ്ഥിരപ്പെടുത്തിക്കൊടുക്കണം. അവരുടെ കാര്യം വലിയ കഷ്ടമാണ്. പെൻഷനാകാൻ ഇനി രണ്ടോമൂന്നോ വർഷമുണ്ട്. എന്നാലും ഇത്രയും വർഷം ഈ ഡിപ്പാർട്ട്മെന്റിനെ സേവിച്ചവരാണ്.

പാൽ ഉൽപ്പാദനത്തിൽ വലിയ വർദ്ധനവുണ്ടായി. കേരളത്തിന് ആവശ്യമായ പാൽ വെളിയിൽനിന്ന് കൊണ്ടുവരുന്നതിന് പകരം 83 ശതമാനം

പാൽ കേരളത്തിൽ ഉൽപ്പാദിപ്പിക്കാൻ കഴിഞ്ഞു എന്ന ഗവൺമെന്റിന്റെ നേട്ടത്തെ ഞാൻ ഈ അവസരത്തിൽ അഭിനന്ദിക്കുകയാണ്. മാത്രമല്ല, മിൽമയുടെ പ്രവർത്തനങ്ങൾ ശക്തമാക്കണം. മിൽമ കർഷകരിൽനിന്ന് പാൽ ശേഖരിക്കുന്നു. ലാഭത്തിന്റെ ഒരു വിഹിതം അവർക്ക് കൊടുക്കുന്നു എന്നതിനപ്പുറത്തേയ്ക്ക് അമൂൽ ഒക്കെ ചെയ്യുന്നതുപോലെ മിൽമ പോലുള്ള സ്ഥാപനങ്ങൾ ഉൽപ്പാദിപ്പിക്കുന്ന വസ്തുക്കൾ വിദേശ രാജ്യങ്ങളിലേയ്ക്ക് കയറ്റുമതി ചെയ്യുന്നതിന് ബഹുമാനപ്പെട്ട മന്ത്രി മുൻകൈ എടുക്കണം. എന്റെ അറിവ് ശരിയാണെങ്കിൽ താഴെത്തട്ടിലെ ഉദ്യോഗസ്ഥർക്ക് ഇത് വിദേശത്തേയ്ക്ക് കയറ്റി അയക്കാൻ ഒരു താൽപര്യവുമില്ല. അതുകൊണ്ട് മന്ത്രി നേരിട്ട് ഇടപെട്ട് പരമാവധി മിൽമയുടെ ഉൽപ്പന്നങ്ങൾ വിദേശത്തേയ്ക്ക് അയയ്ക്കുന്നതിനുള്ള നടപടികൾ സ്വീകരിക്കണം. മലയാളികളുള്ള എല്ലാ സ്ഥലത്തും കേരളം കണികണ്ടുണരുന്ന നന്മയാണ് മിൽമ. അതിനുവേണ്ടി ആളുകൾ കാത്തിരിക്കുകയാണ്. പക്ഷേ അത് ലഭ്യമാക്കാനുള്ള നടപടി ഗവൺമെന്റിന്റെ ഭാഗത്തുനിന്നും ഉണ്ടാകണം. മിൽമയ്ക്ക് വിദേശനാണ്യം നേടിയെടുത്തുകൊണ്ട് അതിന്റെ ഗുണം കേരളത്തിലെ ക്ഷീരകർഷകർക്ക് നൽകുന്ന തരത്തിലേയ്ക്ക് ചില പരിഷ്കാരങ്ങൾ കൊണ്ടുവരണമെന്ന് മന്ത്രിയോട് അഭ്യർത്ഥിക്കുകയാണ്.

എനിക്ക് ഇത്രയും സമയം തന്നതിന് ബഹുമാനപ്പെട്ട ചെയറിനോട് നന്ദി പറഞ്ഞുകൊണ്ട് ഈ ധനാഭ്യർത്ഥനകളെ അതിശക്തമായി ഞാൻ പിന്തുണയ്ക്കുന്നു.

ശ്രീ. പി. ജെ. ജോസഫ്: സർ, ലൈവ്സ്റ്റോക്കും, മൃഗസംരക്ഷണവും നമ്മുടെ സമ്പദ്ഘടനയിലെ മുഖ്യഘടകമാണ്. ജവഹർലാൽ നെഹ്റു ഒരിക്കൽ കൃഷി ഒരു വണ്ടിയുടെ ഒരു ചക്രമാണെങ്കിൽ, ഒരു ചക്രം മൃഗസംരക്ഷണമാണെങ്കിൽ മാത്രമേ വണ്ടി മുന്നോട്ട് പോകുകയുള്ളൂ എന്ന് പറഞ്ഞു. മൃഗസംരക്ഷണം കൃഷിയുമായി അഭേദ്യമായി ബന്ധപ്പെട്ടിരിക്കുന്നു. അതിൽ ഏറ്റവും പ്രധാനപ്പെട്ട ഒന്നാണ്, പാൽ ഉൽപ്പാദനം. ഇന്ത്യ ലോകത്തിൽ ഏറ്റവും കൂടുതൽ പാൽ ഉല്പാദിപ്പിക്കുന്ന രാജ്യമാണ്. പക്ഷെ per capita consumption ആളോഹരി ഉപഭോഗം നോക്കുമ്പോൾ ആൾ ഇന്ത്യ ആവരേജ്, 375 ഗ്രാം ആണ് per day. ഏറ്റവും കൂടുതൽ highest per capita consumption പഞ്ചാബിലാണ് 1120 ഗ്രാം. ഇത് 2017-18-ലെ കണക്കാണ്. കേരളത്തിലെ പ്രതിശീർഷ വിനിയോഗം 192 ഗ്രാം, അത് ഈ കഴിഞ്ഞ വർഷം വീണ്ടും കുറഞ്ഞിരിക്കുന്നു. അതിനുമുൻപ് 200 ഗ്രാം ഉണ്ടായിരുന്നു. പാൽ ഒരു സമ്പൂർണ്ണ ആഹാരമാണെന്ന് പറയുന്നു, പക്ഷെ പാലിന്റെ കൺസംപ്ഷൻ,

പ്രതിശീർഷ ഉപഭോഗം, ആൾ ഇന്ത്യയിൽ 375 ആയിരിക്കുമ്പോൾ കേരളത്തിൽ 192 ആണ്. കേരളം പോഷകാഹാരക്കുറവുള്ള സംസ്ഥാനമാണ്. ഇവിടത്തെ പല രോഗങ്ങൾക്കും കാരണം മാൽനുടീഷ്യനാണ്. തീരപ്രദേശങ്ങളിലും അതുപോലെ ട്രൈബൽ മേഖലയിലുമെല്ലാം വളരെക്കുറവാണ്. അമ്മിഞ്ഞപാൽ അല്ലാതെ ഒരു ഗ്രാം പാൽ പോലും കുടിച്ചിട്ടില്ലാത്ത എത്രയോ ആളുകൾ ഈ കേരളത്തിൽ ഉണ്ട്. എന്റെയൊരു അനുഭവം ഞാൻ പഠിച്ച ഗവൺമെന്റ് സ്കൂളിൽ, എനിക്ക് പശുവളർത്തൽ ഉള്ളതുകൊണ്ട് ഞാൻ പാൽ സ്കൂളിൽ കൊടുക്കാൻ തീരുമാനിച്ചു. പാൽ കൊടുത്തിട്ട് കുട്ടികൾ കുടിക്കുന്നില്ല, അവർ പാൽ ഒരിക്കലും കുടിച്ചിട്ടില്ല. എന്റെ ഭാര്യ പറഞ്ഞു നമുക്ക് സേമിയ പായസമുണ്ടാക്കി കൊടുക്കാം എന്ന്. അത് കൊടുത്തപ്പോൾ അവരും അധ്യാപകരും കുടിച്ചു. കാരണം പാൽ കുടിച്ചിട്ടേയില്ല, ഞാൻ പത്തുകൊല്ലമായി മുടങ്ങാതെ കൊടുക്കുന്നുണ്ട്. പത്ത് ലിറ്റർ കൊടുത്തുകൊണ്ടിരുന്നത് ഇപ്പോൾ കുട്ടികൾ കുറഞ്ഞതുകൊണ്ട് ഇത്തവണ അഞ്ച് ലിറ്റർ മതിയെന്ന് പറഞ്ഞു. പക്ഷെ ആ പാൽ കുടിച്ചു കഴിഞ്ഞപ്പോൾ തളർന്നിരുന്ന കുട്ടികൾ ഓടാനും ചാടാനും തുടങ്ങി. അപ്പോൾ മാൽനുടീഷ്യൻ എന്തുമാത്രമുണ്ടെന്ന് നമുക്ക് മനസ്സിലാക്കാം. ഗവൺമെന്റ്

സൂര്യകളിൽ ഒരു ഗ്ലാസ് പാൽ കൊടുക്കണം. ഞാൻ നായനാർ ഗവൺമെന്റിന്റെ കാലത്ത് തിരുവനന്തപുരത്തിന്റെ തീരപ്രദേശം ഒരു കൊല്ലം മുഴുവൻ ഹ്രീയായി പാൽ കൊടുത്തു, അത് വലിയ മാറ്റമുണ്ടാക്കി. എന്റെ അഭിപ്രായം കേരളത്തിലെ മുഴുവൻ സൂര്യകളിലും, പ്രത്യേകിച്ച് ഗവൺമെന്റ് സൂര്യകളിൽ, പ്രൈമറി സൂര്യകളിൽ രാവിലെയോ, ദിവസത്തിൽ ഏതെങ്കിലും സമയത്ത് ഹ്രീയായി പാൽ കൊടുക്കണം. സ്കൂൾ വിട്ട് പോകുന്ന സമയത്താണ് ഞാൻ അവിടെ കൊടുക്കുന്നത്, കാരണം അത് കുടിച്ചിട്ടേ കുട്ടികൾ പോകുകയുള്ളൂ. ഇത്ര പ്രധാനപ്പെട്ട ഈ മേഖലയിൽ, പശുവളർത്തൽ വളരെ ഭീഷണിയിലാണ്, പശുവിന്റെ എണ്ണം കുറഞ്ഞുകൊണ്ടിരിക്കുന്നു. പശുക്കളുടെ ഉൽപ്പാദനക്ഷമത, അൽപം കൂടിയിട്ടുണ്ട് അതുകൊണ്ട് ടോട്ടൽ പ്രൊഡക്ഷൻ കുറഞ്ഞില്ല. ആവറേജ് മിൽക്ക് ഉൽപ്പാദനം കേരളത്തിൽ എത്രയാണ്? ഒരു ദിവസം ഏഴ് ലിറ്റർ, എട്ട് ലിറ്റർ. അതുമതിയോ, 20 ലിറ്റർ പാലേങ്കിലും ഇല്ലെങ്കിൽ ലാഭകരമായി പോകുകയില്ലെന്ന് എന്റെ അനുഭവത്തിൽ നിന്നു പറയുകയാണ്. രാവിലെ 12 ലിറ്ററും, വൈകിട്ട് 8 ലിറ്ററും സാധാരണ സ്ഥിതിക്ക് കിട്ടും. അത് ഉണ്ടാകണമെങ്കിൽ അത്യുൽപ്പാദനശേഷിയുള്ള കാളകൾ ഉണ്ടാകണം. മൂന്നാറിൽ കുറേ ഡെവലപ്പ് ചെയ്തിട്ടുണ്ട്. അടുത്ത കാലത്ത് കുറച്ച് കൂടിയിട്ടുണ്ട്,

അത് ഇനിയും വർദ്ധിക്കണം. ഇന്നിപ്പോൾ എന്തിനാണ് ഹോസ്റ്റെയിൻ ഫ്രീഷ്യൻ തുടങ്ങിയ വിദേശ ജെനസുകൾ. ഇന്ത്യയിലെ ആദ്യ പഞ്ചവൽസര പദ്ധതിയിൽ സിന്ധി പശുക്കളാണ്, 'കാട്ടുമരങ്ങളിൽ കരിവീട്ടിയാണു നീ, വീട്ടുമൃഗങ്ങളിൽ സിന്ധി പശു' അത് അത്രമാത്രമായിരുന്നു. ഒരു സിന്ധി പശുവിന് അന്ന് ഒരു ദിവസം 20 ലിറ്റർ പാൽ കിട്ടുമായിരുന്നു. ഗീർ പശുക്കളുണ്ട്, രാജ്ഘോട്ട് ഫാമെന്നു പറയും, ആ ഫാമിൽ 300 പശുക്കളുണ്ട്, ആവരേജ് 20 ലിറ്റർ പാൽ ഒരു ദിവസം കിട്ടും, അതിന് യാതൊരു അസുഖവുമില്ല. ഇന്ത്യയിൽ പ്രധാനപ്പെട്ട നാല് ഇനങ്ങളുണ്ട്, ഗീർ, രാജസ്ഥാനിലെ താർപാർക്കർ, സഹിവാൾ, ഷീൻഡെൽ. അത്തരം പശുക്കൾ കേരളത്തിൽ വന്നാൽ.... ഇപ്പോൾ ഒരു ക്രോസ് ബ്രീഡ് സിന്ധി പശുവിൽ നിന്ന് ഒരു ദിവസം 30 ലിറ്റർ പാൽ കിട്ടും. തീറ്റപ്പുല്ലും, പൈനാപ്പിൾ കൃഷിയുമുള്ള സ്ഥലത്ത് അതിന്റെ ഇല അരിഞ്ഞുകൊടുത്താൽ മതി. ഞാൻ ഒരു കാര്യം പറയാം, എനിക്ക് പശു വളർത്തൽ ഉള്ളതുകൊണ്ടും, ശരിക്ക് ശ്രദ്ധിക്കുന്നതുകൊണ്ടും ഒരു ദിവസം എല്ലാ ചെലവും കഴിഞ്ഞ് 4500 രൂപ കിട്ടുന്നുണ്ട്. അതിന് ശരിയായ കാരണം എല്ലാം 20 ലിറ്റർ കറവയുള്ള പശുക്കളാണ്. ഈയിടെ എനിക്ക് ഒരു താർപാർക്കർ പശുകിട്ടി, എന്റെയൊരു

കൊച്ചുറാണി പ്രസവിച്ചു, കഴിഞ്ഞ പ്രസവത്തിന് 10 ലിറ്റർ ഉണ്ടായിരുന്നതാണ് നോക്കിയപ്പോൾ ഒൻപതേയുള്ളൂ. ഞാൻ രാവിലെ 4 മണിക്ക് എഴുന്നേറ്റ് പശുതൊഴുത്തിൽ പോകും, കൊച്ചുറാണിയിൽ 12 ലിറ്റർ കിട്ടേണ്ടതാണ്. തീറ്റയൊക്കെ മാറ്റി നോക്കിയപ്പോൾ ആ 9 ലിറ്റർ 10, 11, 12, 13 തുടങ്ങി 15 ലിറ്റർ പാലായി, നമ്മൾ ശ്രദ്ധിച്ചാൽ കിട്ടും. അങ്ങനെ ശ്രദ്ധിക്കുന്നതുകൊണ്ടാണ് ആദായം ലഭിക്കുന്നത്. ഇപ്പോൾ വന്നിരിക്കുന്ന ഏറ്റവും വലിയ പ്രതിഭാസം, അമേരിക്കയിൽ നിന്നും വന്ന ഒരു ചെറുപ്പക്കാരനുമായി സംസാരിച്ചു. a2 Milk-ന് അമേരിക്കയിൽ ഭയങ്കര ഡിമാന്റാണ്. വാശനട്ട് കമ്പനിയാണ് ഈ പാൽ മാർക്കറ്റിൽ ഇറക്കിയിരിക്കുന്നത്. a2 Milk എന്നുപറഞ്ഞാൽ ഏഷ്യൻ ആഫ്രിക്കൻ രാജ്യങ്ങളിൽ നിന്നുള്ള മിൽക്കാണ്. അലർജിയുള്ള ആളുകൾ, ഡൈജസ്റ്റീവ് പ്രോബ്ബുമുള്ളവർ, ഇവർക്കൊന്നും a2 Milk കഴിച്ചാൽ കുഴപ്പമില്ല. ഇപ്പോൾ ഇവിടെനിന്നും എക്സ്പോർട്ടുണ്ട്, 80% വില കൂടുതലാണ്. നമ്മുടെ പാൽ എക്സ്പോർട്ട് ചെയ്യാൽ ഇരട്ടി വില കിട്ടും. കേരളത്തിൽ a2 Milk വർദ്ധിപ്പിക്കാൻ എന്തുചെയ്യണം. ഇതിന് വിദേശ ജെനസുകൾ ഒന്നും വേണ്ട, ഇന്ത്യൻ ബ്രീഡ് മതി. ഗീർ, സഹിവാൾ, താർപാർക്കർ, സിന്ധ് എന്നീ

പശുക്കൾ മതി. നമ്മുടെ വെച്ചൂർ പശുവിന് പാലില്ല. ഇപ്പോൾ വെച്ചൂർ പശുതന്നെയില്ല. വെച്ചൂർ ഇനത്തിലെ മൃഗങ്ങളെയെല്ലാം കടത്തിക്കൊണ്ടുപോയി.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, ഇന്തോ-സുഗിസ് പ്രോജക്ട്.....

മി. ചെയർമാൻ: പ്ലീസ്.. ബഹുമാനപ്പെട്ട കൃഷി വകുപ്പുമന്ത്രി..പ്ലീസ്..

ശ്രീ. പി. ജെ. ജോസഫ്: സർ, ഞാൻ പറഞ്ഞുവന്നത്, ഇത്തരം പശുക്കളെകിട്ടിയാൽ

മി. ചെയർമാൻ: പ്ലീസ്.. മൂന്ന് മിനുട്ട് അധികമായി.

കൃഷി വകുപ്പുമന്ത്രി (ശ്രീ. വി.എസ്. സുനിൽ കുമാർ): സർ, ധവള വിപ്ലവത്തിന്റെ ഭാഗമായാണ് നമ്മൾ ഇന്ത്യൻ ബ്രീഡുകളെ മുഴുവൻ വരിയുടച്ച് അവസാനിപ്പിച്ചത്. കേരളത്തിലുണ്ടായിരുന്ന നാടൻ ബ്രീഡുകളിൽ 97 ശതമാനവും അവസാനിച്ചു. ആൾ ഇന്ത്യാ ലെവലിൽ ധവള വിപ്ലവം നടന്നെങ്കിലും നാടൻ ബ്രീഡുകളെ കർഷകരാണ് സംരക്ഷിച്ചത്. ഇപ്പോഴാണ് നമ്മൾ a2 Milk-ലേക്ക് വന്നിരിക്കുന്നത്. കേരളത്തിലെ നമ്മുടെ കെ.എൽ.ഡി. ബോർഡാണെങ്കിലും വെറ്റിനറി യൂണിവേഴ്സിറ്റിയാണെങ്കിലും നയപരമായ ഒരു ചെയിഞ്ച് വരുത്തിയാൽ മാത്രമേ നമുക്ക് നാടൻ ബ്രീഡുകളെ പ്രൊമോട്ട്

ചെയ്യാൻ സാധിക്കൂ എന്നതിനെക്കുറിച്ച് അങ്ങയുടെ അഭിപ്രായം എന്താണ്?

ശ്രീ. പി. ജെ. ജോസഫ്: സർ, എന്റെ ചെറുപ്പത്തിൽ വെച്ചുർ പശുക്കൾ ഉണ്ടായിരുന്നതായി ഓർമ്മയുണ്ട്. എന്റെ ഫാദറിന്റെ സിസ്റ്ററിന്റെ വീട്ടിലേയ്ക്ക് ആദ്യ പ്രസവം കഴിയുമ്പോൾ ഒരു പശുവിനെ കൊടുത്തിരുന്നു, അത് വെച്ചുർ പശുവായിരുന്നു. അഞ്ചിടങ്ങഴി പാൽ എന്നുപറഞ്ഞാൽ അഞ്ചുലിറ്റർ പാൽ രാവിലെ എന്നതായിരുന്നു വെച്ചുർ പശു. ഇപ്പോൾ ഒരു വെച്ചുർ പശുവുമില്ല. ഞാൻ അവസാനിപ്പിക്കുകയാണ്, ചങ്ങമ്പുഴ പറഞ്ഞതുപോലെ, 'എല്ലാമുണ്ട്, കവിത മാത്രമില്ല' എന്നുപറഞ്ഞതുപോലെ വെച്ചുർ പശുവിന് പാൽ മാത്രമില്ല. അതെന്നാണെന്നുവെച്ചാൽ അത് വെച്ചുർ പശുവേയല്ല. ഞാൻ കൃത്യമായിട്ടാണ് പറയുന്നത്. നമ്മുടെ ഇന്ത്യൻ ബ്രീഡിനാണ് ഡിമാന്റുള്ളത്. നോർത്ത് ഇന്ത്യയിലെ ബ്രീഡിനെ ഇപ്പോൾ പാലുള്ളൂ. ആ നാല് ബ്രീഡ് ഉണ്ടെങ്കിൽ, ഇന്ത്യയിലെ ആദ്യത്തെ പഞ്ചവത്സര പദ്ധതിയിൽ ഉൾപ്പെട്ടത് സിന്ധ് ആയിരുന്നു, പിന്നീടാണ് മാറിയത്. അവിടെ രാജ്ഘോട്ട് ഒരു ഫാമുണ്ട്. ആവരേജ് 20 ലിറ്റർ പാലാണ്. ഇവിടെ കേരളത്തിൽ അത് കിട്ടുന്നില്ലല്ലോ. ഈ പോയിന്റ് പറഞ്ഞ് അവസാനിപ്പിച്ചോട്ടെ.

ജലവിഭവ വകുപ്പുമന്ത്രി (ശ്രീ. കെ. കൃഷ്ണൻകുട്ടി): സർ, ഞാനൊരു

കൃഷിക്കാരനല്ലേ...

മി. ചെയർമാൻ: ബഹുമാനപ്പെട്ട ജലവിഭവ വകുപ്പുമന്ത്രി.... സമയം...

ശ്രീ. കെ. കൃഷ്ണൻകുട്ടി: സർ, ഇപ്പോൾ ഏറ്റവും നല്ലതായി പറഞ്ഞിരിക്കുന്നത് സഹിവാളാണ്. അതേക്കുറിച്ച് അങ്ങയുടെ അഭിപ്രായം എന്താണ്?

ശ്രീ. പി. ജെ. ജോസഫ്: സർ, എല്ലാം നല്ലതാണ്, ഗീർ, സഹിവാൾ, താർപാർക്കർ, സിന്ധ് ഈ നാലിനങ്ങളിൽ നിന്നും 20 ലിറ്റർ പാൽ കിട്ടും. ഇവിടെയുള്ള ബ്രീഡിന് കിട്ടുന്നില്ല. അതുകൊണ്ട് അവ നമ്മുടെ ഫാമുകളിലേക്ക് വരണം. ആ ബുള്ളുകളെ കൊണ്ടുവരണം.

മി. ചെയർമാൻ: പ്ലീസ്... പ്ലീസ്..

ശ്രീ. പി. ജെ. ജോസഫ്: സർ, ഞാൻ ഈ പോയിന്റ് ഒന്നവസാനിപ്പിച്ചോട്ടേ, ഒരു പോയിന്റേ പറയുന്നള്ളൂ.... കേരളത്തിലേക്ക് ആ ബുള്ളുകളെ കൊണ്ടുവരണം.

മി. ചെയർമാൻ: പ്ലീസ്.. അങ്ങേയ്ക്ക് 6 മിനുട്ടാണുള്ളത്, 6 മിനിട്ടു

കൂടിക്കഴിഞ്ഞു.

ശ്രീ. പി. ജെ. ജോസഫ്: സർ, മിനുട്ടിന് ഒരു പ്രാധാന്യവുമില്ല, രണ്ട്

മിനുട്ടുകൂടി വേണം. ഈ പോയിന്റോടുകൂടി അവസാനിപ്പിക്കാം. ഇതുവന്നാൽ അസുഖമില്ല. ഡോക്ടറേയും ആവശ്യമില്ല. നിങ്ങൾക്ക് വന്നുകഴിഞ്ഞാൽ താർപാർക്കർ പശുവിനെ കാണാം. എത്ര സൗന്ദര്യമുള്ള പശുവാണ്, നല്ല ആരോഗ്യവുമുണ്ട്. ഇപ്പോൾ 12 ലിറ്റർ പാൽ രാവിലെയും 8 ലിറ്റർ വൈകിട്ടും കിട്ടിക്കൊണ്ടിരിക്കുകയാണ്. ഒരസുഖവുമുണ്ടാകില്ല, റെസിസ്റ്റന്റാണ്. ഇവിടെയെല്ലാം കുളമ്പ് രോഗം ഉണ്ട്, കുളമ്പ് തേയുക എന്ന അസുഖം ഉണ്ടാകില്ല. അതുകൊണ്ട് നമുക്ക് ഈ പോളിസി മാറ്റണം, ഇന്ത്യൻ ബ്രീഡ് മതി. ഇതു മുഴുവൻ കയറ്റുമതിയുമാകും. വിദേശത്തേക്ക് ഇറട്ടിവിലയ്ക്ക് കയറ്റുമതി ചെയ്യാം. a2 Milk-ന്റെ കയറ്റുമതി വാശ്നട്ട് കമ്പനി തുടങ്ങിയിരിക്കുകയാണ്. അതുകൊണ്ട് ഇതിൽ മാറ്റം വന്നാൽ കേരളത്തിലെ പാലുത്പാദനം ഇരട്ടിയാകും, വരുമാനം ഇരട്ടിയാകും, സാധാരണക്കാർക്കും പാവപ്പെട്ടവർക്കും ഗുണകരമാകും.

ഡോ. എം. കെ. മൂനീർ: സർ, ആധികാരികമായ ഒരു ക്ലാസാണ് ശ്രീ.

പി. ജെ. ജോസഫ് ഇവിടെ നൽകിയത്. ഭരണ-പ്രതിപക്ഷ ഭേദമില്ലാതെ അദ്ദേഹത്തെ അഭിനന്ദിക്കേണ്ടതാണ്.

മി. ചെയർമാൻ: സഭ ഒന്നടങ്കം അദ്ദേഹത്തെ അഭിനന്ദിക്കുന്നു.

ശ്രീ. കെ. ബി. ഗണേഷ് കുമാർ: സർ, സഭയിലെ ചർച്ചകളിൽ അദ്ദേഹം പറഞ്ഞ കാര്യം വളരെ സീരിയസായി എടുക്കേണ്ടതാണ്. പ്രമേയത്തെ എതിർക്കുന്നോ, അനുകൂലിക്കുന്നോ എന്നതല്ല പ്രശ്നം, അറിവുള്ള ആൾ എന്നനിലയിൽ ഈ വിഷയത്തിൽ അദ്ദേഹം തന്ന ഒരു ക്ലാസ്, ഡിസ്കഷനിൽ മന്ത്രിമാർ അടക്കം ഇടപെട്ട് സംസാരിച്ചു. ചോദ്യങ്ങൾക്ക് ഉത്തരം അദ്ദേഹം പറഞ്ഞു. ഇതാരു ഹെൽത്തി ഡിസ്കഷൻ ആയിരുന്നു. അസംബ്ലിയിൽ ഇതുപോലുള്ള ചർച്ചകൾ ഉണ്ടാകണമെന്നാണ് എന്റെ അഭിപ്രായം.

മി. ചെയർമാൻ: അതുകൊണ്ടാണ് ഇത്രയും സമയം അനുവദിച്ചത്. ശ്രീ. സി. കെ. ഹരീന്ദ്രൻ.....

ശ്രീ. എ. പ്രദീപ്കുമാർ: സർ, അദ്ദേഹത്തിന്റെ ഫാം ഞാൻ ടി. വി.-യിൽ കണ്ടിട്ടുണ്ട്. ഈ സഭയിൽ കാണാൻ താത്പര്യമുള്ളയാളുകൾക്ക് അതിനുള്ള സൗകര്യം ഉണ്ടാക്കിത്തരണം.

മി. ചെയർമാൻ: ശരി, അതുണ്ടാക്കാം.

ശ്രീ. സി. കെ. ഹരീന്ദ്രൻ: സർ, 2019-20 സാമ്പത്തിക വർഷത്തേയ്ക്കുള്ള ബഡ്ജറ്റിലെ ഭക്ഷ്യം, മൃഗസംരക്ഷണം, ഡയറി, വനം എന്നീ ധനാഭ്യർത്ഥനകളെ ഞാൻ പിന്തുണയ്ക്കുകയാണ്. നമ്മുടെ നാടിന്റെ

സാമൂഹികവും സാമ്പത്തികവുമായ വികസനത്തിന് മൃഗസംരക്ഷണവും ക്ഷീരവികസനവും ഒരു പ്രധാനപ്പെട്ട പങ്ക് വഹിച്ചുവരുന്നുണ്ട്. കോടിക്കണക്കിന് ജനങ്ങൾക്ക് ചെലവുകുറഞ്ഞതും പോഷകം നിറഞ്ഞതുമായ ഭക്ഷണം നൽകുന്നതിനുപുറമേ ഗ്രാമീണ കുടുംബങ്ങൾക്ക് പ്രത്യേകിച്ച് തൊഴിലാളികൾ, ചെറുകിട കർഷകർ, സ്ത്രീകൾ എന്നിവർക്ക് അനുബന്ധ കുടുംബവരുമാനത്തിനും ലാഭകരമായ തൊഴിലവസരങ്ങൾ സൃഷ്ടിക്കുന്നതിനും ഈ മേഖല ഉപകരിച്ചുവരികയാണ്. മൃഗസംരക്ഷണവും കാർഷിക മേഖലയും പരസ്പരം ബന്ധപ്പെട്ടതാണ്. ഭക്ഷ്യസുരക്ഷയ്ക്ക് ഇത് അത്യാവശ്യ ഘടകവുമാണ്. കന്നുകാലി വളർത്തൽ കേരളത്തിലെ കർഷകരുടെ ജീവിതമാർഗ്ഗമാണ്. നമ്മുടെ രാജ്യത്തിന്റെ സമ്പദ്‌വ്യവസ്ഥയിൽ കാർഷികമേഖലയിലെ പ്രധാനപ്പെട്ട ഉപമേഖലയാണ് കന്നുകാലി വളർത്തൽ. ദേശീയതലത്തിൽ കാർഷിക മേഖലയുടെ മൊത്തം മൂല്യത്തിന്റെ 26.2 ശതമാനമാണ് ഈ മേഖലയിൽനിന്നും ലഭിക്കുന്നത്. രാജ്യത്തെ മൊത്തം ആഭ്യന്തര മൂല്യവർദ്ധനയിൽ കൃഷിയുടെ പങ്ക് കുറഞ്ഞുകൊണ്ടിരിക്കുന്ന ഒരു സന്ദർഭം കൂടിയാണിത്. കേരളത്തിലെ കന്നുകാലി വളർത്തൽ മേഖല സംസ്ഥാനത്തിന്റെ ഗ്രാമീണ സമ്പദ് വ്യവസ്ഥയിൽ വേഗത്തിൽ വളർന്നുവരുന്ന ഒന്നാണ്.

കേരളത്തിൽ കൃഷിയിൽ നിന്നുള്ള മൊത്തം ആഭ്യന്തര മൂല്യവർദ്ധനയിൽ കന്നുകാലി വളർത്തലിന്റെ പങ്ക് 28 ശതമാനമാണ്. ദേശീയ നിരക്കിനേക്കാൾ ഇളകൂടുതലാണ്. ഇന്ത്യയിൽ 2007-ൽ 53 കോടി കന്നുകാലികൾ ഉണ്ടായിരുന്നുവെന്നാണ് കണക്ക്. ഇത് 51 കോടിയായി കുറഞ്ഞുവെന്ന് പുതിയ കണക്കുകൾ വ്യക്തമാക്കുന്നു. കേരളത്തിലും ഇതിന്റെ ഭാഗമായി കുറവുണ്ടായി. 2012-ൽ 27.35 ലക്ഷം കന്നുകാലികളാണ് ഇവിടെയുള്ളത്. നമ്മെ നടുക്കിയ പ്രളയകാലത്ത് നഷ്ടപ്പെട്ട കന്നുകാലികളുടെ കണക്കുകൾ നോക്കുമ്പോൾ ഇതിലും കുറവുണ്ട്. എന്നാൽ പൗൾടികളുടെ എണ്ണം 242.82 ലക്ഷമാണ്. ദേശീയ ശരാശരിയേക്കാൾ കൂടുതലാണിത്. ഇന്ത്യയിൽ നമ്മുടെ സംസ്ഥാനം ഇക്കാര്യത്തിൽ എട്ടാം സ്ഥാനത്താണ്. കേരളത്തിലെ മൊത്തം ഗ്രാമീണകുടുംബങ്ങളുടെ 2.4 ശതമാനം വരുമാനത്തിന്റെ മുഖ്യഭാഗം കന്നുകാലി വളർത്തൽ മേഖലയിലെ സ്വയംതൊഴിലിൽനിന്നും സംഭരിക്കുന്നുണ്ട്. ദേശീയ ശരാശരിയേക്കാൾ ഇത് കൂടുതലാണ്. പാൽ, ഇറച്ചി, മുട്ട എന്നിവയുടെ ഉത്പാദനത്തിൽ നേരിയ വർദ്ധനവ് നമ്മുടെ സംസ്ഥാനത്ത് ഉണ്ടായിട്ടുണ്ട്. ലോകത്തിലെ ഏറ്റവും വലിയ പാലുത്പാദക രാജ്യമാണ് ഇന്ത്യ. പാലുത്പാദനത്തിൽ സംസ്ഥാനങ്ങൾക്കിടയിൽ 16-ാം സ്ഥാനത്തായിരുന്നു

കേരളത്തിന്റെ സ്ഥാനമെങ്കിൽ കഴിഞ്ഞ രണ്ടുമൂന്ന് വർഷങ്ങൾകൊണ്ട് 14-ാം സ്ഥാനത്തേയ്ക്ക് ഉയർന്നുവെന്നത് അഭിമാനകരമായ നേട്ടമാണ്. 2017-18-ൽ കേരളം ഉത്പാദിപ്പിച്ചത് 25.20 ലക്ഷം മെട്രിക് ടൺ പാൽ ആയിരുന്നുവെങ്കിൽ ഇന്നത് 26 ലക്ഷം മെട്രിക് ടൺ ആയി വർദ്ധിച്ചു. 94 ശതമാനം പാലും ഉത്പാദിപ്പിക്കുന്നത് സങ്കരയിനം പശുക്കളിൽ നിന്നാണ്. നാടൻ പശുക്കളിൽ നിന്നും ലഭിക്കുന്നത് വളരെ തുച്ഛമായ പാലാണ്. കേരളം ഈ കാലയളവിൽ മുട്ട ഉൽപ്പാദന രംഗത്തും ഗണ്യമായ നേട്ടം കൈവരിച്ചിട്ടുണ്ട്. 2015-16-ൽ 234.8 കോടി മുട്ട ഉൽപ്പാദിപ്പിച്ചിരുന്നത് ഇപ്പോൾ 244.37 കോടിയായി ഉയർന്നു. ദേശീയതലത്തിൽ മുട്ട ഉൽപ്പാദനത്തിൽ കേരളത്തിന് പത്താം സ്ഥാനമാണ്. കേരളത്തിലെ മുട്ട ഉൽപ്പാദനത്തിൽ 99 ശതമാനവും വീട്ടുവളപ്പുകളിൽ വളർത്തുന്ന കോഴികളിൽ നിന്നാണ് ലഭിക്കുന്നത്. അതിനെ കൂടുതൽ പ്രോത്സാഹിപ്പിക്കാനുള്ള നടപടികൾ ഗവൺമെന്റ് സ്വീകരിച്ചുവരുന്നു എന്നത് ശ്ലാഘനീയമാണ്. സ്കൂൾ തലങ്ങളിൽ 'കുഞ്ഞുകൈകളിൽ കോഴിക്കുഞ്ഞു', വിധവകൾക്കായി ആവിഷ്കരിച്ച

'ആശ്രയ' എന്നീ പദ്ധതികളിലൂടെ ഗ്രാമീണ മേഖലയിൽ തൊഴിലും വരുമാനവും വർദ്ധിപ്പിക്കാനാകുമെന്ന് കരുതുന്നു. കർഷകർക്ക് പാലിന് ഉയർന്ന വില നൽകുന്ന സംസ്ഥാനമാണ് കേരളം. ആകർഷകമായ ഇൻസെന്റീവ്, ക്ഷീര കർഷകർക്ക് ബോണസ്, പെൻഷൻ, അവരുടെ കുടുംബത്തിനുള്ള പരിരക്ഷ തുടങ്ങി നിരവധി സഹായ പദ്ധതികൾ കേരളത്തിൽ തദ്ദേശസ്വയംഭരണ സ്ഥാപനങ്ങളുമായി യോജിച്ച് നടപ്പിലാക്കി വരുന്നു. പാലുൽപ്പാദനത്തിൽ ഒന്നാം സ്ഥാനം തിരുവനന്തപുരം ജില്ലയിലെ എന്റെ മണ്ഡലമായ പെരുങ്കടവിള ബ്ലോക്കിനാണ് എന്ന കാര്യം അഭിമാനത്തോടുകൂടി സഭയെ അറിയിക്കുകയാണ്. വിസ്തൃതമായ പഞ്ചായത്തുകളിൽ ഇന്ന് ഒരു വെറ്ററിനറി ആശുപത്രിയാണുള്ളത്. കന്നുകാലികളുടെ അംഗസംഖ്യ പരിശോധിച്ച് ആവശ്യമായ മാറ്റം വരുത്തേണ്ടതായിട്ടുണ്ട്. ചില പഞ്ചായത്തുകളിൽ വെറ്ററിനറി ആശുപത്രികളെ ബൈഫർക്കേറ്റ് ചെയ്ത് പുതിയ ആശുപത്രികൾ കൊണ്ടുവരുന്നതിനുള്ള പരിശ്രമം ഗവൺമെന്റിന്റെ ഭാഗത്തുനിന്നും നടത്തേണ്ടതായിട്ടുണ്ട്. ഇവിടെ സൂചിപ്പിച്ചതുപോലെ, രാത്രികാലങ്ങളിൽ

കന്നുകാലികളുടെ പ്രസവവും മറ്റ് കാര്യങ്ങളും നോക്കാൻ ഡോക്ടർമാരില്ലാത്ത അവസ്ഥയുണ്ട്. അതുകൊണ്ട് രാത്രികാല ചികിത്സയ്ക്കുവശ്യമായ വെറ്ററിനറി ഡോക്ടർമാരെ നിയോഗിക്കാനുള്ള നടപടി സ്വീകരിക്കേണ്ടതായിട്ടുണ്ട്. നമ്മുടെ സംസ്ഥാനത്ത് 105 ബ്ലോക്കുകളിൽ ഈ സൗകര്യം ഉറപ്പാക്കുമെന്ന് ഗവൺമെന്റ് പ്രഖ്യാപിച്ചിട്ടുണ്ട്. അത് വളരെ വേഗം കൊണ്ടുവരുന്നതിനുവേണ്ടിയുള്ള നടപടി സ്വീകരിക്കണമെന്ന് അറിയിക്കുകയാണ്. അതുപോലെ താലൂക്ക് തലങ്ങളിൽ ലാബ് സൗകര്യങ്ങളോടുകൂടിയുള്ള പോളിക്ലിനിക്കുകൾ കൊണ്ടുവരാനുള്ള നടപടിയും ഗവൺമെന്റ് സ്വീകരിക്കേണ്ടതായിട്ടുണ്ട്. കാലാവസ്ഥാ വ്യതിയാനവും ജലസൗരഭ്യവും അനുഭവപ്പെടുന്ന ഈ സാഹചര്യത്തിൽ സാമ്പത്തികവും പാരിസ്ഥിതികവുമായ പ്രതിസന്ധികൾ ലഘൂകരിക്കുന്നതിൽ വനമേഖലയുടെ പങ്ക് വളരെ വലുതാണ്. ജലസുരക്ഷ എന്ന ലക്ഷ്യം കൈവരിക്കാൻ വിവിധ പദ്ധതികൾക്ക് സർക്കാർ രൂപം നൽകിയിട്ടുണ്ട്. വനങ്ങളുടെ സർവ്വേ, അതിർത്തി തിരികൽ, കൈയ്യേറ്റത്തിൽ നിന്നും

സംരക്ഷണം, കാട്ടുതീ നിയന്ത്രണം, മണ്ണ് സംരക്ഷണം, വനങ്ങളിൽ താമസിക്കുന്നവരുടെ സംരക്ഷണം ശക്തിപ്പെടുത്തൽ എന്നിവയാണ് അവ. വനമേഖലയുടെ ഏകീകരണമാണ് വനമേഖലയുടെ പരിപാലനത്തിന് അത്യന്താപേക്ഷിതമായിട്ടുള്ളത്. വനത്തിനുള്ളിൽ ചെക്ക് ഡാമുകളുടെയും കുളങ്ങളുടെയും നിർമ്മാണം, ജലാശയങ്ങളുടെ സംരക്ഷണം എന്നിവ ഉറപ്പുവരുത്തുക എന്നത് നമ്മുടെ പ്രധാനപ്പെട്ട ഉത്തരവാദിത്വമാണ്. വനവിഭവ പരിപാലനത്തിന് ജനപങ്കാളിത്തത്തോടെ ആസൂത്രണം നടത്തുകയും വനങ്ങളെ ആശ്രയിച്ച് ജീവിക്കുന്നവരുടെ ജീവിതമാർഗ്ഗം മെച്ചപ്പെടുത്തുകയും ചെയ്യാൻ നാം മുൻകൈയെടുക്കേണ്ടതായിട്ടുണ്ട്. കേരളത്തിലെ 15 വന്യജീവി സംരക്ഷണ കേന്ദ്രങ്ങളുടെയും അടിസ്ഥാന സൗകര്യ വികസനത്തിനായി സർക്കാർ നടത്തുന്ന പ്രവർത്തനം പ്രശംസ പിടിച്ചുപറ്റിയിട്ടുണ്ട്. വനങ്ങളിലെ പാതകൾ നിർമ്മിക്കുന്നതിലും അവ സഞ്ചാരയോഗ്യമാക്കുന്നതിലും കേന്ദ്ര ഗവൺമെന്റിന്റെ ചില നയങ്ങൾ കീറാമുട്ടിയായി നിൽക്കുകയാണ്. എന്റെ മണ്ഡലത്തിലെ അഞ്ഞൂറിൽപ്പരം വരുന്ന ആദിവാസിക്കുടുംബങ്ങൾക്ക്

യാത്രാസൗകര്യമൊരുക്കാൻ പൊതുമരാമത്ത് വകുപ്പ് അനുമതി നൽകിയ കമ്പിച്ചൽക്കടവ് പാലം നിർമ്മിക്കാനുള്ള പ്രവർത്തനം തടസ്സപ്പെട്ടിരിക്കുകയാണ്. ബഹുമാനപ്പെട്ട മന്ത്രി ഇക്കാര്യത്തിൽ സത്വര ശ്രദ്ധ പതിപ്പിക്കണമെന്ന് അഭ്യർത്ഥിക്കുകയാണ്. തിരുവനന്തപുരം ജില്ലയിൽ ശ്രീ. കെ. എസ്. ശബരീനാഥന്റെ മണ്ഡലമായ അരുവിക്കരയിൽ കാപ്പകാട് ആനവളർത്തൽ കേന്ദ്രമുണ്ട്. ബഹുമാനപ്പെട്ട മുഖ്യമന്ത്രിയുടെയും വനം വകുപ്പുമന്ത്രിയുടെയും പ്രത്യേക താൽപ്പര്യപ്രകാരം അവിടെ 108 കോടി രൂപയുടെ ഒരു പദ്ധതിക്ക് അംഗീകാരം ലഭിക്കുകയും ആദ്യഘട്ടത്തിന്റെ പ്രവർത്തനോദ്ഘാടനം ഈ വരുന്ന 23-ാം തീയതി തീരുമാനിച്ചിരിക്കുകയുമാണ്. നെയ്യാർ ഡാം വികസനവുമായി ബന്ധപ്പെട്ട് 71.9 കോടി രൂപയുടെ ഒരു ബൃഹത്തായ പദ്ധതി ശ്രീ. കെ. എസ്. ശബരീനാഥന്റെ മണ്ഡലത്തിൽ നടക്കുകയാണ്. അദ്ദേഹവും ഞാനും ചേർന്ന് ഒരു വിപുലമായ സ്വാഗതസംഘമെല്ലാം രൂപീകരിച്ച് അതിന്റെ പ്രവർത്തനങ്ങളുമായി മുന്നോട്ട്

പോകുകയാണ്. അൻപത് ആനക്കട്ടികളെ സംരക്ഷിച്ച് വളർത്താനും നാട്ടാനകളെയടക്കം പുനരധിവാസിപ്പിക്കാനുമുള്ള ഒരു പദ്ധതിക്കാണ് രൂപം നൽകിയിട്ടുള്ളത്. ടൂറിസവുമായി ബന്ധപ്പെട്ട് നെയ്യാർഡാം, കള്ളിക്കാട്, കുറ്റിച്ചൽ പഞ്ചായത്തുകളിൽ വലിയ തോതിലുള്ള വികസന സാധ്യതയാണ് ഇതൊരുക്കുന്നത്.

തൃശ്ശൂർ മൃഗശാലയിലെ പക്ഷികളെയും മൃഗങ്ങളെയും പാർപ്പിക്കാനായി വിശാലമായ സ്ഥലമുള്ള പുത്തൂർ വനഭൂമിയിൽ ഒരു സുവോളജിക്കൽ പാർക്കിന്റെ നിർമ്മാണത്തിലേയ്ക്ക് നീങ്ങിയ സർക്കാരിന്റെ പ്രവർത്തനത്തിന് ഏറെ പ്രശംസ പിടിച്ചുപറ്റാൻ കഴിഞ്ഞു. പൊതുവിൽ ജനവാസകേന്ദ്രങ്ങളിൽ ജല റാബി ഇനത്തിൽപ്പെട്ട അക്ഷേഷ്യ മരങ്ങൾ വച്ചുപിടിപ്പിക്കരുതെന്ന സർക്കാർ തീരുമാനം സ്വാഗതാർഹമാണ്. പക്ഷേ, റീപ്ലാന്റ് ചെയ്യുമ്പോൾ മറ്റ് മരങ്ങൾ വച്ചുപിടിപ്പിക്കുകയാണ്. എന്നാൽ അടിക്കാടുകളായി വീണ്ടും പൊടിച്ചുവരുന്ന അക്ഷേഷ്യ മരങ്ങൾ വളർന്നുവരികയാണ്. അത് നീക്കം ചെയ്യാനുള്ള യാതൊരു നടപടിയും ഡിപ്പാർട്ട്മെന്റ് സ്വീകരിക്കുന്നില്ല. ബഹുമാനപ്പെട്ട മന്ത്രി ഇക്കാര്യത്തിൽ ഇടപെടണമെന്ന് അഭ്യർത്ഥിക്കുകയാണ്.

ദേശീയ ഭക്ഷ്യഭദ്രതാ നിയമം, 2003 നടപ്പിലാക്കുന്നതുമായി ബന്ധപ്പെട്ട നിയമത്തിലെ സെക്ഷൻ 28 അനുശാസിക്കുന്ന രീതിയിലുള്ള പ്രവർത്തനം, അവലോകനത്തിന്റെ ഭാഗമായി സോഷ്യൽ ആഡിറ്റിന് വിധേയമാകണമെന്ന് സൂചിപ്പിച്ചിട്ടുണ്ട്. അത് നടപ്പിലാക്കാൻ ഭക്ഷ്യ വകുപ്പ് നടത്തിവരുന്ന പ്രവർത്തനത്തെ അനുമോദിക്കുന്നു. കേന്ദ്രം, നമ്മുടെ സംസ്ഥാനത്ത് എ.എ.വൈ./ബി.പി.എൽ. വിഭാഗത്തിൽ അനുവദിച്ച കുടുംബങ്ങളുടെ എണ്ണം 154.80 ലക്ഷമായി നിജപ്പെടുത്തിയ സ്ഥാനത്ത് 121 ലക്ഷം പേരെക്കൂടി തൽസ്ഥാനത്ത് സർക്കാർ ഉൾപ്പെടുത്തുകയും ലക്ഷ്യാധിഷ്ഠിത റേഷൻ വിതരണത്തിൽ നിന്ന് സാർവ്വത്രിക റേഷൻ വിതരണം എന്ന നയത്തിൽ മുന്നോട്ട് പോകുകയും ചെയ്തു. പൊതുവിതരണം ഫലപ്രദമായതിന്റെ ഫലമായി വിപണിയിലെ വിലക്കയറ്റം പിടിച്ചുനിർത്താൻ കഴിഞ്ഞു. വിപണി ഇടപെടലിനെതിരായി പ്രവർത്തിക്കുന്ന സപ്ലൈകോ വഴി വിൽക്കുന്ന പതിമൂന്നിനും അവശ്യ സാധനങ്ങളുടെ വില അഞ്ച് വർഷക്കാലമായി വർദ്ധിപ്പിക്കില്ലെന്ന വാഗ്ദാനം ഇടതുപക്ഷ ഗവൺമെന്റിന് നിറവേറ്റാൻ കഴിഞ്ഞു.

പദ്ധതി വിഹിതം 51.74 കോടി രൂപയും പദ്ധതിയേതര വിഹിതം 1829 കോടി രൂപയും ബഡ്ജറ്റിൽ വെച്ചിട്ടുണ്ടെന്നറിയുന്നു. മാർക്കറ്റ് ഇന്റർവെൻഷനുവേണ്ടി മാത്രം 150 കോടി രൂപ മാറ്റിവെച്ചിട്ടുണ്ട്. നെല്ല് സംഭരണത്തിന് 525 കോടി രൂപ മാറ്റിവെച്ചിട്ടുണ്ട്. 'വിശപ്പരഹിത കേരളം' പദ്ധതിക്ക് ഒരു കോടി രൂപ മാറ്റിവെച്ചിട്ടുണ്ട്. ഇതിന്റെ പ്രവർത്തനം ആലപ്പുഴ ജില്ലയിൽ ആരംഭിക്കാൻ കഴിഞ്ഞു. എല്ലാ ജില്ലാ കേന്ദ്രങ്ങളിലും ആരംഭിക്കണമെന്ന അഭിപ്രായമാണ് ഇക്കാര്യത്തിലുള്ളത്. റേഷൻ സബ്സിഡിയായി 216 കോടി രൂപയും ട്രാൻസ്പോർട്ടേഷന് 229 കോടി രൂപയുമാണ് അനുവദിച്ചിരിക്കുന്നത്. കേരളത്തിൽ ഇതിനുമുമ്പ് ഒരിക്കലും ഇതുണ്ടായിട്ടില്ല. റേഷൻ വിതരണം സമയത്തുതന്നെ നടത്തുന്നതിനുവേണ്ടി പുതിയ ഗോഡൗണുകൾ ഉണ്ടാകണം. വിശപ്പരഹിത കേരളമെന്ന ആശയം എല്ലാ ജില്ലകളിലും എല്ലാ താലൂക്ക് കേന്ദ്രങ്ങളിലും നടപ്പിലാക്കാനുള്ള നടപടി സ്വീകരിക്കണം. ഭാവിയിൽ ഇതിനായി വിവിധ ഹോട്ടലുകൾ, റസ്റ്റോറന്റുകൾ, സംഘടനകൾ എന്നിവയെ

ഏകോപിപ്പിച്ചുകൊണ്ട് പ്രവർത്തനങ്ങൾക്ക് രൂപം നൽകാൻ നമുക്ക് കഴിയണം. വിജിലൻസിന്റെ കമ്മിറ്റികൾ ഈ രംഗത്ത് സജീവമാകേണ്ടതുണ്ട്.

മി. ചെയർമാൻ: പ്ലീസ് കൺക്ലൂഡ്.....

ശ്രീ. സി. കെ. ഹരീന്ദ്രൻ: സർ, അർഹതപ്പെട്ട ബി.പി.എൽ.

കാർഡുകൾ പലർക്കും കാർഡുകൾ വിഭജിക്കുമ്പോൾ, പല കുടുംബങ്ങൾക്കും എ.പി.എൽ. കാർഡ് ലഭിക്കുന്ന അവസ്ഥയുണ്ട്. പാവപ്പെട്ട കുടുംബങ്ങൾക്ക് ഇത് വലിയ ബുദ്ധിമുട്ടുണ്ടാക്കുന്നുണ്ട്. ഇത് പരിഹരിക്കാൻ ജില്ലാ തലത്തിൽ സമിതികളുണ്ടെങ്കിലും മണ്ഡലാടിസ്ഥാനത്തിൽ ജനകീയ സമിതികൾ രൂപീകരിക്കാനുള്ള നടപടി സ്വീകരിക്കണം. ആ നിലയിൽ ഈ നാല് വകുപ്പുകളുടെയും പ്രവർത്തനം ഇന്ന് കേരളത്തിൽ മാതൃകയായിട്ടുണ്ട്, അതിൽ സജീവമായി ഇടപെടാനും കഴിയുന്നുണ്ട്. നിശ്ചയമായും അതുകൊണ്ടുതന്നെ ഈ ധനാഭ്യർത്ഥനയെ ഞാൻ പിന്തുണയ്ക്കുകയാണ്.

ശ്രീ. ആന്റണി ജോൺ: സർ, ഞാൻ ഈ ധനാഭ്യർത്ഥനകളെ

പിന്തുണയ്ക്കുകയാണ്. വളരെ ജനകീയമായും അഴിമതി വിമുക്തമായും ഈ വകുപ്പുകൾ കഴിഞ്ഞ മൂന്ന് വർഷക്കാലവും കൈകാര്യം ചെയ്ത ബഹുമാന്യരായ മന്ത്രിമാരെയും ഞാൻ അഭിനന്ദിക്കുന്നു. ഇന്നലെ ഈ സഭയിൽ നമ്മൾ പൊതുമാതൃകയ്ക്ക് വകുപ്പിന്റെ ഡിമാന്റുമായി ബന്ധപ്പെട്ട ചർച്ചകളാണ് നടത്തിയത്. അഴിമതിയുടെ കാര്യത്തിൽ ഒരുപാട് റെക്കോർഡുകൾ സൃഷ്ടിച്ച ഗവൺമെന്റായിരുന്നു കഴിഞ്ഞ യു.ഡി.എഫ്. ഗവൺമെന്റ്. എല്ലാ വകുപ്പുകളും അഴിമതിയിൽ മുങ്ങിക്കുളിച്ചിരുന്ന ഒരു ഗവൺമെന്റായിരുന്നു ആ ഗവൺമെന്റ്. അതിൽ ഏറ്റവും വലിയ അഴിമതി നടന്നത് എക്സൈസ് വകുപ്പുമായി ബന്ധപ്പെട്ടുകൊണ്ടാണെന്ന് നമുക്കറിയാം. അത് കേരളം ഏറെ ചർച്ച ചെയ്തതാണ്. അതോടൊപ്പംതന്നെ നിൽക്കുന്നതാണ് പൊതുമാതൃക വകുപ്പും, ഇപ്പോൾ പാലാരിവട്ടം പാലമുൾപ്പെടെ നമ്മൾ സജീവമായി ചർച്ച ചെയ്യുകയാണ്. കഴിഞ്ഞ ഗവൺമെന്റിന്റെ കാലത്ത് ഈ രണ്ട് വകുപ്പിനോടും ചേർന്ന് ഒപ്പത്തിനൊപ്പം നിൽക്കുന്ന അഴിമതിതന്നെയായിരുന്നു ഭക്ഷ്യ വകുപ്പിലും ഉണ്ടായിട്ടുള്ളതെന്നാണ് ആ കാലഘട്ടത്തിൽ വിവിധ

സമയങ്ങളിലായി കേരളത്തിൽ പുറത്തിറങ്ങിയിട്ടുള്ള നിരവധി മാധ്യമങ്ങളിൽ വന്നിട്ടുള്ള അഴിമതി സംബന്ധിച്ച റിപ്പോർട്ടുകളിലൂടെ മനസ്സിലാക്കാൻ കഴിയുന്നത്. അഴിമതി നിറഞ്ഞ അത്തരം വകുപ്പുകളെയെല്ലാം വളരെ ജനോപകാരപ്രദമായി മുന്നോട്ടുകൊണ്ടുപോകുകയാണ് ഈ ഗവൺമെന്റ്. നമുക്കറിയാം, ഭക്ഷ്യഭദ്രതാ നിയമം ഇവിടെ നടപ്പാക്കുന്നതുമായി ബന്ധപ്പെട്ടുകൊണ്ട് ചില പ്രതിസന്ധികളൊക്കെയുണ്ടായിരുന്ന ഘട്ടത്തിലും അതിനെയെല്ലാം അതിജീവിച്ച് സമയബന്ധിതമായി നമ്മുടെ റേഷൻ കാർഡ് വിതരണം ഉൾപ്പെടെയുള്ള കാര്യങ്ങൾ പൂർത്തീകരിച്ച്, ഇ-പോസ് സംവിധാനം ഉൾപ്പെടെ കൊണ്ടുവന്നുകൊണ്ട്, റേഷൻ കടകളെ വളരെ ആധുനിക നിലവാരത്തിലേയ്ക്ക് മാറ്റി, പൊതുവിതരണ സംവിധാനം വളരെ സുതാര്യവും കാര്യക്ഷമവുമായി മുന്നോട്ട് കൊണ്ടുപോകുന്നതിനുവേണ്ടി ബഹുമാനപ്പെട്ട മന്ത്രിക്കും വകുപ്പിനും സാധിച്ചിട്ടുണ്ടെന്നുള്ളത് ഞാൻ ഇവിടെ സൂചിപ്പിക്കുകയാണ്. ഇവിടെ എനിക്കുമുമ്പ് സംസാരിച്ചവർ സൂചിപ്പിച്ചത്, ഉത്സവ സീസണുകളിലുൾപ്പെടെയുള്ള വിലക്കയറ്റം പിടിച്ചുനിർത്താനും വളരെ സജീവമായി വിപണിയിൽ ഇടപെടാനും നമ്മുടെ ഭക്ഷ്യ വകുപ്പിന് സാധിച്ചിട്ടുണ്ട് എന്നാണ്. കഴിഞ്ഞ മൂന്ന് വർഷക്കാലം പരിശോധിക്കുമ്പോഴും

ഏതാണ്ട് 200 കോടി രൂപയാണ് സപ്ലൈകോയ്ക്ക് വിപണിയിൽ ഇടപെടുന്നതിനുവേണ്ടി ഗവൺമെന്റ് നീക്കിവച്ചത്. നല്ല നിലയിൽ ആ രംഗത്ത് ഇടപെടാൻ നമ്മുടെ ഗവൺമെന്റിനും വകുപ്പിനും സാധിച്ചിട്ടുണ്ട്. വലിയ തോതിൽ വിലക്കയറ്റം എന്ന രൂപത്തിൽ സമീപ ദിവസങ്ങളിലൊക്കെ അത്തരം പ്രസ്താവനകളും അടിയന്തരപ്രമേയങ്ങളും നമ്മൾ ഇവിടെ കണ്ടതാണ്. ഏറെ പ്രതികൂലമായ സാഹചര്യത്തിലും സംസ്ഥാനത്ത് ഭക്ഷ്യവസ്തുക്കളുടെ വിലക്കയറ്റം മുൻവർഷത്തേക്കാൾ പിടിച്ചുനിർത്താൻ ഈ ഗവൺമെന്റിന് സാധിച്ചിട്ടുണ്ട്. രാജ്യത്തെമ്പാടും അരിയും പയറും ഉൾപ്പെടെയുള്ള സാധനങ്ങളുടെ വില കുതിച്ചുയരുന്ന സാഹചര്യത്തിൽ നമ്മുടെ കേരളത്തിലെ കമ്പോളത്തിൽ ആ വില കുറച്ചുകൊണ്ടുവരാൻ ഈ സർക്കാരിന്റെയും വകുപ്പിന്റെയും ഇടപെടൽകൊണ്ട് സാധിച്ചിട്ടുണ്ട്. ഇപ്പോൾ പെട്രോളിയം ഉൽപ്പന്നങ്ങളുടെ വില അനുദിനം വർദ്ധിച്ചുവരുന്ന സാഹചര്യമാണുള്ളത്. ഒരു ഉപഭോക്തൃ സംസ്ഥാനമായ കേരളത്തിൽ അന്യസംസ്ഥാനങ്ങളിൽനിന്നും ഭക്ഷ്യധാന്യങ്ങൾ എത്തിച്ചേരുന്നവോഴുണ്ടാകുന്ന കടത്തുകൂലി വർദ്ധനവുൾപ്പെടെയുള്ള കാര്യങ്ങൾ നമ്മുടെ കമ്പോളത്തിൽ പ്രതിഫലിക്കാതിരിക്കാൻ ഗവൺമെന്റ് വളരെ സജീവമായി ഇടപെടുകയാണ്.

സപ്തകോയുടെയും കൺസ്യൂമർ ഫെഡിന്റെയും വിൽപ്പനശാലകൾക്ക് പുറമെ നമ്മുടെ പൊതുവിതരണ ശൃംഖലയിലൂടെയും സബ്സിഡി നിരക്കിൽ ഭക്ഷ്യധാന്യങ്ങൾ വിതരണം ചെയ്തുകൊണ്ടിരിക്കുകയാണ്. കാലാവസ്ഥാവ്യതിയാനംമൂലം പച്ചക്കറി വിലയിൽ ചില പ്രശ്നങ്ങളുണ്ടായിട്ടുണ്ട്. എന്നാൽ ആ രംഗത്തും വില പിടിച്ചുനിർത്തുന്നതിനുവേണ്ടി വളരെ സജീവമായി ഗവൺമെന്റ് ഇടപെടുകയാണ്. അരിയുടെ വില കുറച്ചുകൊണ്ടുവരുന്ന കാര്യത്തിൽ വളരെ കാര്യക്ഷമമായി ഇടപെടാൻ സാധിച്ചതുവഴി ആ രംഗത്ത് റിക്കോർഡ് വിലക്കുറവുണ്ടാക്കാൻ ഗവൺമെന്റിന് സാധിച്ചു. കഴിഞ്ഞ വർഷത്തേക്കാൾ മട്ട അരിക്ക് 8 ശതമാനവും ചമ്പ അരിക്ക് 9 ശതമാനവും റോസ് അരിക്ക് 5.85 ശതമാനവും കുറവ് കൊണ്ടുവരാൻ ഈ കാലയളവിൽ നമുക്ക് സാധിച്ചിട്ടുണ്ട്. കേരളീയർ ഏറെ ഉപയോഗിക്കുന്ന ജയ അരിക്ക് എട്ട് ശതമാനത്തിന്റെ വിലക്കുറവ് കൊണ്ടുവരാൻ സാധിച്ചിട്ടുണ്ട്. ആ നിലയിൽ അരിയുടെ വിലയിൽ നല്ല തോതിലുള്ള നിയന്ത്രണം കൊണ്ടുവരാൻ ഈ ഗവൺമെന്റിന് സാധിച്ചിട്ടുണ്ട്. അതോടൊപ്പംതന്നെ കൃഷിക്കാരിൽനിന്നും 25.30/- രൂപയ്ക്ക് നെല്ല് സംഭരിക്കുന്നുണ്ട്, അടുത്ത വർഷം മുതൽ 26.30/- രൂപയ്ക്ക് സംഭരിക്കാൻ തീരുമാനിച്ചിട്ടുണ്ട്. ഇങ്ങനെ സംഭരിക്കുന്ന നെല്ല് കുത്തി

അരിയാക്കി ഇവിടെ ലഭ്യമാക്കുന്ന നിലയിലേയ്ക്ക് വരുമ്പോൾ ഏതാണ്ട് 45 രൂപ ചെലവ് വരുന്ന സാഹചര്യത്തിലാണ് ഇവിടെ ഗവൺമെന്റ് ഇടപെട്ടുകൊണ്ട് സബ്സിഡി നിരക്കിൽ 25 രൂപയ്ക്ക് ജയ അരിയും 24 രൂപയ്ക്ക് മട്ട അരിയും നമ്മുടെ സപ്ലൈകോ മാർക്കറ്റുകൾ വഴി ഇന്ന് കേരളത്തിൽ വിറ്റഴിച്ചുകൊണ്ടിരിക്കുന്നത്. 13, 14 ഇന നിത്യോപയോഗ സാധനങ്ങളുടെ വിലയേയും ലഭ്യതയേയും സംബന്ധിച്ച് ഇവിടെ ചില ആളുകൾ പറയുകയുണ്ടായി. വിലക്കുറവുണ്ടെന്ന് അംഗീകരിച്ചുകൊണ്ടുതന്നെ അത്തരം സാധനങ്ങൾ സപ്ലൈകോ, സൂപ്പർ മാർക്കറ്റ്, മാവേലി സ്റ്റോർ എന്നിവിടങ്ങളിൽ ലഭ്യമല്ലായെന്ന് പറയുന്ന ആളുകൾ, അവിടെ പോയി ഇത് അന്വേഷിച്ചിട്ട് അത്തരം കാര്യങ്ങൾക്ക് നിലപാട് സ്വീകരിക്കുന്നയാളുകളല്ല. വെറുതെ ഗവൺമെന്റിനെ എന്തെങ്കിലും പറഞ്ഞ് വിമർശിക്കുക എന്നതിനപ്പുറം വെറൊരൊന്നുമില്ല. അത്തരം വിമർശനങ്ങളെ രാഷ്ട്രീയമായി മാത്രം ഉയർത്തിക്കൊണ്ടുവരുന്ന നിലയിലേയ്ക്കാണ് ഇവിടെ പ്രതിപക്ഷം മുന്നോട്ട് പോകുന്നത്. വിലക്കുറവുമായി ബന്ധപ്പെട്ട് ഇവിടെ ഞാൻ സൂചിപ്പിച്ച, മുൻകാലങ്ങളിൽ കേന്ദ്രം തന്നിരുന്ന പഞ്ചസാര വിഹിതം ഇപ്പോൾ വളരെ ഗണ്യമായി വെട്ടിക്കുറച്ചിട്ടുണ്ട്. അങ്ങനെ വെട്ടിക്കുറച്ച സാഹചര്യത്തിലാണ്

ഗവൺമെന്റ് ശക്തമായി ഇടപെട്ടുകൊണ്ട് സപ്ലൈകോ വഴി 28/- രൂപയ്ക്ക് പഞ്ചസാര നൽകിക്കൊണ്ടിരിക്കുന്നത്. സമീപകാല ചരിത്രത്തിൽ റേഷൻ കടകളിൽ നിന്നും ഏറ്റവും ക്യാളിറ്റിയുള്ള അരി നമുക്ക് വിതരണം ചെയ്യാൻ സാധിക്കുന്നുണ്ട്. നമ്മുടെ സംസ്ഥാനത്ത് ബഹുഭൂരിപക്ഷം ജില്ലകളിലും നെല്ല് സംഭരണംവഴി സംഭരിച്ച അരിയാണ് സപ്ലൈകോ വിൽക്കുന്നത്. നല്ല നിലയിൽ ആ രംഗത്ത് ഇടപെടാൻ സാധിച്ചിട്ടുണ്ട്. അതുപോലെതന്നെ റേഷൻകടവഴി ശബരി ഉൽപ്പന്നങ്ങൾ വിൽക്കുന്നതിനുവേണ്ടിയുള്ള ഇടപെടലുകൾ നടത്താൻ തീരുമാനിച്ചിട്ടുണ്ട്. കുപ്പിവെള്ളം 11/- രൂപ നിരക്കിൽ സപ്ലൈകോ സ്റ്റോറുകളിലും റേഷൻകടകളിലുമെല്ലാം വ്യാപകമായി കൊടുക്കുന്ന കാര്യത്തിൽ ഭക്ഷ്യ വകുപ്പിന് നല്ല നിലയിൽ ഇടപെടാൻ സാധിച്ചിട്ടുണ്ട്. വിലക്കയറ്റം എന്നത് ജനങ്ങളെ തെറ്റിദ്ധരിപ്പിക്കുന്നതിനുവേണ്ടി പ്രതിപക്ഷം നടത്തുന്ന ഒരു ശ്രമം മാത്രമാണ് എന്നാണ് അതുമായി ബന്ധപ്പെട്ട് എനിക്ക് ഈ അവസരത്തിൽ സൂചിപ്പിക്കാനുള്ളത്. നമുക്കറിയാം, കഴിഞ്ഞ പ്രളയകാലത്ത് കേരളത്തിൽ ഏറെ നഷ്ടം സംഭവിച്ച ഒരു മേഖലയാണ് ക്ഷീര മേഖല. ആ മേഖലയെ ഇന്ന് നല്ല നിലയിൽ കൈപിടിച്ച് മുന്നോട്ടുകൊണ്ടുവരാൻ ഈ ഗവൺമെന്റിനും വകുപ്പിനും സാധിച്ചിട്ടുണ്ട്.

നമുക്കാവശ്യമായ പാലിന്റെ 81 ശതമാനവും കേരളത്തിൽതന്നെ ഉൽപ്പാദിപ്പിക്കാൻ കഴിയുന്ന നിലയിലേയ്ക്ക് നമ്മുടെ ക്ഷീര മേഖല മാറിയിരിക്കുകയാണ്. ഒരുപാട് നൂതനമായ പദ്ധതികൾ ഈ മേഖലയിൽ ഗവൺമെന്റിന് കൊണ്ടുവരാൻ സാധിച്ചിട്ടുണ്ട്. സമഗ്ര ക്ഷീര വികസന പദ്ധതി, ക്ഷീര ഗ്രാമം പദ്ധതി ഉൾപ്പെടെയുള്ള നിരവധി പദ്ധതികൾ ഈ മേഖലയിൽ ആവിഷ്കരിച്ച് മുന്നോട്ട് പോകുന്നു. ഇന്ന് പാൽ ഉൽപ്പാദന രംഗത്ത് നല്ല നിലയിൽ മുന്നേറാൻ സാധിച്ചിട്ടുണ്ട്. അതോടൊപ്പംതന്നെ ക്ഷീരകർഷകർക്ക് സബ്സിഡിയോടുകൂടി കറവയന്ത്രം, സമഗ്ര കന്നുകാലി ഇൻഷുറൻസ് പദ്ധതി, 1710 ഹെക്ടർ സ്ഥലത്ത് തീറ്റപ്പുൽകൃഷി ഉൾപ്പെടെയുള്ള കാര്യങ്ങൾക്കുവേണ്ടി സാമ്പത്തിക സഹായം ഗവൺമെന്റ് കൊടുത്തിട്ടുണ്ട്. ക്ഷീരകർഷകരുടെ വായ്പ ഏതാണ്ട് അഞ്ച് കോടിയോളം രൂപ ഇതിനോടകംതന്നെ എഴുതി തള്ളാൻ സാധിച്ചിട്ടുണ്ട്. നമ്മുടെ ഫാമുകളുടെയും നല്ലറികളുടെയും ഹാച്ചറികളുടെയുമെല്ലാം ഉൽപ്പാദനക്ഷമത വർദ്ധിപ്പിക്കുന്നതിനുവേണ്ടി ആവശ്യമായ തുക ഈ ഗവൺമെന്റ് അനുവദിച്ചിട്ടുണ്ട്. സ്വയം പര്യാപ്ത ക്ഷീര കേരളം എന്ന ലക്ഷ്യത്തിലേയ്ക്ക് എത്തുന്നതിനുവേണ്ടിയുള്ള പ്രവർത്തനങ്ങൾ വകുപ്പിന്റെ നേതൃത്വത്തിൽ വളരെ വേഗത്തിൽ മുന്നോട്ട് കൊണ്ടുപോകുന്നുണ്ട്. നമ്മുടെ

സംസ്ഥാനത്ത് ക്ഷീര സഹകരണ മേഖലയിൽ പാൽവിലചാർട്ട് പരിഷ്കരിക്കാൻവേണ്ടി സാധിച്ചിട്ടുണ്ട്. കർഷകർക്ക് സംഘങ്ങളിൽ അളക്കുന്ന പാലിന് അർഹമായ വില ലഭിക്കുമെന്നുള്ള കാര്യം ഉറപ്പാക്കാൻ സാധിച്ചിട്ടുണ്ട്. ക്ഷീര കർഷകരേയും അവരുടെ ഉരുക്കളെയും ഉൾപ്പെടുത്തി സമഗ്ര ഇൻഷുറൻസ് പദ്ധതി ഇതിനോടകം തന്നെ രൂപീകരിച്ചിട്ടുണ്ട്. ഇവിടെ ക്ഷീര പെൻഷൻ വർദ്ധിപ്പിച്ചതുസംബന്ധിച്ച് മുമ്പ് സംസാരിച്ച അംഗങ്ങൾ സൂചിപ്പിച്ച, ആ ക്ഷീര പെൻഷൻ വർദ്ധിപ്പിച്ചുകൊണ്ട് ഗവൺമെന്റ് നിലപാട് സ്വീകരിച്ചിട്ടുണ്ട്. അതുപോലെതന്നെ കന്നുകാലി സമ്പത്ത് വർദ്ധിപ്പിക്കാൻവേണ്ടിയുള്ള ശക്തമായ ഇടപെടലുണ്ടായിട്ടുണ്ട്. ക്ഷീര സംഘങ്ങളിൽ അളക്കുന്ന പാലിൽ വലിയ തോതിലുള്ള വർദ്ധനവുണ്ടായിട്ടുണ്ട്. 2016-2017 വർഷത്തിൽ ഉണ്ടായിരുന്നതിനേക്കാൾ ഏതാണ്ട് രണ്ടര ലക്ഷം ലിറ്ററോളം പാലിന്റെവർദ്ധനവുണ്ടാക്കാൻ സാധിച്ചിട്ടുണ്ട്. അങ്ങനെ ഇന്ത്യയിലെ മറ്റ് സംസ്ഥാനങ്ങളിലെ ക്ഷീര കർഷകർക്ക് ലഭിക്കുന്നതിനേക്കാൾ ഉയർന്ന പാൽവില കേരളത്തിലെ ക്ഷീര കർഷകർക്ക് ഉറപ്പാക്കാൻ വകുപ്പിന്റെ നേതൃത്വത്തിലുള്ള പ്രവർത്തനങ്ങൾകൊണ്ട് സാധിച്ചിട്ടുണ്ട്. നമ്മൾ 81 ശതമാനം പാൽ ഉൽപ്പാദിപ്പിക്കുമ്പോഴും അയൽ സംസ്ഥാനങ്ങളിൽനിന്നും ഇതര

സംസ്ഥാനങ്ങളിൽനിന്നും പാൽ നമ്മുടെ സംസ്ഥാനത്തേയ്ക്ക് കടന്നുവരുന്നുണ്ട്. അങ്ങനെ കടന്നുവരുന്ന പാലിന്റെ ഗുണനിലവാരം പരിശോധിക്കുന്നതിനുവേണ്ടിയുള്ള നല്ല നിലയിലുള്ള ഇടപെടൽ ഇപ്പോൾ നടത്തുന്നുണ്ട്. അത് കൂടുതൽ കാര്യക്ഷമമാക്കിക്കൊണ്ട് മുന്നോട്ട് പോകാൻ നമുക്ക് സാധിക്കേണ്ടതുണ്ട്. ഇപ്പോൾ രണ്ട് അതിർത്തി ചെക്ക്പോസ്റ്റുകളിൽ അതിനുവേണ്ടിയുള്ള ക്രമീകരണങ്ങൾ ഏർപ്പെടുത്തിയിട്ടുണ്ട്. അത് കുറേക്കൂടി വിപുലീകരിച്ചുകൊണ്ട് ഇതര സംസ്ഥാനങ്ങളിൽനിന്നും കേരളത്തിലേയ്ക്ക് വരുന്ന പാൽ നല്ല ഗുണനിലവാരമുള്ള പാലാണോ എന്ന് ഉറപ്പുവരുത്താനുള്ള പ്രവർത്തനങ്ങൾ കുറേക്കൂടി കാര്യക്ഷമമായി മുന്നോട്ടുകൊണ്ടുപോകണമെന്നാണ് അതുമായി ബന്ധപ്പെട്ടുകൊണ്ട് സൂചിപ്പിക്കാനുള്ളത്. നമ്മൾ ഈ മേഖലയിൽ സ്വയം പര്യാപ്തത കൈവരിച്ച് മുന്നോട്ടുപോകുമ്പോൾത്തന്നെ നമ്മുടെ കർഷകർക്ക് അവരുടെ ഉൽപ്പാദനത്തിന് അനുയോജ്യമായുള്ള കൂലി ലഭിക്കണമെങ്കിൽ തീർച്ചയായും മൂല്യവർദ്ധിത ഉൽപ്പന്നങ്ങൾ ഉൾപ്പെടെ ഈ മേഖലയിൽ രൂപപ്പെടുത്തിയെടുക്കാൻ സാധിക്കേണ്ടതുണ്ട്. മറ്റൊന്ന് വനം വകുപ്പുമായി ബന്ധപ്പെട്ട കാര്യങ്ങളാണ്. കോതമംഗലം മണ്ഡലത്തിൽ നിന്നുമാണ് ഞാൻ വരുന്നത്. വനപ്രദേശം ഏറെയുള്ള ഒരു പ്രദേശമാണ്

കോതമംഗലം നിയോജക മണ്ഡലം. ഇവിടെയെല്ലാവരും സൂചിപ്പിച്ചതുപോലെ പൊതുവായുള്ള ഒരു പ്രശ്നം കാട്ടാനയുൾപ്പെടെയുള്ള മൃഗങ്ങളുടെ ശല്യവുമായി ബന്ധപ്പെട്ട് ഒട്ടേറെ ചർച്ചകൾ ഈ സഭയിൽ വന്നതാണ്. സമീപ കാലത്ത് എന്റെ മണ്ഡലത്തിൽ ഒരു ടീച്ചർ ഉൾപ്പെടെ മൂന്നോളം ആളുകൾ ആനയുടെ ആക്രമണത്തിൽ കൊല്ലപ്പെട്ടിട്ടുണ്ട്. അവിടെ കുട്ടമ്പുഴ, കോട്ടപ്പടി, പിണ്ടിമന എന്നീ പഞ്ചായത്തുകളുടെ വിവിധ പ്രദേശങ്ങളിൽ വ്യാപകമായി കൃഷിനാശമുൾപ്പെടെയുള്ള ഇത്തരം വിഷയങ്ങൾ നിത്യേന സംഭവിക്കുന്നുണ്ട്. സാമ്പത്തിക സഹായമൊക്കെ കൊടുക്കുന്നുണ്ടെങ്കിലും അതിന് ശാശ്വത പരിഹാരമെന്നുള്ള നിലയിൽ, സൗരോർജ്ജവേലിയെ സംബന്ധിച്ചൊക്കെ സൂചിപ്പിക്കുകയുണ്ടായി. സൗരോർജ്ജവേലിയുൾപ്പെടെ അവിടെ കൊണ്ടുവരുമ്പോൾത്തന്നെ അത് കാര്യക്ഷമമായി, ആനയുടെ ശല്യം തടഞ്ഞുനിർത്താൻ കഴിയുന്നില്ലായെന്നുള്ളതാണ് നമ്മുടെ അനുഭവത്തിൽനിന്ന് വ്യക്തമാകുന്നത്. അതിനിപ്പോൾ ആന പ്രതിരോധമതിൽ, കിടങ്ങ്, crash guard rope fencing ഉൾപ്പെടെയുള്ള നൂതന സംവിധാനത്തിലേക്ക് മാറുന്നതിനുവേണ്ടി ഒരു ഇടപെടൽ വകുപ്പിന്റെ ഭാഗത്തുനിന്ന് ഉണ്ടാകണമെന്നാണ് എനിക്ക് അതുമായി ബന്ധപ്പെട്ട് സൂചിപ്പിക്കാനുള്ളത്.

ഇക്കാര്യങ്ങൾ ഞാൻ ഇതിനുമുമ്പും സഭയിൽ ഉന്നയിച്ചിട്ടുള്ളതാണ്, വനം വകുപ്പുമായി ബന്ധപ്പെട്ടുകൊണ്ട് ഫോറസ്റ്റ് അധീനതയിലുള്ള വിവിധ പ്രദേശങ്ങളിൽ നിരവധി ടൂറിസം സാധ്യതയുള്ള പ്രദേശങ്ങളുണ്ട്. കേരളത്തിൽ ഏതാണ്ട് 60 കേന്ദ്രങ്ങളിൽ ഇന്ന് ഇക്കോ ടൂറിസം പദ്ധതി നടപ്പിലാക്കുന്നുണ്ട്. കുട്ടമ്പുഴ പഞ്ചായത്തിലെ പീണ്ടിമേട് വെള്ളച്ചാട്ടം, ചാമിക്രത്ത്, കൊടുമ്പിരികുത്ത്, വാരിയം കുത്ത്, ശുരിമുടി, കണ്ടംപാറ ഉൾപ്പെടെയുള്ള പ്രദേശങ്ങളിൽ ഇക്കോ ടൂറിസത്തിന് വളരെ സാധ്യതയുള്ള പ്രദേശമാണ്. ഞാൻ സൂചിപ്പിച്ച പീണ്ടിമേട് വെള്ളച്ചാട്ടം,... കേരളത്തിലെ പല മെഗാ ഹിറ്റ് സിനിമകളുടെയും ലൊക്കേഷനായിട്ടുള്ള പ്രദേശമാണ് പീണ്ടിമേട് വെള്ളച്ചാട്ടം. വലിയ ടൂറിസം സാധ്യതയുള്ള പ്രദേശമാണ്.

മി. ചെയർമാൻ: പ്ലീസ്.... കൺക്ലൂഡ്. ചുരുക്കണം.

ശ്രീ. ആന്റണി ജോൺ: ടൂറിസം സാധ്യതയുള്ള ഒരു പ്രദേശത്ത് ഇക്കോ ടൂറിസം ആരംഭിച്ചാൽ അവിടത്തെ ആദിവാസി സമൂഹത്തിലെ യുവാക്കൾക്കുൾപ്പെടെ തൊഴിൽ ലഭിക്കുമെന്നുള്ള കാര്യത്തിലും അവർ ഉണ്ടാക്കിയെടുക്കുന്ന ഉൽപ്പന്നങ്ങൾ വിറ്റുകൊണ്ട് സാമ്പത്തിക ലാഭം നേടുന്നതിലുമൊക്കെ നല്ലനിലയിൽ ഇടപെടാൻ കഴിയും. ഇക്കോ ടൂറിസം

പദ്ധതികൾ സമയബന്ധിതമായി ആരംഭിക്കാൻ വേണ്ടിയുള്ള ഇടപെടൽ ഉണ്ടാകണമെന്നാണ് ഈ അവസരത്തിൽ സൂചിപ്പിക്കാനുള്ളത്. ഇടമലയാർ കേന്ദ്രീകരിച്ചുകൊണ്ട് ഹൈഡൽ ടൂറിസം പദ്ധതി വൈദ്യുതി വകുപ്പ് രണ്ട് വർഷം മുമ്പ് പ്രഖ്യാപിച്ചതാണ്. വലിയ സാധ്യതയുള്ള പദ്ധതിയാണത്. ഇടമലയാറിൽ വന്നിട്ടുള്ള ആളുകൾക്കറിയാം.

മി. ചെയർമാൻ: പ്ലീസ്... കൺക്ലൂഡ്

ശ്രീ. ആന്റണി ജോൺ: ഏഷ്യയിലെ ഏറ്റവും വലിയ തേക്ക് ഉൾപ്പെടെ നിൽക്കുന്ന പ്രദേശങ്ങൾ. വലിയ ടൂറിസം സാധ്യതയുള്ള പ്രദേശത്ത് ഇക്കോ ടൂറിസം പദ്ധതികൾ സമയബന്ധിതമായി നടപ്പിലാക്കിക്കൊണ്ട് ആദിവാസി സമൂഹമുൾപ്പെടെയുള്ള ആളുകളുടെ ഉന്നമനത്തിന് വേണ്ടി ഇടപെടാൻ സാധിക്കണമെന്നുകൂടി ഈ അവസരത്തിൽ സൂചിപ്പിക്കുന്നു. ഒരു കാര്യം കൂടി പറഞ്ഞ് ഞാൻ അവസാനിപ്പിക്കാം.

മി. ചെയർമാൻ: ചുരുക്കണം..... രണ്ട് മിനിട്ട് ആകാൻ പോകുകയാണ്.

ശ്രീ. ആന്റണി ജോൺ: കഴിഞ്ഞ യു.ഡി.എഫ്. ഗവൺമെന്റിന്റെ കാലത്താണ് കോതമംഗലം മണ്ഡലത്തിലൂടെ കടന്നുപോകുന്ന മലയോര ഹൈവേയുടെ കലുങ്കുകൾ ഒരു അർദ്ധരാത്രി വനംവകുപ്പ് ഉദ്യോഗസ്ഥർ തോട്ട

വച്ച് തകർത്ത ഒരു സംഭവമുണ്ടായത്. ആ നെറികേടിനെതിരെ അന്ന് ബഹുമാന്യനായ എം.പി. ആയിരുന്ന ശ്രീ. ജോയിസ് ജോർജ് വനം വകുപ്പ് ഓഫീസിന് മുമ്പിൽ നിരാഹാരം കിടക്കുകയും ആ സമരം വലിയ തോതിൽ ജനശ്രദ്ധ ആകർഷിക്കുകയും ചെയ്തതാണ്. പിന്നീട് ആ സമരം ജനങ്ങൾ ഏറ്റെടുത്തു. വലിയതോതിൽ പ്രതിഷേധമായി മാറിയപ്പോൾ അന്നത്തെ വനംവകുപ്പുമന്ത്രി ശ്രീ. തിരുവഞ്ചൂർ രാധാകൃഷ്ണൻ അവിടെ നേരിട്ട് വരേണ്ടി വന്നു. അദ്ദേഹം വന്ന് ചില ഉറപ്പുകളൊക്കെ കൊടുത്ത് പിൻമാറിയതല്ലാതെ മലയോര ഹൈവേയുടെ നിർമ്മാണം ആ ഗവൺമെന്റിന്റെ കാലത്ത് പുനരാരംഭിക്കാൻ തീരുമാനിച്ചില്ല.

മി. ചെയർമാൻ: ദയവായി സഹകരിക്കുക....

ശ്രീ. ആന്റണി ജോൺ: ഈ ഗവൺമെന്റ് വന്നതിനുശേഷം ആ വിഷയത്തിൽ മുഖ്യമന്ത്രി ഇടപെട്ടു, വനം വകുപ്പുമന്ത്രിയുടെ ക്യാബിനിൽ പ്രത്യേക യോഗം വിളിച്ചുചേർത്തുകൊണ്ട് പ്രശ്നം അവസാനിപ്പിക്കാൻ തീരുമാനിച്ചു. ആ മലയോര ഹൈവേയുടെ നിർമ്മാണം വളരെ ഭംഗിയായി പൂർത്തീകരിച്ചിരിക്കുന്നത് ഇന്ന് മാമലക്കണ്ടത്തുവരുന്ന നിങ്ങൾക്കാർക്കും കാണാൻ കഴിയുന്നതാണ്.

മി. ചെയർമാൻ: പ്ലീസ്...പ്ലീസ്....

ശ്രീ. ആന്റണി ജോൺ: അതാണ് രണ്ട് ഗവൺമെന്റുകളുടെയും സമീപനത്തിന്റെ വ്യത്യാസം. ഞാൻ കൂടുതൽ കാര്യങ്ങളിലേയ്ക്ക് കടക്കാൻ ഉദ്ദേശിക്കുന്നില്ല. ഈ ധനാഭ്യർത്ഥനകളെ ഒരിക്കൽക്കൂടി പിന്തുണച്ചുകൊണ്ട് നിർത്തുന്നു.

ശ്രീ. ഒ. ആർ. കേള: സർ, ഇവിടെ മുന്നോട്ട് വെച്ചിട്ടുള്ള നാല് ധനാഭ്യർത്ഥനകളേയും അനുകൂലിക്കുകയാണ്. നമ്മുടെ രാജ്യം വലിയ രീതിയിലുള്ള ഭക്ഷ്യ പ്രതിസന്ധിയിലൂടെയാണ് കടന്നുപോകുന്നത്. വലിയ രീതിയിലുള്ള ഭക്ഷ്യ പ്രതിസന്ധിക്ക് പ്രധാന കാരണം, രാജ്യം ഭരിച്ചിരുന്ന പല ഗവൺമെന്റുകളുടെയും തെറ്റായ നയത്തിന്റെ ഭാഗമാണ്. കഴിഞ്ഞ യു.പി.എ. ഗവൺമെന്റിന്റെ കാലത്താണ് പെട്രോൾ, ഡീസൽ തുടങ്ങിയ ഇന്ധനങ്ങൾക്ക് യഥേഷ്ടം വില വർദ്ധിപ്പിക്കുന്നതിനുവേണ്ടി നടപടി സ്വീകരിച്ചത്. കോർപ്പറേറ്റുകൾക്ക് അവർ ഉൽപ്പാദിപ്പിക്കുന്ന അല്ലെങ്കിൽ അവർ വിൽക്കുന്ന ഇത്തരം ഇന്ധനങ്ങൾക്ക് യഥേഷ്ടം വില കൂട്ടുന്നതിനുള്ള അനുകൂല സാഹചര്യമാണ് രണ്ടാം യു.പി.എ. ഗവൺമെന്റ് നമ്മുടെ രാജ്യത്ത് സ്വീകരിച്ചിട്ടുള്ളത്. അതിന്റെ ഭാഗമായി നിത്യോപയോഗ സാധനങ്ങൾക്ക്

ക്രമാതീതമായ വില വർദ്ധനവാണ് ഉണ്ടായിക്കൊണ്ടിരിക്കുന്നത്. ഈ വില വർദ്ധനവിന്റെ ഭാഗമായി ലക്ഷക്കണക്കിന് സാധാരണ ജനങ്ങൾക്ക് കുറഞ്ഞ വിലയ്ക്ക് ഭക്ഷ്യ സാധനങ്ങൾ ലഭ്യമല്ലാത്ത സാഹചര്യമാണ് ഇവിടെ കാണാൻ കഴിയുന്നത്. അത്തരം കാര്യങ്ങളുടെ ആക്കംകൂട്ടുന്നതിനായാണ് കോൺഗ്രസ് ഗവൺമെന്റ് രാജ്യത്ത് ആസിയൻ കരാറുപോലെയുള്ള നടപടികൾ സ്വീകരിച്ചത്. ആസിയൻ കരാർ വന്നതോടുകൂടി നിത്യോപയോഗ സാധനങ്ങൾക്ക് വീണ്ടും വില വർദ്ധിക്കുന്ന സാഹചര്യം രാജ്യത്ത് സംജാതമായി. മറ്റൊരു പ്രധാനപ്പെട്ട കാര്യം, അത്തരം കാര്യങ്ങൾക്ക് കുറച്ചുകൂടി ശക്തി കൂട്ടുന്നതിനുവേണ്ടി രാജ്യത്തെ കോർപ്പറേറ്റ് കുത്തക മുതലാളിമാർക്ക് ഭക്ഷ്യമേഖലയും കാർഷിക മേഖലയും യഥേഷ്ടം തുറന്നുകൊടുത്തു. കോർപ്പറേറ്റ് മുതലാളിമാർ അത്തരം മേഖലകളിൽകൂടി സ്വാധീനം ചെലുത്തിയതിന്റെ ഫലമായി രാജ്യത്ത് കൂടുതൽ ഭക്ഷ്യപ്രതിസന്ധി സംജാതമാകുന്ന സ്ഥിതിവിശേഷമാണ് നമുക്ക് കാണാൻ സാധിക്കുന്നത്. കഴിഞ്ഞ കാലഘട്ടത്തിൽ ഇന്ത്യ ഭരിച്ചുകൊണ്ടിരുന്ന കോൺഗ്രസ് ഗവൺമെന്റ് ഇത്തരം ജനദ്രോഹപരമായ നയ പരിപാടികളാണ് എടുത്തിട്ടുള്ളത്. ഇത്തരം കാര്യങ്ങൾ ഇവിടെ നടക്കുമ്പോഴും തുടർന്ന് വന്ന ബി.ജെ.പി. ഗവൺമെന്റ് അതിനൊരു

പരിഹാരം കാണുന്നതിനുവേണ്ടി യാതൊരു നടപടിയും സ്വീകരിക്കുന്നില്ല എന്നുള്ളതാണ് മറ്റൊരു പ്രധാനപ്പെട്ട കാര്യമായി നമുക്ക് കാണാൻ കഴിയുന്നത്. ഈ സാഹചര്യത്തിലാണ് കേരളത്തിലെ ഗവൺമെന്റ് അധികാരത്തിൽ വരുന്നത്. ഈ ഗവൺമെന്റ് അധികാരത്തിൽ വന്നതോടുകൂടി രാജ്യത്തെ ഭക്ഷ്യ പ്രതിസന്ധി മനസ്സിലാക്കുകയും സാധാരണ ജനങ്ങൾക്ക് ഭക്ഷ്യോൽപ്പാദനം ലഭ്യമാക്കുന്നതിനായി നൂതനമായ ഒട്ടനവധി പദ്ധതികൾ ആവിഷ്കരിച്ച് നടപ്പാക്കിക്കൊണ്ടിരിക്കുകയുമാണെന്ന് നമുക്ക് കാണാൻ കഴിയും. അതിന്റെ ഭാഗമായി മാവേലി സ്റ്റോറുകൾ, നീതി സ്റ്റോറുകൾ, സപ്ലൈകോ, ന്യായവില കടകൾ, അരികടകൾ തുടങ്ങിയവയിലൂടെ നിത്യോപയോഗ സാധനങ്ങൾക്ക് 20% മുതൽ 50% വരെ സബ്സിഡി ലഭ്യമാക്കിക്കൊണ്ട് എല്ലാവർക്കും ഭക്ഷ്യോല്പന്നം ലഭ്യമാക്കുന്നതിനു വേണ്ടിയുള്ള സാഹചര്യമാണ് കേരളത്തിലെ ഇടതുപക്ഷ ഗവൺമെന്റ് സ്വീകരിച്ച് നടപ്പാക്കുന്നത്. ഇവിടെ നേരത്തെ സൂചിപ്പിച്ചതുപോലെ, ഗവൺമെന്റ് റേഷൻ കടകൾ സുതാര്യമാക്കുന്നതിനുള്ള നടപടി സ്വീകരിച്ചതായി കാണാൻ കഴിയും. യഥാർത്ഥ ഗുണഭോക്താവ് തന്നെയാണ് ഭക്ഷ്യ സാധനങ്ങൾ വാങ്ങുന്നതെന്ന് ഉറപ്പാക്കുന്നതിന്റെ ഭാഗമായിട്ടാണ് ഇ-പോസ് സംവിധാനം ഈ ഗവൺമെന്റ് നടപ്പാക്കിയിട്ടുള്ളത്.

അതുപോലെ റേഷൻകട നടത്തുന്ന ആളുകൾ വലിയൊരു പ്രതിസന്ധിയിൽ കൂടിയാണ് കടന്നുപോകുന്നത്. അവരുടെ വിഷയങ്ങൾ മനസ്സിലാക്കി റേഷൻ കട ഉടമയ്ക്കും കുടുംബാംഗങ്ങൾക്കുമാവശ്യമായിട്ടുള്ള ഇൻഷുറൻസ് സുരക്ഷാ പദ്ധതി ഗവൺമെന്റ് നടപ്പാക്കി വരുന്നുവെന്ന് ഒരു വസ്തുതയാണ്. ഭക്ഷ്യ സുരക്ഷാ മേഖല മനസ്സിലാക്കിക്കൊണ്ട് വളരെ ക്രിയാത്മകമായിട്ടുള്ള നടപടികളാണ് സംസ്ഥാന സർക്കാർ നടപ്പാക്കിക്കൊണ്ടിരിക്കുന്നത്.

മറ്റൊരു കാര്യം, മൃഗസംരക്ഷണ മേഖലയുമായി ബന്ധപ്പെട്ട് നേരത്തെ സൂചിപ്പിച്ചുകഴിഞ്ഞിട്ടുണ്ട്. പശു പരിപാലനവും പശുക്കുട്ടി പരിപാലനവുമായി ബന്ധപ്പെട്ട് മൃഗസംരക്ഷണ മേഖലയിൽ ഒരുപാട് നടപടികൾ ഗവൺമെന്റ് ഇപ്പോൾ സ്വീകരിച്ചുവരുന്നതായി കാണാൻ കഴിയും. പശുവിനെ വളർത്തുന്നവർക്കായി പലതരത്തിലുള്ള ഇൻഷുറൻസ് പദ്ധതികൾ ഗവൺമെന്റ് നടപ്പാക്കി വരുന്നതായി കാണാൻ കഴിയും. മൃഗങ്ങളെ പരിപാലിച്ചും പാലുൽപ്പാദിപ്പിച്ചും കഷ്ടപ്പെട്ട് കഴിയുന്ന സംസ്ഥാനത്തെ പാവപ്പെട്ട ജനവിഭാഗങ്ങളെ സഹായിക്കുന്നതിനുവേണ്ടി ക്രിയാത്മകമായിട്ടുള്ള പദ്ധതിയും സമീപനവുമാണ് ഈ ഗവൺമെന്റ് ആവിഷ്കരിച്ച് നടപ്പാക്കുന്നത് എന്ന് വളരെ സന്തോഷകരമായി കാണാൻ കഴിയുന്ന ഒരു കാര്യമാണ്. അതുപോലെ

മാംസോല്പാദനവുമായി ബന്ധപ്പെട്ടുകൊണ്ട് കുറെ കാര്യങ്ങൾ ഈ സർക്കാർ നടപ്പാക്കുന്നതായി കാണാൻ കഴിയും. വയനാട് ജില്ലയിലെ ബ്രഹ്മഗിരി സൊസൈറ്റിപ്പോലെയുള്ള സംഘങ്ങൾ പുതിയ രീതിയിലുള്ള മാംസോല്പാദനത്തിനുവേണ്ടിയുള്ള നടപടികൾ സ്വീകരിച്ചിട്ടുണ്ട്. അത്തരം സൊസൈറ്റികൾക്ക് ആവശ്യമായ എല്ലാതരത്തിലുമുള്ള സാങ്കേതിക-സാമ്പത്തിക സഹായങ്ങൾ ഗവൺമെന്റ് ചെയ്യുന്നുണ്ട്. ഭക്ഷ്യ സുരക്ഷയുടെ ഭാഗമായി ഇപ്പോൾ കുടുംബശ്രീ മുഖേന 'കേരള ചിക്കൻ' എന്ന പുതിയ രീതിയിലുള്ള ഒരു മാംസ വിപണന കേന്ദ്രം കേരള സർക്കാരിന്റെ ഭാഗമായി സംസ്ഥാനത്ത് തുടങ്ങാൻ സാധിച്ചു. വനിതകളെയും കർഷകരെയും സഹായിക്കുകയെന്നുള്ള കേരള ഗവൺമെന്റിന്റെ ക്രിയാത്മകമായ ഒരു നടപടിയായി ഇതിനേയും കാണാൻ കഴിയുന്ന കാര്യമാണ്. ഇത്തരം കാര്യങ്ങളൊക്കെ ഇവിടെ നടക്കുമ്പോൾ തന്നെ ഈ രാജ്യത്ത് ഒരു ഭക്ഷ്യ സുരക്ഷാ ബിൽ കൊണ്ടുവന്നിരുന്നതായി നമുക്ക് ഓർക്കാൻ സാധിക്കും. ആ ഭക്ഷ്യ സുരക്ഷാബിൽ കൊണ്ടുവന്നത് കഴിഞ്ഞ കാലയളവിൽ കേന്ദ്രം ഭരിച്ചിരുന്ന കോൺഗ്രസ് ഗവൺമെന്റാണ്. അന്ന് കേരളത്തിൽനിന്നുള്ള ശ്രീ. കെ. വി. തോമസ് ആയിരുന്നു ആ വകുപ്പ് കൈകാര്യം ചെയ്തിരുന്നത്. ഭക്ഷ്യ

സുരക്ഷാ ബിൽ നടപ്പാക്കിയതിന്റെ ഫലമായിട്ടാണ് പല തരത്തിലുള്ള കാർഡുകൾ നമ്മുടെ രാജ്യത്ത് നിലവിൽ വന്നത്. ഈ രാജ്യത്തെ ജനങ്ങളെ വിഭജിക്കുന്ന രീതിയിൽ പച്ച, ചുവപ്പ്, വെള്ള തുടങ്ങിയ കാർഡുകൾ നൽകിക്കൊണ്ടുള്ള ഒരു സമീപനം സ്വീകരിച്ചുവരുന്നതായി കാണാൻ കഴിഞ്ഞിട്ടുണ്ട്. അതിന്റെ നിബന്ധനകൾ പ്രകാരം ഇത്തരം ഗുണഭോക്താക്കൾക്ക് പലവിധത്തിലുള്ള ആനുകൂല്യങ്ങളും ഭക്ഷ്യ ആനുകൂല്യങ്ങളും ലഭിക്കുന്നില്ല എന്നുള്ളതാണ് നിയമവശങ്ങൾ പരിശോധിക്കുമ്പോൾ കാണാൻ കഴിയുന്നത്. ഈ നിയമത്തിന്റെ ഫലമായി ഒട്ടനവധി ആൾക്കാർ രാജ്യത്ത് കഷ്ടപ്പെടുന്നതായി കാണാൻ സാധിക്കുന്നു.

മറ്റൊന്ന്, വനവുമായി ബന്ധപ്പെട്ട കാര്യമാണ്. വനം സംരക്ഷിക്കണമെന്ന കാര്യത്തിൽ കേരളത്തിലെ ഇടതുപക്ഷ ഗവൺമെന്റ് വളരെ ശക്തമായ നിലപാടാണ് സ്വീകരിക്കുന്നതെന്ന് കാണാൻ സാധിക്കും. രാജ്യത്ത് ആഗോളതാപം വർദ്ധിച്ചുവരുന്ന ഈ അവസരത്തിൽ വനം ഏറ്റവും പ്രധാനപ്പെട്ട ഒരു ഘടകമാണ്. വനം സംരക്ഷിക്കാതെ മുന്നോട്ടുപോകാൻ നമുക്ക് സാധിക്കില്ല. അതിന്റെ ഭാഗമായി ലക്ഷക്കണക്കിന് തൈകൾ ഉൽപ്പാദിപ്പിച്ച് വനത്തിനകത്തും അതുപോലെ നാട്ടിൻപുറങ്ങളിലുമൊക്കെ

വിതരണം ചെയ്ത് വലിയ രീതിയിലുള്ള വനവൽക്കരണ പദ്ധതിക്കുതന്നെയാണ് ഈ ഗവൺമെന്റ് നിർദ്ദേശം കൊടുത്തിരിക്കുന്നത്. ഇന്ന് വനംവകുപ്പുതന്നെ ആ പദ്ധതി ഇവിടെ നടപ്പാക്കിക്കൊണ്ടിരിക്കുകയാണെന്ന് നമുക്ക് കാണാൻ കഴിയും. രാജ്യത്ത് കാർബൺഡയോക്സൈഡിന്റെ അളവ് വർദ്ധിച്ചുകൊണ്ടിരിക്കുകയും ഓക്സിജന്റെ അളവിൽ കുറവും സംഭവിക്കുന്നു. കൂടാതെ ഒട്ടനവധി മാലിന്യ പ്രശ്നങ്ങൾ ഉണ്ടാകുന്നു. ഇങ്ങനെയുള്ള വിഷയങ്ങൾ പരിഹരിക്കുന്നതിനുവേണ്ടി വനം സംരക്ഷിക്കുക എന്നത് വളരെ പ്രധാനപ്പെട്ട കാര്യമായി മാറുന്നു. മറ്റൊരു കാര്യം, വനത്തിനകത്ത് താമസിക്കുന്ന പട്ടികവർഗ്ഗക്കാരുടെ ജീവിത നിലവാരവും ആവാസകേന്ദ്രവും സംരക്ഷിച്ചുകൊണ്ടുവേണം ഇത്തരം കാര്യങ്ങൾ മുന്നോട്ടുകൊണ്ടുപോകുകയും നയിക്കുകയും ചെയ്യേണ്ടത് എന്നുള്ളതാണ്. ഈ മേഖലയുമായി ബന്ധപ്പെട്ട് വനംവകുപ്പ് ഒട്ടനവധി ടൂറിസം പദ്ധതികൾ നടത്തുന്നുണ്ട് എന്ന കാര്യം നമുക്കറിയാം. ടൂറിസം പദ്ധതികൾ നടപ്പാക്കുന്നത് പ്രധാനപ്പെട്ട കാര്യമാണ്. ഞാൻ നേരത്തെ പറഞ്ഞതുപോലെ, രാജ്യം സാമ്പത്തിക തകർച്ച നേരിട്ടുകൊണ്ടിരിക്കുന്ന ഈ അവസരത്തിൽ ടൂറിസത്തെ പ്രോത്സാഹിപ്പിച്ച് സാമ്പത്തിക സ്രോതസ്സുകൾ ഇവിടേയ്ക്ക് കൊണ്ടുവന്ന് ജനങ്ങളുടെ

ജീവിതനിലവാരം മെച്ചപ്പെടുത്തുക എന്നതും വനം വകുപ്പ് മുന്നോട്ടുവയ്ക്കുന്ന ഏറ്റവും നല്ല കാഴ്ചപ്പാടാണ്. ടൂറിസത്തിന്റെ ഭാഗമായി വനാന്തരങ്ങളിൽ പലതരത്തിലുള്ള മാലിന്യങ്ങൾ നിക്ഷേപിച്ചുവരുന്നുണ്ട്. അതുകൊണ്ട് മാലിന്യമില്ലാത്ത വനമാക്കി മാറ്റുക എന്നുള്ള ഒരു നിലപാടും വനം വകുപ്പ് എടുക്കുന്നതായി കാണാൻ കഴിയുന്നതാണ്. നേരത്തെ ആനയുമായി ബന്ധപ്പെട്ട ഒരു കാര്യം പറഞ്ഞു. ആന, പശു തുടങ്ങിയ മൃഗങ്ങളുടെയൊക്കെ പേരിൽ രാജ്യത്ത് വർഗ്ഗീയ കലാപം ഉണ്ടാകുന്ന ഒരു കാലഘട്ടത്തിലാണ് നമ്മളൊക്കെ ജീവിക്കുന്നത്. പശുവിന്റെയും ആനയുടെയും പേരിൽ വർഗ്ഗീയ കലാപങ്ങളുണ്ടാകുന്നു. രാജ്യത്ത് ഇങ്ങനെയൊക്കെ ഉണ്ടാകുമ്പോൾ ഇത്തരം കാര്യങ്ങളൊക്കെ മനസ്സിലാക്കി പോകേണ്ട ഒരു സാഹചര്യം നമ്മുടെ മുമ്പിൽ സംജാതമാകുകയാണ്. ജനങ്ങളും ആനയും അതുപോലുള്ള വന്യമൃഗങ്ങളുമായി ബന്ധപ്പെട്ട് ഒട്ടനവധി സംഘർഷങ്ങൾ നമ്മുടെ നാട്ടിൽ ഉണ്ടാകുന്നുണ്ട്. 1972-ൽ വൈൽഡ്‌ലൈഫ് (പ്രൊട്ടക്ഷൻ) ആക്ട് നിലവിൽ വന്നതിനുശേഷം രാജ്യത്ത് ആനയും കടുവയും മാനം പലതരത്തിലുള്ള മൃഗങ്ങളും ക്രമാതീതമായി വർദ്ധിച്ചിട്ടുണ്ട്. അങ്ങനെ വർദ്ധിച്ചുവരുമ്പോൾ വനത്തിൽ ഭക്ഷണത്തിന്റെയും വെള്ളത്തിന്റെയും കുറവുമൂലം വന്യമൃഗങ്ങൾ നാട്ടിൻപുറങ്ങളിലേയ്ക്ക് ഇറങ്ങി പല

തരത്തിലുള്ള സംഘർഷത്തിന് വഴിവയ്ക്കുന്നുണ്ട്.

മി. ഡെപ്യൂട്ടി സ്പീക്കർ: സ്പീസ് കൺക്ലഡ്..

ശ്രീ. ഒ. ആർ. കേള: അത്തരം കാര്യങ്ങൾ ക്രമീകരിക്കുന്നതിന് ഭാവിയിൽ

ഒരു നൂതന പദ്ധതി ആവിഷ്കരിച്ച് നടപ്പാക്കേണ്ട സാഹചര്യമുണ്ടെന്നാണ് എനിക്ക് സൂചിപ്പിക്കാനുള്ളത്.

ക്ഷീര മേഖലയിലെ ഒരു പ്രധാനപ്പെട്ട കാര്യംകൂടി പറഞ്ഞുകൊണ്ട് ഞാൻ അവസാനിപ്പിക്കാം. നമുക്കാവശ്യമായ 80 ശതമാനം പാലും കേരളത്തിൽത്തന്നെ ഉൽപ്പാദിപ്പിക്കാൻ കഴിഞ്ഞത് ഈ ഗവൺമെന്റിന്റെ നേട്ടമാണ്. അതിനുവേണ്ടി നമ്മുടെ സഹകരണ സംഘങ്ങളും മിൽക്ക് സൊസൈറ്റികളും ശക്തിപ്പെടുത്തുകയും പുതിയയിനം പശുക്കളെ വിതരണം ചെയ്ത് പാൽ ഉൽപ്പാദിപ്പിക്കുകയും ചെയ്യുന്നുണ്ട്. നമ്മുടെ ഗവൺമെന്റ് അധികാരത്തിൽ വന്നതിനുശേഷം പശു വളർത്തൽ പ്രോത്സാഹിപ്പിക്കാനായി ഒരു ലിറ്റർ പാലിന് 4 രൂപ വരെ വർദ്ധിപ്പിച്ചുകൊടുക്കാൻ സാധിച്ചിട്ടുണ്ട്. പശു കർഷകരെ സംബന്ധിച്ച് പറഞ്ഞപ്പോൾ 4000 രൂപ വരെ ലാഭം കിട്ടുന്നുണ്ടെന്ന് ഇവിടെ ശ്രീ. പി. ജെ. ജോസഫ് പറയുകയുണ്ടായി. പക്ഷെ എല്ലാവർക്കും അങ്ങനെ കിട്ടുന്നില്ല. പലപ്പോഴും ക്ഷീരമേഖല നഷ്ടത്തിലേയ്ക്കാണ് പോകുന്നത്.

ക്ഷീരകർഷകരെ സംരക്ഷിക്കുന്നതിന് ഒരു ലിറ്റർ പാലിന് 4 രൂപ വരെ വർദ്ധിപ്പിച്ചുകൊടുത്തു എന്നു പറയുന്നതൊക്കെ ശരിയാണ്. കേരളത്തിലെ ബ്ലോക്ക് പഞ്ചായത്തുകളിൽ തൊഴിലുറപ്പ് പദ്ധതി ക്ഷീര മേഖലയിലേയ്ക്ക് വ്യാപിപ്പിക്കുന്നതിനുവേണ്ടിയുള്ള നടപടി സ്വീകരിച്ച് നടപ്പാക്കിവരുന്നുണ്ട്. എന്നാൽ ഗ്രാമപഞ്ചായത്തുകളിൽ തൊഴിലുറപ്പ് പദ്ധതി ക്ഷീരമേഖലയിലേയ്ക്ക് വ്യാപിപ്പിക്കാൻ ഇതുവരെ സാധിച്ചിട്ടില്ല. കഴിഞ്ഞ ഗവൺമെന്റുകളൊക്കെത്തന്നെ ഇത് നടപ്പാക്കണമെന്ന് ആവശ്യപ്പെട്ടിരുന്നു. അതുകൊണ്ട് ഇന്ത്യാ ഗവൺമെന്റ് നടപ്പാക്കിക്കൊണ്ടിരിക്കുന്ന തൊഴിലുറപ്പ് പദ്ധതി കേരളത്തിലെ ക്ഷീരമേഖലയിലേയ്ക്കുകൂടി വ്യാപിപ്പിച്ച് അവരുടെ സഹായം ലഭ്യമാക്കി ആ മേഖലയിലെ താഴെത്തട്ടിൽ കഷ്ടപ്പെടുന്ന ക്ഷീരകർഷകരെ സഹായിക്കുന്നതിനുവേണ്ടിയുള്ള നിലപാട് എടുക്കണമെന്നുകൂടി ഞാൻ ഇവിടെ സൂചിപ്പിക്കുകയാണ്. ഇടതുപക്ഷ ഗവൺമെന്റ് വളരെ ക്രിയാത്മകവും ദീർഘവീക്ഷണത്തോടുകൂടിയതുമായ പദ്ധതിയാണ് കേരളത്തിൽ നടപ്പാക്കിക്കൊണ്ടിരിക്കുന്നത്. ഈ ഗവൺമെന്റിന്റെ മൂന്ന് വർഷക്കാലം പിന്നിടുമ്പോൾ ഏറ്റവും ശ്രദ്ധേയമായിട്ടുള്ള പദ്ധതികളാണ് മൃഗ-ക്ഷീര വികസന മേഖലയിൽ ഇപ്പോൾ

നടപ്പാക്കിക്കൊണ്ടിരിക്കുന്നത്. അതുകൊണ്ടുതന്നെ ഇവിടെ മുന്നോട്ടുവെച്ചിട്ടുള്ള ഭക്ഷ്യം, ക്ഷീരം, മൃഗസംരക്ഷണം, വനം തുടങ്ങിയ 4 ധനാഭ്യർത്ഥനകളെയും ഞാൻ സന്തോഷപൂർവ്വം പിന്തുണയ്ക്കുകയാണ്.

ശ്രീ. ഇ. കെ. വിജയൻ: സർ, ഇവിടെ അവതരിപ്പിച്ച നാല് ധനാഭ്യർത്ഥനകളെയും ഞാൻ പിന്താങ്ങുകയാണ്. ദേശീയ ഭക്ഷ്യ ഭദ്രതാ നിയമം ഏറ്റെടുക്കുവാൻ നടപ്പിലാക്കിയ സംസ്ഥാനമാണ് നമ്മുടെത്. കഴിഞ്ഞ യു.ഡി.എഫ്. ഗവൺമെന്റ് തെരഞ്ഞെടുപ്പ് പ്രഖ്യാപിക്കുന്നതുവരെ, ഭക്ഷ്യ ഭദ്രതാ നിയമം നടപ്പിലാക്കുമെന്ന് പറഞ്ഞുകൊണ്ട് വിവിധ ഘട്ടങ്ങളിൽ നിയമസഭയിൽ തീയതികൾ പ്രഖ്യാപിച്ചെങ്കിലും അതിന്റെ പ്രത്യാഘാതം വല്ലതും വന്നുപെട്ട് പ്രയാസപ്പെടുമോ എന്ന ചിന്തയിൽ അത് നടപ്പാക്കിയിരുന്നില്ല. അങ്ങനെ ഏറ്റെടുക്കുവാൻ നിയമം നടപ്പിലാക്കിയ കേരള സംസ്ഥാനമാണ് ഇന്ന് ഇന്ത്യയിലേറ്റവും മുന്നിൽനിൽക്കുന്നത് എന്നതാണ് യാഥാർത്ഥ്യം. തീർച്ചയായും ബഹുമാനപ്പെട്ട ഭക്ഷ്യ വകുപ്പുമന്ത്രിയെയും വകുപ്പിനെയും കേരള ഗവൺമെന്റിനെയും ഈ ധനാഭ്യർത്ഥനയുടെ ഭാഗമായി എന്റെ എല്ലാ അർത്ഥത്തിലുമുള്ള അഭിനന്ദനങ്ങൾ അറിയിക്കുകയാണ്.

സംസ്ഥാനത്തെ മുഴുവൻ റേഷൻ കടകളും ഇ-പോസ് മെഷീൻ സ്ഥാപിച്ചു.

ഇവിടെ മറ്റുള്ള അംഗങ്ങളും അത് സൂചിപ്പിക്കുകയുണ്ടായി. 14258 കടകളിലാണ്

ഇത് സ്ഥാപിക്കപ്പെട്ടിട്ടുള്ളത്. 11 കടകളിൽ കണക്ടിവിറ്റി ഇല്ലാത്തതിന്റെ

അടിസ്ഥാനത്തിൽ ഓഫ്ലൈനായുള്ള വിതരണവും നടക്കുകയാണ്. കുറ്റമറ്റ

രീതിയിൽ അഴിമതി രഹിതമായ പൊതുവിതരണ ശൃംഖല ഇന്ന് കേരളത്തിൽ

ഉണ്ടാക്കിയെടുക്കാൻ കഴിഞ്ഞുവെന്നതാണ് ഇതിന്റെ സവിശേഷത.

85.39 ലക്ഷം കാർഡുകളാണ് 2019 മെയ് മാസത്തിൽ നിലവിലുള്ളത്. ഓരോ

മാസവും 85 മുതൽ 88 ശതമാനം വരെ കാർഡുടമകൾ റേഷൻ വിഹിതം

കൈപ്പറ്റുന്നുണ്ടെന്നാണ് നമുക്ക് മനസ്സിലാക്കാൻ കഴിയുന്നത്. റേഷൻ വാങ്ങുന്ന

കാർഡുടമകളുടെ എണ്ണം ഓരോ മാസവും വർദ്ധിച്ചുവരുന്നതിന്റെ തോതും

നമുക്കറിയാൻ കഴിയുന്നുണ്ട്. റേഷൻ കാർഡ് വിതരണം ഒരു വലിയ

നൂലാമാലയായി കഴിഞ്ഞ എത്രയോ വർഷങ്ങളായി നിൽക്കുകയായിരുന്നു.

അതിന് ഒരു വിരാമമിട്ടുകൊണ്ട് റേഷൻ കാർഡ് പുതുക്കി നൽകി, മാത്രമല്ല

വീണ്ടും പുതിയ റേഷൻ കാർഡുകൾക്കുള്ള അപേക്ഷകളും വിവിധ

മേഖലകളിൽനിന്ന് പേര് മാറ്റൽ, കൂട്ടിച്ചേർക്കൽ തുടങ്ങിയ നടപടികളുമിപ്പോൾ

ആരംഭിച്ചുകഴിഞ്ഞു. താലൂക്കിൽ നിന്ന് മറ്റ് താലൂക്കുകളിലേയ്ക്ക് മാറ്റൽ അല്ലെങ്കിൽ

വിവിധ മേഖലകളിൽ നിന്ന് മാറ്റൽ തുടങ്ങിയ എല്ലാ പ്രക്രിയകളും ഇന്ന് ആരംഭിച്ചിട്ടുണ്ട്. ഇതിനൊക്കെയുള്ള ചെലവിന് ധനാഭ്യർത്ഥനയുടെ ഭാഗമായി ബഡ്ജറ്റിൽ പ്രത്യേക അലോക്കേഷനൊന്നും വരാനിടയില്ല. അതുകൊണ്ട് പുതിയ റേഷൻ കാർഡുകൾ നൽകുന്നതിന് പണം തടസ്സമായി വരാതിരിക്കണമെങ്കിൽ ഫണ്ട് ലഭിക്കേണ്ടതുണ്ട്. അധിക ഫണ്ട് ഇതിനായി വേണ്ടിവരും. അത് നൽകണമെന്ന് ഞാൻ ബഹുമാനപ്പെട്ട ധനകാര്യ വകുപ്പുമന്ത്രിയോട് ഈ അവസരത്തിൽ ആവശ്യപ്പെടുകയാണ്. നേരത്തെ ഇവിടെ സൂചിപ്പിച്ചതു പോലെ, പൊതുമാർക്കറ്റിൽ വിലക്കയറ്റം പിടിച്ചുനിർത്തേണ്ട ഒരു സാഹചര്യം ദേശീയ-രാഷ്ട്രീയ-സാമൂഹ്യ രംഗത്ത് വരുമ്പോൾ അവിടെ സമയബന്ധിതമായി ഇടപെടണമെങ്കിൽ കയ്യിൽ പണമുണ്ടാകണം. അതിന് ഈ വകുപ്പിന് പ്രത്യേകം ഫണ്ട് നൽകണം. അങ്ങനെയുള്ള നിലപാടുകൾ സ്വീകരിച്ചാൽ മാത്രമേ ഇന്ന് കേരളത്തിൽ നിലനിൽക്കുന്നതുപോലെ വിലക്കയറ്റത്തെ പിടിച്ചുനിർത്തിക്കൊണ്ട് ഈ സംസ്ഥാനത്തിന് മുന്നോട്ടുപോകാൻ കഴിയുകയുള്ളൂ. സഞ്ചരിക്കുന്ന റേഷൻ കടകൾ ഒരു സവിശേഷതയാണ്. ഇന്ന് നമ്മുടെ പട്ടികവർഗ്ഗ മേഖലകളിൽ ചെന്ന് നോക്കിയാൽ,.. കഴിഞ്ഞ ദിവസങ്ങളിലെ പത്രങ്ങളിൽ നിങ്ങൾ വായിച്ചു

കാണും ഡെങ്കിപ്പനി ബാധയുമായി ബന്ധപ്പെട്ട് കോഴിക്കോട് ജില്ലയിലെ ഒരു ആദിവാസി കോളനിയിൽ പരിശോധന നടത്തിയപ്പോൾ ആർക്കും ഡെങ്കിപ്പനി ബാധിച്ചിട്ടില്ലായെന്നതും കൂടാതെ ഏറ്റവും വൃത്തിയായി സൂക്ഷിക്കപ്പെട്ടിരിക്കുന്നത് ആദിവാസി മേഖലയിലെ വീടുകളാണെന്ന് കാണുകയും ചെയ്തു. ആ വീടുകളിൽ ധാരാളം അരി അവരുടെ ദൈനംദിന ഉപയോഗത്തിനായി സൂക്ഷിച്ചിരിക്കുന്നത് കാണാൻ സാധിച്ചു. ഇത്തരത്തിൽ സഞ്ചരിക്കുന്ന മാവേലിസ്റ്റോറുകളിലൂടെ ആദിവാസി ഊരുകളിലേയ്ക്ക് അരി എത്തിച്ചു കൊടുക്കുന്ന സംവിധാനം ആരംഭിച്ച് മുന്നോട്ട് പോകുന്നു. 2018-ൽ ഈ പദ്ധതി തൃശ്ശൂർ, പത്തനംതിട്ട ജില്ലകളിലാണ് ആരംഭിച്ചിട്ടുള്ളത്. ഈ പദ്ധതി മറ്റ് ജില്ലകളിലേയ്ക്കും വ്യാപിപ്പിക്കുന്നതിനുള്ള പ്രവർത്തനങ്ങൾക്ക് തുടക്കം കുറിച്ചിട്ടുണ്ടെന്നുള്ളത് വളരെ സ്വാഗതാർഹമാണ്. എല്ലാ മേഖലകളിലേയ്ക്കും വളരെവേഗം ഈ പദ്ധതിയെത്തിച്ച് കേരളത്തിൽ എല്ലായിടത്തും സഞ്ചരിക്കുന്ന റേഷൻ കടകളിലൂടെ അവരുടെ റേഷൻ വിഹിതം എത്തിച്ചുകൊടുക്കാൻ കഴിയണമെന്ന് ഞാൻ സൂചിപ്പിക്കുന്നു. വിശപ്പ് രഹിത കേരളം, നിർദ്ധനരായവർക്ക് ഒരു നേരത്തെ ഭക്ഷണം സൗജന്യമായി നൽകുകയെന്നതാണ് ഈ പദ്ധതിയിലൂടെ ഉദ്ദേശിക്കുന്നത്. സംസ്ഥാനത്ത്

ആലപ്പുഴ ജില്ലയിൽ പ്രസ്തുത പദ്ധതിയുടെ പ്രവർത്തനം ആരംഭിച്ചിട്ടുണ്ട്. രണ്ടാം ഘട്ടം തൃശ്ശൂർ, പത്തനംതിട്ട, കോട്ടയം എന്നീ ജില്ലകളിൽ തുടങ്ങാനുള്ള തീരുമാനമാണ് കൈക്കൊണ്ടിട്ടുള്ളതെന്ന് മനസ്സിലാക്കാൻ സാധിക്കുന്നു. സാംസ്കാരികമായും സാമ്പത്തികമായും നമ്മളെത്ര മുന്നേറുന്നുവെന്ന് പറഞ്ഞാലും ഭക്ഷണം കിട്ടാതെ ബുദ്ധിമുട്ടുന്ന ഒട്ടേറെ മനുഷ്യരെ നമ്മുടെ നാട്ടിൽ കാണുവാൻ കഴിയും. അവർ ഭക്ഷണത്തിനായി മറ്റു മനുഷ്യരുടെ മുന്നിൽ ചെന്ന് യാചിക്കുന്ന അവസ്ഥ ജനാധിപത്യ കേരളത്തിൽ ഉണ്ടാകാൻ പാടില്ലായെന്ന നിശ്ചയദാർഢ്യത്തോടെ ഭക്ഷ്യവകുപ്പ് ഇത്തരമൊരു നിലപാട് സ്വീകരിച്ച് മുന്നോട്ടുപോകുന്നത് തീർച്ചയായും അഭിനന്ദനാർഹമാണ്. യാചിക്കാതെ ഭക്ഷണം ലഭിക്കുമെന്ന് ഉറപ്പുള്ള ഒരു സംസ്ഥാനമാക്കി കേരളത്തെ മാറ്റാൻ കഴിയുന്നുവെന്ന് നമുക്കേവർക്കും സന്തോഷിക്കാൻ വക നൽകുന്നതാണ്. അത് മറ്റു മേഖലകളിലേയ്ക്ക് കൂടി വ്യാപിപ്പിക്കുവാനുള്ള ശ്രമങ്ങൾ കൂടി ഇതിന്റെ ഭാഗമായി ഉണ്ടാകണം. എല്ലാ പ്രവർത്തി ദിവസങ്ങളിലും രാവിലെ 10 മണിമുതൽ വൈകുന്നേരം 5 മണിവരെ 1967 എന്ന ടോൾ ഫ്രീ നമ്പരിലൂടെയുള്ള തുടർപെടലിലൂടെ പരാതി പരിഹാര സംവിധാനം ഉറപ്പു വരുത്തുന്നു. കേരളത്തിന്റെ ഏത് കോണിൽനിന്നും 1967 എന്ന നമ്പരിലേയ്ക്ക് വിളിച്ച്

രേഷനുമായി ബന്ധപ്പെട്ട പ്രശ്നങ്ങളെല്ലാം ഉന്നയിക്കുവാനുള്ള അവസരമാണ് കൈവന്നിട്ടുള്ളത്. എസ്.എം.എസ്. സംവിധാനം, അരിയുടെ തോത്, അരി നൽകിയ ദിവസം തുടങ്ങിയ കാര്യങ്ങളും രേഷൻ, രേഷൻ കടകളിലേയ്ക്ക് എത്തുന്ന സംവിധാനങ്ങളുമിന്ന് എസ്.എം.എസ്.-ലൂടെ നമുക്ക് അറിയാൻ കഴിയുന്ന രീതി ഉറപ്പു വരുത്തിയിട്ടുണ്ട്. ആധുനിക കേരളത്തിലെ ഒരു വലിയ മാറ്റമാണ് രേഷൻ സമ്പ്രദായത്തിൽ വരുത്തിയിട്ടുള്ളത്.

സോഷ്യൽ മീഡിയ, വകുപ്പിലെ വിവിധ സേവനങ്ങൾ യഥാസമയം എത്തിക്കുന്ന ഫേസ്ബുക്ക് പേജിലൂടെ ഇതുമായി ബന്ധപ്പെട്ട സംശയങ്ങൾക്ക് മറുപടി നൽകുന്ന സംവിധാനവും നിലവിൽ വന്നിട്ടുണ്ട്. രേഷൻ കടകളുടെ നവീകരണത്തെക്കുറിച്ച് ഇവിടെ സൂചിപ്പിക്കുകയുണ്ടായി. ഒരേപോലെയുള്ള രേഷൻ കടകൾ ഇന്ന് കേരളത്തിൽ പ്രവർത്തിച്ച് വരികയാണ്. അത് ഏറെ മുന്നോട്ട് പോകേണ്ടതുണ്ട്. അക്കാദമിയിൽ വലിയ മാറ്റം വരുന്നുണ്ട്. പണ്ട് നമ്മുടെ ബസ് സ്റ്റോപ്പുകളിലും കൾവർട്ടുകളിലുമൊക്കെയാണ് ജനങ്ങൾ സംഘടിച്ച് സന്ദർശിക്കുന്നത് കാണാൻ സാധിച്ചിരുന്നത്. എന്നാൽ ഇന്ന് അത്തരത്തിൽ ആളുകളെ കാണാനില്ല. ഇന്ന് ആളുകളെ കാണുന്നത് രേഷൻ കടകളിലും മാവേലി സ്റ്റോറുകൾക്ക് മുന്നിലുമാണ്. പ്രത്യേകിച്ച് സ്ത്രീകളെയാണ്

കൂടുതലായും ഇവിടങ്ങളിൽ കാണുവാൻ സാധിക്കുന്നത്. ഏറ്റവും വില കുറച്ച് സാധനങ്ങൾ ലഭിക്കുന്നുവെന്നതിന്റെ അടിസ്ഥാനത്തിൽ അവർ ഇവിടങ്ങളിൽ നിന്ന് അരി, നിത്യോപയോഗ സാധനങ്ങൾ, ഭക്ഷണ സാധനങ്ങൾ എന്നിവ വാങ്ങുന്നു. ഇടതുപക്ഷ ജനാധിപത്യ മുന്നണി അവരുടെ പ്രകടന പത്രികയിൽ സൂചിപ്പിച്ചതുപോലെ തന്നെ വിലവർദ്ധനവ് ഉണ്ടാക്കാതെ 5 വർഷവും 13 ഇനം സാധനങ്ങൾ നൽകുന്നതിന്റെ ഭാഗമായാണ് ഇത്തരത്തിലുള്ള സാഹചര്യം ആ മേഖലകളിലൊക്കെ ഉയർന്നു വന്നിട്ടുള്ളതെന്ന് നമുക്ക് കാണുവാൻ കഴിയും. ഈ മേഖലയിലെ പുതിയ സാഹചര്യം വച്ചുകൊണ്ടാണ് ഇന്ന് കേരളം മുന്നോട്ട് പോകുന്നത്. ഇത് എല്ലാ അർത്ഥത്തിലും സന്തോഷകരമാണ്. അതുകൊണ്ടു തന്നെയാണ് ഈ ധനാഭ്യർത്ഥനയെ ഞാൻ പിന്താങ്ങുന്നത്.

ഇനിയുള്ളത് വനം വകുപ്പാണ്. നാം ആദരിക്കുന്ന ബഹുമാനിക്കുന്ന പ്രമുഖനായ കവി വയലാർ രാമവർമ്മയുടെ വരിയാണ്:-

'കാട് കറുത്ത കാട് മനുഷ്യനാദ്യം പിറന്ന വീട്'

കാടിനെ മറന്നുകൊണ്ട് നമുക്ക് ഒന്നും ചെയ്യുവാൻ കഴിയില്ല. കാടുകളുടെ സംരക്ഷണത്തെക്കുറിച്ചുള്ള ഗൗരവമായ ചർച്ചകൾ ഈ നിയമസഭയിൽ നടക്കുന്നു. കേരളത്തിന്റെ ചരിത്രമെടുത്ത് പരിശോധിച്ചാലും നമ്മുടെ

പശ്ചിമഘട്ടമാകെ എടുത്ത് പരിശോധിച്ചാലും കേരളത്തിന്റെ നിലനിൽപ്പ് എന്നുപറയുന്നത് വനവുമായി ബന്ധപ്പെട്ടാണ്. പക്ഷെ കാലാനുസൃതമായ മാറ്റത്തെ തുടർന്ന് ഇന്ന് വനവുമായി ബന്ധപ്പെട്ട് വന്യജീവി ആക്രമണം വലിയ പ്രശ്നങ്ങൾ സൃഷ്ടിക്കുന്നുണ്ട്. കാർഷിക മേഖല വ്യാപിക്കുന്നതിന്റെ ഭാഗമായും വനവുമായി ബന്ധപ്പെട്ട് ഒഴിച്ചിട്ടിരുന്ന കാർഷിക മേഖലകളിൽ കൃഷി ആരംഭിക്കേണ്ട സാഹചര്യവും ഉണ്ടായപ്പോൾ വനവും വനേതര ഭൂമിയും വേർതിരിക്കാനാകാത്ത സ്ഥിതി വന്നിരിക്കുകയാണ്. ഒരു റീ സർവ്വേ നടത്തി വനമേത്, വനേതര ഭൂമിയേത് എന്ന് നിർണ്ണയിക്കുന്നതിന് ശാശ്വതമായൊരു പരിഹാരം കാണാത്തതിടത്തോളംകാലം ഈ പ്രശ്നം ഉയർന്നു വരും. ഒരു മനുഷ്യജീവനും പൊലിഞ്ഞുപോകാൻ പാടില്ല. കഴിഞ്ഞ കുറെ വർഷങ്ങളെടുത്ത് പരിശോധിച്ചാൽ എത്രയോ മനുഷ്യരാണ് ഇത്തരം ആക്രമണങ്ങളിൽ തകർന്നുപോയത്. ഒരു പുരുഷായുസ്സ് മുഴുവനുള്ള അദ്ധ്വാനമാണ് കാർഷിക മേഖലയിൽ നമുക്ക് നഷ്ടമാകുന്നത്. അത് നമുക്ക് സംരക്ഷിക്കേണ്ടതുണ്ട്. പി.ഡബ്ല്യു.ഡി.-യുടെയും ഇറിഗേഷന്റെയും അതുപോലെ പുഴ, പുറമ്പോക്ക് വക സ്ഥലങ്ങളും നിലനിൽക്കുന്നുണ്ട്. അവയൊക്കെ തരിശായി കിടക്കുകയാണ്. അവിടെ സോഷ്യൽ ഫോറസ്റ്റിംഗിലൂടെ ഇപ്പോഴുള്ള അക്ഷേഷ്യ പോലുള്ള

മരങ്ങൾ മാറ്റി പകരം മനോഹരമായ ചെടികൾ നട്ടുവളർത്തി ഭൂമികയ്ക്കേറ്റങ്ങൾ ഒഴിവാക്കിയെടുക്കാനും ആ ഭൂമി കേരളത്തിന്റെ ഭൂമിയാണ് എന്ന നിലയിൽ സംരക്ഷിച്ച് നിർത്തുവാനുമുള്ള മാർഗ്ഗമെന്ന നിലയ്ക്ക് ചിന്തിച്ചാൽ ആയിരക്കണക്കിന് ഏക്കർ ഭൂമി നമുക്ക് സംരക്ഷിക്കുവാൻ കഴിയും. ഇപ്പോൾ കണ്ടൽക്കാടുകളുടെ സംരക്ഷണത്തിനായി കാസർഗോഡ്, കണ്ണൂർ, കോഴിക്കോട്, തൃശ്ശൂർ എന്നീ ജില്ലകളിൽ നിന്നായി 5001 ഹെക്ടർ കണ്ടൽക്കാടുകൾ കൂടി റിസർവ് വനമായി പ്രഖ്യാപിക്കുവാൻ പോവുകയാണെന്നാണ് മനസ്സിലാക്കാൻ സാധിക്കുന്നത്.

മി. ചെയർമാൻ: പ്ലീസ് കൺക്ലൂഡ്.

ശ്രീ. ഇ. കെ. വിജയൻ: ഇക്കോ ടൂറിസം കേന്ദ്രങ്ങൾ, വന്യജീവി സംരക്ഷണ കേന്ദ്രങ്ങൾ എന്നിവ പ്ലാസ്റ്റിക് വിമുക്തമാക്കുന്ന പദ്ധതികൾ, പുഴകളുടെ മലിനീകരണം തടയൽ തുടങ്ങിയവയൊക്കെ ഇതിന്റെ ഭാഗമായി ഉയർത്തിക്കൊണ്ടുവരേണ്ടതുണ്ട്. പുഴയോര സംരക്ഷണത്തിന് മുളവത്ക്കരണം നടപ്പിലാക്കേണ്ടതുണ്ട്. 34 വനം ഡിവിഷനുകളുടെ വനഭൂപടം തയ്യാറാക്കിയത് തീർച്ചയായും സ്വാഗതാർഹമാണ്. തടി ഡിപ്പോകളിൽ ചന്ദനത്തിന്റെ ചില്ലറ വിൽപ്പനയുൾപ്പെടെ ചേർത്തുകൊണ്ട് വിൽപ്പന ശാലകൾ

ഉയർത്തിക്കൊണ്ടുവന്നത് നല്ലതാണ്. ഈ സബ് ഡിപ്പോകളിൽ മരം വിലകുറച്ച് ലഭ്യമാക്കാനുള്ള സമീപനം കൂടി ഉണ്ടാകണമെന്ന് കൂടി ഞാൻ ഓർമ്മപ്പെടുത്തുകയാണ്.

മി. ചെയർമാൻ: ദയവായി അങ്ങയുടെ പ്രസംഗം ചുരുക്കണം.

ശ്രീ. ഇ. കെ. വിജയൻ: ഒരു വാക്കെങ്കിലും ക്ഷീര മേഖലയുമായി ബന്ധപ്പെട്ട് പറയാതെ ഈ ധനാഭ്യർത്ഥന ചർച്ചയിൽ നിന്ന് മാറുന്നത് ശരിയല്ലായെന്ന് ബഹുമാനപ്പെട്ട ചെയറിനറിയാം. അതുകൂടി ഞാൻ സൂചിപ്പിക്കുന്നു. പാൽ നമുക്ക് അനിവാര്യമാണ്. പശുവിൻ പാലിനെക്കുറിച്ചാണ് ഇവിടെ നേരത്തെ സംസാരിച്ചത്. ആട്ടിൻ പാലും നമുക്ക് വേണ്ടതാണ്. ആയുർവേദ വിധിപ്രകാരം ഏറ്റവും നല്ല പാൽ ആട്ടിൻ പാലാണ്. ആടിന്റെ മാംസമായാലും ശരി, ആടിന്റെ തലയായാലും നമുക്ക് ഉപയോഗിക്കാൻ കഴിയുന്നതാണ്. ആടുകൂടി ഇതിന്റെ ഭാഗമായി നമുക്ക് വലിയ തോതിൽ വികസിപ്പിച്ചെടുക്കേണ്ടതുണ്ട് എന്ന് ഓർമ്മപ്പെടുത്തുന്നു. ആട്ടിൻ പാൽ ആയാലും പശുവിൻ പാലായാലും കോഴി മുട്ടയായാലും തീർച്ചയായും ഭരണ പ്രതിപക്ഷ ഭേദമെന്യെ കേരളത്തിലെ മുഴുവൻ ജനങ്ങൾക്കും വേണ്ടതാണ്. അജമാംസമായാലും അജമാംസ രസായനമായാലും ക്ഷീര ബലയായാലും

ഇവയെല്ലാം നമുക്ക് വേണ്ടതാണ്. ഞാൻ സൂചിപ്പിച്ചത് ഭരണ പ്രതിപക്ഷ ഭേദമെന്യെ എല്ലാപേരും പിന്തുണക്കേണ്ടതാണ്. നമുക്ക് ഒരു വർഷത്തെ ആഹാരത്തിനുവേണ്ടിയുള്ള ധനാഭ്യർത്ഥനയാണ്, ഈ കാടുകൾ സംരക്ഷിക്കുന്നതിനുവേണ്ടിയുള്ള ധനാഭ്യർത്ഥനയാണ്. അതുകൊണ്ട് വോട്ടെടുപ്പില്ലാതെ ഈ ധനാഭ്യർത്ഥന പാസ്സാക്കിയെടുക്കാൻ കഴിയണം. ഈ ധനാഭ്യർത്ഥനയ്ക്കുള്ള എന്റെ പിന്തുണ അറിയിച്ചുകൊണ്ട് എന്റെ വാക്കുകൾ അവസാനിപ്പിക്കുന്നു.

ശ്രീ. കെ. കുഞ്ഞിരാമൻ: സർ, ഇവിടെ അവതരിപ്പിച്ച ധനാഭ്യർത്ഥനകളെ ഞാൻ പിന്തുണയ്ക്കുകയാണ്. ഭക്ഷ്യ രംഗത്തെക്കുറിച്ച് ചർച്ച ചെയ്യുമ്പോൾ നമുക്കെല്ലാം ദുഃഖമുണ്ടാക്കിയ ഒരു വാർത്തയാണ് ബീഹാർ സംസ്ഥാനത്തുനിന്ന് വരുന്നത്. നൂറിൽപ്പരം കുട്ടികൾ ഭക്ഷണം ലഭിക്കാതെ മരിച്ച ദുരന്തമാണ് ഇന്ത്യ മഹാരാജ്യത്തുണ്ടായതെന്ന് നമുക്കെല്ലാം അറിയാൻ കഴിയുന്നതാണ്. ഭക്ഷണമില്ലാതെ കാട്ടുപഴങ്ങളും മറ്റും ഭക്ഷിച്ച് ജീവിക്കാൻ ശ്രമിച്ചപ്പോൾ അതിലുണ്ടായ വിഷാംശത്തിൽക്കൂടിയാണ് ആ കുട്ടികൾ മരിച്ചതെന്നാണ് പത്രങ്ങളിൽ വായിക്കാൻ കഴിഞ്ഞത്. കേരളത്തിലെ ബഹുമാനപ്പെട്ട ഭക്ഷ്യ വകുപ്പുമന്ത്രിയോട് എനിക്ക് പറയുവാനുള്ളത്, ബഹുമാനപ്പെട്ട മുഖ്യമന്ത്രിയും

ബഹുമാനപ്പെട്ട ആരോഗ്യമന്ത്രിയും കൂടിയായോചിച്ച് ബന്ധപ്പെട്ട വകുപ്പിൽനിന്നും ബീഹാറിലെ കുടുംബങ്ങളെ സഹായിക്കാൻ, അവിടെ ഭക്ഷണം ലഭ്യമാക്കുവാൻ എന്തെങ്കിലും മാർഗ്ഗങ്ങൾ സ്വീകരിക്കാൻ കഴിയുമെങ്കിൽ ആ സഹായം ചെയ്യണമെന്ന് അഭ്യർത്ഥിക്കുകയാണ്. ഏറ്റവും മനുഷ്യത്വമുള്ളൊരു ജനതയാണ് മലയാളികൾ. അതിലൂടെ മലയാളിയുടെ സംസ്കാരം ഉയർത്തിപ്പിടിക്കാൻ സാധിക്കണമെന്നാണ് എനിക്കഭ്യർത്ഥിക്കാനുള്ളത്. 2013-ൽ ഇന്ത്യയിൽ നടപ്പിലാക്കിയ ഭക്ഷ്യ ഭദ്രതാ നിയമം കേരളത്തിൽ നടപ്പിലാക്കിയത് ഈ ഗവൺമെന്റ് അധികാരത്തിൽ വന്നതിനുശേഷം 2016 നവംബർ മാസത്തിലാണ്. അന്ന് നാടുഭരിച്ച ഗവൺമെന്റിന് ആ മൂന്ന് വർഷക്കാലയളയിൽ അത് നടപ്പാക്കാൻ സാധിച്ചില്ല. അതിന്റെ ഫലമായി നമ്മുടെ നാട്ടിലെ സാധാരണക്കാരന് ധാരാളം ദോഷങ്ങൾ അനുഭവിക്കേണ്ടിവന്നുവെന്ന് നമുക്കെല്ലാവർക്കുമറിയാം. എന്നാൽ ഈ ഗവൺമെന്റ് വന്നപ്പോളത് നടപ്പിലാക്കി. നിയമം നടപ്പിലാക്കിയതിന്റെ ഫലമായി, ബി.പി.എൽ, എ.പി.എൽ. പട്ടിക തിരിയ്ക്കുന്നതുമായി ബന്ധപ്പെട്ട് നാട്ടിൻപുറങ്ങളിൽനിന്നുള്ള ആളുകളിൽ നിന്നും ധാരാളം ആക്ഷേപങ്ങളും ഈ ഗവൺമെന്റ് കേൾക്കേണ്ടിവന്നു. നമ്മുടെ നാട്ടിലെ സാധാരണക്കാരെ

ബി.പി.എൽ-ന് പകരം എ.പി.എൽ. ലിസ്റ്റിലുൾപ്പെടുത്തി എന്നതിന്റെ പേരിൽ ഗവൺമെന്റിന് ധാരാളം പഴി കേൾക്കേണ്ടി വന്നു. അത് പരിഹരിക്കുന്നതിന് ബഹുമാനപ്പെട്ട മന്ത്രിയും വകുപ്പും എടുത്ത നടപടികൾ ശ്ലാഘനീയമാണ്. ഗവൺമെന്റിന്റെ കഴിവ് കാണിച്ചുകൊടുക്കുന്നതാണ്. ബി.പി.എൽ ലിസ്റ്റിലുൾപ്പെടുത്തണമെന്ന് ആവശ്യപ്പെട്ട് എട്ട് ലക്ഷത്തിൽപ്പരം അപേക്ഷകളാണ് ലഭിച്ചത്. ബഹുമാനപ്പെട്ട മന്ത്രിയും വകുപ്പും പരിശോധിച്ച് 3,62,000-ലധികം ആളുകളെ ലിസ്റ്റിലുൾപ്പെടുത്താൻ സാധിച്ചുവെന്നുള്ളത് ശ്ലാഘനീയമായ കാര്യമാണ്. ഇനി 60,000-ത്തോളം അപേക്ഷകൾ കെട്ടിക്കിടക്കുന്നുവെന്നാണ് പറയുന്നത്. ബഹുമാനപ്പെട്ട മന്ത്രിയോട് എനിക്ക് പറയാനുള്ളത്, എത്രയും വേഗം പരിശോധിച്ച് പാവപ്പെട്ട ജനങ്ങൾക്ക് അത് ലഭ്യമാക്കുവാനുള്ള നടപടി സ്വീകരിക്കണമെന്നുള്ളതാണ്. നേരത്തെ ഇവിടെ പറഞ്ഞതുകൊണ്ട് വിശദീകരിക്കാൻ പോകുന്നില്ല. എ.പി.എൽ കാർഡ് ബി.പി.എൽ കാർഡായി മാറ്റിക്കിട്ടിയാൽ ആയിരക്കണക്കിനാളുകൾക്ക് ചികിത്സാ സഹായം മുതൽ പല കാര്യത്തിനും ലക്ഷക്കണക്കിന് രൂപയുടെ ഗുണം ലഭിക്കുന്നതിനുവേണ്ടിയും അത് സഹായകമാണ്. അതിനുള്ള നടപടി സ്വീകരിച്ച് ആ സഹായം ചെയ്തുകൊടുക്കണമെന്ന് അഭ്യർത്ഥിക്കുകയാണ്.

കഴിഞ്ഞകാലയളവിൽ ഭരിച്ച ഗവൺമെന്റ് അത് നടപ്പാക്കിയില്ലെന്ന് മത്രമല്ല, നമ്മുടെ നാട്ടിലെ ജനങ്ങൾക്ക് നൽകിയ ദുരിതമെത്രയാണെന്ന് മനസ്സിലാക്കുവാൻ കഴിയുന്നതാണ്. വളരെ പ്രധാനപ്പെട്ട കാര്യം, റേഷൻ കടകൾ പൊതുരീതിയിൽ കൊണ്ടുവന്നതിന്റെ അടിസ്ഥാനത്തിൽ നമ്മുടെ നാട്ടിലെ റേഷൻ കടയിൽ ജോലിചെയ്യുന്ന ജോലിക്കാർക്ക് ലഭിക്കുന്ന ആനുകൂല്യം വർദ്ധിച്ചതോടൊപ്പംതന്നെ സാധനങ്ങൾ കൃത്യമായി ലഭിക്കുന്നതിനുള്ള നടപടി എടുക്കുവാനും കഴിഞ്ഞുവെന്നുള്ളതാണ്. എല്ലാ റേഷൻ കടകളിലും ഓരോ ആഴ്ചയിലും, മാസങ്ങളിലും ഭക്ഷ്യവസ്തുക്കൾ മിച്ചമെന്നാണ് പരിശോധനയിൽ പറയുന്നത്. നിയമം കൊണ്ടുവന്ന അവസരത്തിൽ ബഹുമാനപ്പെട്ട മന്ത്രിക്കെതിരായി ഈ സഭയിൽത്തന്നെ പ്രതിപക്ഷം കൊണ്ടുവന്ന പ്രമേയങ്ങളും ചർച്ചകളും നമ്മളെല്ലാവരും കേട്ടതാണ്. ബഹുമാനപ്പെട്ട മന്ത്രി ധൈര്യമായി നിയമം നടപ്പിലാക്കിയപ്പോൾ ഇന്ന് റേഷൻ കടയിലെ സാധനങ്ങൾ മിച്ചമെന്നാണ് പറയപ്പെടുന്നത്. അല്ലെങ്കിൽ റേഷൻ കടയിൽ നൽകുന്ന സാധനങ്ങളെല്ലാം വിറ്റഴിക്കുന്നു എന്നുപറഞ്ഞ് റിക്കാർഡ് ചെയ്യപ്പെടുകയാണ് ചെയ്തിരുന്നത്. റേഷൻ കടയുടമകൾ മിച്ചം വരുന്ന വസ്തുക്കൾ പുറത്ത് വിറ്റ് പണമീടാക്കുന്ന നടപടിയുണ്ടായിരുന്നു. ഇന്നത് നമ്മുടെ നാട്ടിലെ

സാധാരണക്കാരന് ലഭിക്കുന്ന രീതിയിലേയ്ക്ക് എത്തിക്കുവാൻ കഴിഞ്ഞുവെന്നുള്ളത് പ്രധാനപ്പെട്ട കാര്യമാണ്. ഇവിടെ പ്രധാനമായും ചർച്ചചെയ്തതും അടിയന്തര പ്രമേയങ്ങൾ കൊണ്ടുവന്നതും നമ്മുടെ നാട്ടിലെ ഭക്ഷ്യസാധനങ്ങളുടെ വിലക്കയറ്റത്തെക്കുറിച്ചായിരുന്നു. കേരളത്തിൽ ഈ കാലഘട്ടത്തിൽ അങ്ങനെയൊരു സംഭവമുണ്ടായിട്ടില്ലെന്നുള്ളതാണ് വസ്തുത. അതിന്റെ കണക്കുകൾ സഹിതം നേരത്തെയിവിടെ ചില സൂഹൃത്തുക്കൾ സംസാരിക്കുകയുണ്ടായി. അതുകൊണ്ട് ഞാൻ ആ കണക്കിലേയ്ക്കൊന്നും പോകുന്നില്ല. കേരളത്തിലിന്ന് ജനങ്ങൾക്ക് വാങ്ങി ജീവിക്കുവാൻ കഴിയുന്ന രീതിയിലേയ്ക്ക് ഭക്ഷ്യ വസ്തുക്കളുടെ വില താഴ്ന്നുകൊണ്ടുവരാൻ കഴിഞ്ഞുവെന്നതിൽ ബഹുമാനപ്പെട്ട മന്ത്രിയെയും വകുപ്പിനെയും പ്രത്യേകം അഭിനന്ദിക്കുന്നു. അതിന് ഈ ഗവൺമെന്റ് കാണിച്ച ഇച്ഛാശക്തി ഏറ്റവും വലുതാണെന്ന് പറയാതിരിക്കുവാൻ കഴിയുകയില്ല. സബ്സിഡി എത്ര ഉയർത്തിയാലും കുഴപ്പമില്ല, ജനങ്ങളുടെ നിത്യോപയോഗ സാധനങ്ങളുടെ വില വർദ്ധിപ്പിക്കാതിരിക്കണം അല്ലെങ്കിൽ മാന്യമായ വില നൽകി വാങ്ങി ജീവിക്കാൻ കഴിയണമെന്ന അവസ്ഥ മനസ്സിൽ വെച്ചുകൊണ്ടാണ് ഗവൺമെന്റ് ആ നടപടി സ്വീകരിച്ചിട്ടുള്ളത്. അതിനായി ധനകാര്യവകുപ്പ് തുക

അനുവദിച്ചുവെന്നുള്ളതാണ് പ്രധാനപ്പെട്ട കാര്യം. നമ്മുടെ നാട്ടിലെ 3,16,900 ആളുകൾക്ക് ഇതിന്റെ ആനുകൂല്യം ലഭിച്ചുവെന്ന് പറയുന്നത് ചെറിയൊരു കാര്യമല്ല. നിത്യോപയോഗ സാധനങ്ങളുടെ വില കുറയ്ക്കാനുള്ള ഒരു പ്രധാനപ്പെട്ട ഘടകം അതുതന്നെയെന്നുള്ളത് എല്ലാവർക്കും കാണാൻ കഴിയുന്നതാണ്. അർഹതപ്പെട്ടവർക്ക് ആനുകൂല്യങ്ങൾ ലഭിക്കാനും വിലക്കയറ്റം കുറയ്ക്കാനുമുള്ള നടപടി സ്വീകരിക്കുകയും ഈ തുടർനടപടിയുമായി മുന്നോട്ടു പോകുകയും ചെയ്യണമെന്നു തന്നെയാണ് എനിക്ക് അഭ്യർത്ഥിക്കുവാനുള്ളത്. എന്റെ മണ്ഡലത്തിലെ ഏറ്റവും കൂടുതൽ ജനസംഖ്യയുള്ള പള്ളിക്കൽ പഞ്ചായത്തിൽ ഒരു മാവേലി സ്റ്റോർകൂടി തുടങ്ങുന്നതിനുവേണ്ടി തീരുമാനിക്കുകയും നടപടി പൂർത്തിയാക്കുകയും ചെയ്തിരുന്നു. പക്ഷെ അത് ഉത്ഘാടനം ചെയ്യാൻ കഴിഞ്ഞിട്ടില്ല. ബഹുമാനപ്പെട്ട മന്ത്രി ഇടപെട്ട് ഓണത്തിനുമുമ്പ് അത് ആരംഭിക്കാനുള്ള നടപടി സ്വീകരിക്കണമെന്ന് അഭ്യർത്ഥിക്കുന്നു. നമ്മുടെ നാട്ടിലെ എല്ലാ ഭക്ഷ്യ വിതരണ കടകളിലും കൂടുതൽ സാധനങ്ങൾ ലഭ്യമാക്കിക്കൊണ്ട് അത് വിപുലപ്പെടുത്താനുള്ള നടപടി സ്വീകരിക്കണമെന്ന് അഭ്യർത്ഥിക്കുകയാണ്.

മറ്റൊരു പ്രധാനപ്പെട്ട കാര്യം, വനം വകുപ്പിനെ സംബന്ധിച്ചാണ്. വനം

വകുപ്പുമന്ത്രിയെ ഞാൻ പ്രത്യേകം അഭിനന്ദിക്കുകയാണ്. കാസർഗോഡ് ജില്ലയിൽ ഏറ്റവും കൂടുതൽ വനമേഖല എന്റെ മണ്ഡലത്തിലാണ്. കർണ്ണാടക സംസ്ഥാനത്തോട് ചേർന്ന് കിടക്കുന്നതാണ് രണ്ട് പഞ്ചായത്തുകൾ. അതിൽ കർണ്ണാടക ബോർഡറിലുള്ള ഒരു പഞ്ചായത്തിലെ ഗ്രാമം കന്നട ഭാഷ മാത്രം അറിയുന്ന നാടാണ്. കന്നട ഭാഷ അറിയുന്ന ആ ഗ്രാമത്തിലേക്ക് പോകണമെങ്കിൽ കർണ്ണാടക സംസ്ഥാനത്തിൽക്കൂടി വരണം. നേരെ ആ ഗ്രാമത്തിലേക്ക് പോകുവാനായി വഴിയില്ല. തടസ്സമായിട്ടുള്ളത് വനം വകുപ്പാണ്. റോഡിനുള്ള സ്ഥലം വനം വകുപ്പ് വിട്ടുനൽകിയാൽ മാത്രമേ ആ ഗ്രാമത്തിലേക്ക് പോകുവാനായി കഴിയൂ. കർണ്ണാടകത്തിലെ സുള്ളൂത്ത് വഴിയോ അതല്ലെങ്കിൽ ഈശ്വരമംഗലം വഴിയോ ആണ് ഇന്ന് ഞങ്ങളെല്ലാം അവിടേക്ക് പോകുന്നത്. അതുവഴിയാണ് ഞങ്ങൾ ഇപ്പോൾ ഏലംപാടിയിലേക്ക് വരുന്നത്. അവിടെ രണ്ടുഭാഗത്തും റോഡ് നിർമ്മിച്ചിട്ടുണ്ട്. ആ റോഡിന്റെ നടുവിലായി ഫോറസ്റ്റിന്റെ സ്ഥലമാണ്. വനം വകുപ്പിൽനിന്നും സ്ഥലം ലഭ്യമാകാത്തതിനാൽ ആ റോഡ് പൂർത്തിയാക്കാൻ കഴിഞ്ഞിട്ടില്ല. ആ ഗ്രാമവാസികൾ പറയുന്നത് അവരെ കേരളത്തിൽനിന്നും ഒഴിവാക്കി കർണ്ണാടക സംസ്ഥാനത്തിലാക്കി കൊടുക്കണമെന്നാണ്. കേരളത്തിലുള്ളവർക്ക്

ഏലംപാടിയിലേയ്ക്ക് പോകണമെങ്കിലും അവർക്ക് ഇങ്ങോട്ട് വരണമെങ്കിലും ഈ സ്ഥലം ലഭ്യമാകണം. അതിനായി ഓൺലൈനിൽ അപേക്ഷ സമർപ്പിച്ചിട്ടുണ്ട്. ബഹുമാനപ്പെട്ട വകുപ്പുമന്ത്രി ഇടപെട്ട് മറ്റ് ചില റോഡുകൾ ലഭ്യമാക്കിയതുപോലെ ആ റോഡും ലഭ്യമാക്കാനുള്ള നടപടി സ്വീകരിക്കണമെന്ന് ഞാൻ അഭ്യർത്ഥിക്കുകയാണ്. കാട്ടാനയുടെ ശല്യം കൂടുതലുള്ള ഒരു പ്രദേശം കൂടിയാണ്. കർണ്ണാടകയിലേയും കേരളത്തിലേയും വനം ഒരുമിച്ചായതുകൊണ്ട് കർണ്ണാടകയിലെ ആനകളെ മുഴുവൻ ഇങ്ങോട്ടേയ്ക്ക് വിടുകയാണ്. നമുക്കതിനെ തടയുവാനുള്ള നടപടിയില്ല. അതിനൊരു നടപടിയുണ്ടാകണമെന്ന് പലതവണ ഗവൺമെന്റിനോടും ബഹുമാനപ്പെട്ട മന്ത്രിയോടും ആവശ്യപ്പെട്ടതാണ്. ഒരുപാട് സഹായങ്ങൾ ചെയ്തു, വേലികെട്ടി അതുപോലെ കിടങ്ങ് കുഴിച്ചു, പക്ഷേ ആനശല്യം പരിഹരിക്കാനായി ഇതുവരെ സാധിച്ചിട്ടില്ല. അത് പരിഹരിക്കാൻ ബഹുമാനപ്പെട്ട മന്ത്രി എത്രയുംവേഗം ഇടപെടണമെന്നാണ് എനിക്ക് അഭ്യർത്ഥിക്കുവാനുള്ളത്. അതുപോലെ വനത്തിനകത്ത് ഫോറസ്റ്റ്കാരും നാട്ടുകാരും ഉപയോഗിക്കുന്ന ചില റോഡുകളുണ്ട്. ആ റോഡുകൾ സംരക്ഷിക്കുന്നതിനുവേണ്ടി ബഡ്ജറ്റിൽ തുക വകയിരുത്തിയതായി കണ്ടു. അത് ചെലവഴിക്കുന്ന അവസരത്തിൽ

കാസർഗോഡിനകൂടി തുക അനുവദിക്കാനുള്ള നടപടി സ്വീകരിക്കണമെന്ന് അഭ്യർത്ഥിക്കുകയാണ്. അനുവദിച്ച തുകയെക്കുറിച്ച് ഓർക്കാതിരിക്കുന്നില്ല, ആ കൂട്ടത്തിൽത്തന്നെ ബാക്കി തുക കൂടി അനുവദിക്കാനുള്ള നടപടി സ്വീകരിക്കണം. ധാരാളം തുക ചെലവഴിച്ചാൽ മാത്രമേ ആ പ്രദേശത്തെ റോഡിന്റെയും കാട്ടാനയുടെയും പ്രശ്നം പരിഹരിക്കാനായി കഴിയൂ. ആനകൾക്ക് വനത്തിനുള്ളിൽ തന്നെ ജലവും മറ്റ് സൗകര്യങ്ങളുമൊരുക്കിക്കൊടുക്കുന്നതിനുള്ള നടപടി പ്രത്യേകം സ്വീകരിക്കണം. അതിനുവേണ്ടി എല്ലാ സഹായവും ചെയ്തതരാൻ ഞങ്ങളും തയ്യാറാണ്. ആനയെപ്പോലെതന്നെ കുരങ്ങും നാട്ടിലേയ്ക്കെത്തി ചെയ്യുന്ന റോഹം ഏറ്റവും വലുതാണ്. കുരങ്ങനെ പിടിച്ചുകെട്ടി വന്ധീകരിക്കുന്നൊരു നിയമം വയനാട്ടിലുണ്ട്. ആ നിയമം കാസർഗോഡും ബാധകമാക്കണം. കാസർഗോഡ് കുരങ്ങന്മാരുടെ ശല്യം വളരെ കൂടുതലാണ്. അതിനായി ബഹുമാനപ്പെട്ട മന്ത്രി പ്രത്യേകമായി ഇടപെടണം. ആ പ്രദേശത്ത് ഒറ്റ നാളികേര കർഷകരുടേയും തെങ്ങിൽ ഒരു തേങ്ങപോലുമില്ല. അതെല്ലാം ഈ കുരങ്ങന്മാർ നശിപ്പിക്കുകയാണ്. പത്തും അൻപതും നൂറും തെങ്ങുള്ള ഒരു കർഷകന് വീട്ടാവശ്യത്തിനുള്ള തേങ്ങപോലും ലഭിക്കുന്നില്ലെന്നുള്ളതാണ്

വാസ്തവം. അതുകൊണ്ട് കുരങ്ങന്മാരുടെ ശല്യമൊഴിവാക്കിത്തരാൻ വയനാട്ടിലുള്ളതുപോലുള്ള നിയമം കാസർഗോഡും നടപ്പിലാക്കാൻ അടിയന്തരമായി നടപടി സ്വീകരിക്കണമെന്ന് അഭ്യർത്ഥിക്കുകയാണ്. വനം സംരക്ഷിക്കുന്നതിനായി ഞാൻ ഒരു നിർദ്ദേശം മുന്നോട്ടുവയ്ക്കുകയാണ്. ധാരാളം വനം വേണമെന്ന് അഭിപ്രായമുള്ളവരുടെ കൂട്ടത്തിലാണ് ഞാനും. വനം കുറഞ്ഞതിന്റെ ഫലമായിട്ടാണ് മൃഗങ്ങൾ നാട്ടിലേയ്ക്ക് വരുന്നത്. കേരളത്തിലെ ആയിരം പഞ്ചായത്തിനകത്തും ഒരു ഹെക്ടർ ഭൂമിയെങ്കിലും പ്രത്യേകമെടുത്ത് ഒരു ചെറിയ വനമുണ്ടാക്കണമെന്നാണ് എനിക്ക് അഭ്യർത്ഥിക്കാനുള്ളത്. ഒരുപക്ഷേ പട്ടണത്തിനടുത്തുള്ള പഞ്ചായത്തിന് അത് സാധിക്കില്ലായിരിക്കാം. ഒരു ഹെക്ടറിൽ കുറഞ്ഞാലും പ്രശ്നമില്ല, എല്ലാ പഞ്ചായത്തിലും ഒരു കൊച്ചുവനം വച്ചുപിടിപ്പിച്ച് മതിൽകെട്ടി സംരക്ഷിച്ചാൽ - അതിന്റെ പാരിസ്ഥിതിക പ്രശ്നം ഞാൻ വിശദീകരിക്കുന്നില്ല, അത് ഏറ്റവും പ്രധാനപ്പെട്ട കാര്യമായിരിക്കും. അതിനുവേണ്ടി ബഹുമാനപ്പെട്ട മന്ത്രി സഹായം ചെയ്തുതരണം. പഞ്ചായത്ത് വകുപ്പുമന്ത്രിയേയും കൃഷി വകുപ്പുമന്ത്രിയേയും അതത് പ്രദേശത്തെ എം.എൽ.എ.-മാരേയും വിളിച്ചുചേർത്ത് അക്കാര്യം പൂർത്തീകരിക്കാനുള്ള ഒരു ഇടപെടൽ നടത്തണമെന്നാണ് എനിക്ക് അഭ്യർത്ഥിക്കാനുള്ളത്.

ക്ഷീരവകുപ്പിന്റെ കാര്യങ്ങൾ നന്നായി നടക്കുന്നുണ്ട്. ചെറിയ പ്രശ്നങ്ങളുള്ളത് കൂടി പരിഹരിച്ച് അതിനെ ശക്തിപ്പെടുത്തിയാൽ നമ്മുടെ നാട്ടിലെ ക്ഷീരോത്പാദനം സമ്പൂർണ്ണമായി വർദ്ധിപ്പിക്കാൻ സാധിക്കും. ബഹുമാനപ്പെട്ട മന്ത്രിയുടേയും വകുപ്പിന്റെയും പ്രവർത്തനങ്ങൾ കൂടുതൽ ശ്ലാഘനീയമാക്കാൻ സഹായിക്കണം എന്നാണ് എനിക്ക് അഭ്യർത്ഥിക്കാനുള്ളത്. മറ്റൊരു കാര്യം, പി.ഡബ്ല്യു.ഡി. വകുപ്പിനെക്കുറിച്ച് ചർച്ച ചെയ്യുന്നതിനിടയിൽ ഹിന്ദുക്കൾ വളരെ നന്നായി സഹായിച്ചിട്ടാണ് ഞങ്ങൾക്ക് തെരഞ്ഞെടുപ്പിൽ ജയിക്കാൻ കഴിഞ്ഞതെന്നും ഹിന്ദുക്കളാണ് പ്രധാനപ്പെട്ട ആളുകളെന്നും ലീഗിലുള്ള എന്റെ കണ്ണൂരിലെ സുഹൃത്ത് ഇവിടെ പറയുകയുണ്ടായി. അപ്പോൾ മുസ്ലീങ്ങളും ക്രിസ്ത്യാനികളും ശത്രുക്കളാണോ? 'ഹിന്ദു' 'ഹിന്ദു' എന്ന പേരുപറഞ്ഞ് എന്തിനാണ് പ്രശ്നമുണ്ടാക്കുന്നത്? നമ്മുടെ നാട്ടിൽ ഹിന്ദുവും മുസ്ലീമും തമ്മിൽ പ്രശ്നമുണ്ടാക്കുന്നതിനുവേണ്ടിയുള്ള ഒരു പ്രചരണത്തിന്റെ ഭാഗമായി 'ഹിന്ദു' 'ഹിന്ദു' എന്നുപറയുകയാണെന്ന് അത് കേട്ടാൽ തോന്നും.

ശ്രീ. പി. ടി. തോമസ്: സർ, അദ്ദേഹത്തിന്റെ പ്രസംഗത്തിന്റെ ചെറിയ ഭാഗമെടുത്ത് വ്യാഖ്യാനിക്കുക.

ശ്രീ. കെ. കുഞ്ഞിരാമൻ: ചെറുതാണോ വലുതാണോയെന്നതല്ല, അത്

പറഞ്ഞു എന്നുള്ളതാണ് ഞാൻ പറഞ്ഞത്. കാരണം ശ്രീ. രാഹുൽ ഗാന്ധിയെ ഞങ്ങൾ ചീത്ത പറഞ്ഞു എന്ന് അക്കൂട്ടത്തിൽ അദ്ദേഹം പറഞ്ഞുകൊണ്ടിരുന്നു.

മി. ചെയർമാൻ: ബഹുമാനപ്പെട്ട അംഗം ചെയറിനെ നോക്കി സംസാരിക്കൂ. പ്ലീസ്....പ്ലീസ്...കൺക്ലൂഡ്...

ശ്രീ. കെ. കുഞ്ഞിരാമൻ: ശ്രീ. രാഹുൽ ഗാന്ധിയെ ഞങ്ങൾ ചീത്ത പറയുന്നത് എന്തിന്? ശ്രീ. രാഹുൽ ഗാന്ധിയുടെ രാഷ്ട്രീയ നയത്തെ ഞങ്ങൾ എതിർക്കുന്നു. അത് ഇപ്പോഴും എതിർക്കുന്നുണ്ട്. ശ്രീ. രാഹുൽ ഗാന്ധി അമേഠിയിൽ മത്സരിച്ചപ്പോൾ അവിടെ ജയിക്കേണ്ടതല്ലേ? കേരളത്തിൽ വന്നതുകൊണ്ടാണ് അദ്ദേഹം അമേഠിയിൽ തോറ്റത്. അന്ന് അവിടെ ബി.ജെ.പി.യിലുള്ളവരും സ്ഥാനാർത്ഥിയും ചേർന്ന് ശ്രീ. രാഹുൽ ഗാന്ധിയും കോൺഗ്രസിനുമെതിരെ നടത്തിയ പ്രചരണം എന്താണ്? അത് നമ്മുടെ നാടിനാകെ ദോഷം ചെയ്തു, അതിന്റെ ഫലമായിട്ടാണ് ശ്രീ. രാഹുൽ ഗാന്ധി അമേഠിയിൽ തോറ്റതെന്നാണ് ഞങ്ങൾ പറഞ്ഞത്. അല്ലാതെ ശ്രീ. രാഹുൽ ഗാന്ധിയെ ഞങ്ങളാരും ചീത്ത പറഞ്ഞിട്ടില്ല. നിങ്ങൾ അറിയാതെ എന്തെങ്കിലും പറയരുത്.

മി. ചെയർമാൻ: പ്ലീസ്.... കൺക്ലൂഡ്....

ശ്രീ. കെ. കുഞ്ഞിരാമൻ: ശ്രീ. രാഹുൽ ഗാന്ധി അമേഠിയിൽ കൂടാതെ വയനാട്ടിലുംവെന്ന് മത്സരിച്ചപ്പോൾ അവർ പറഞ്ഞത് ഹിന്ദുക്കളുടെ നാടിനെയും ഹിന്ദുക്കളെയും വിട്ടുപോയി എന്നാണ്. പാകിസ്ഥാന്റെ പച്ചക്കൊടിയും പിടിച്ചാണ് കേരളത്തിലേയ്ക്ക് പോയതെന്നാണ് അവർ അവിടെ പ്രസംഗിച്ചത്. ലീഗിന്റെ കൊടിയെന്നല്ല പറഞ്ഞത്, പാകിസ്ഥാന്റെ കൊടി പിടിച്ചു പോയെന്നാണ് പറഞ്ഞത്.

ഡോ. എം. കെ. മുനീർ: അങ്ങേയ്ക്ക് ആ അഭിപ്രായം ഉണ്ടോ?

ശ്രീ. കെ. കുഞ്ഞിരാമൻ: രാഷ്ട്രീയപരമായി എതിർത്തു എന്നല്ലാതെ ശ്രീ. രാഹുൽ ഗാന്ധിയെയോ കോൺഗ്രസ് നേതാക്കളെയോ വ്യക്തിപരമായി ആക്ഷേപിക്കുന്ന ശീലം ഞങ്ങൾക്കാർക്കുമില്ല. ഞങ്ങളൊന്നും അത് പഠിച്ചിട്ടില്ല, വെറുതെ പറഞ്ഞുണ്ടാക്കുന്ന പ്രചരണമാണ്. രാഷ്ട്രീയപരമായി ഞാൻ അതൊന്നും പറയാൻ ഉദ്ദേശിക്കുന്നില്ല. അതിനുള്ള സമയമില്ല. ഈ നയം നടപ്പാക്കുന്ന കാര്യത്തിൽ പരാജയപ്പെട്ടത് എൽ.ഡി.എഫ്. അല്ല കോൺഗ്രസാണെന്ന് നിങ്ങൾ മനസ്സിലാക്കണം. ലീഗുകാർ അറിഞ്ഞാ അറിയാതെയോ പറഞ്ഞുപോയതാണെന്ന ധാരണ നിങ്ങൾക്കുണ്ടാക്കാൻ കഴിയണം. അതിന്റെ ഭാഗമായി ശ്രീ. കെ. എൻ. എ. ഖാദർ പ്രമേയം

കൊണ്ടുവരികയും പിന്നീട് പിൻവലിക്കുകയും ചെയ്തു. പിൻവലിച്ചു എന്നത് രണ്ടാമത്തെ കാര്യം. അതിന്റെ കാരണമെന്താണെന്ന് ശ്രീ. കെ. എൻ. എ. ഖാദർ പറയുമായിരിക്കും. ശ്രീ. പി. കെ. ബഷീറാണ് പ്രമേയം കൊണ്ടുവന്നതെങ്കിൽ സമ്മതിക്കാം. അതൊരു തമാശരൂപത്തിൽ നമുക്ക് കാണാൻ കഴിയും. പക്ഷേ മുൻ കമ്മ്യൂണിസ്റ്റായ ശ്രീ. കെ. എൻ. എ. ഖാദർ ആ പ്രമേയം കൊണ്ടുവന്നത് വളരെ മോശമായിപ്പോയെന്ന് മാത്രമേ എനിക്ക് പറയാനുള്ളൂ. ഈ പ്രമേയത്തെ ഞാൻ പിന്തുണയ്ക്കുന്നു.

ശ്രീ. കെ. എൻ. എ. ഖാദർ: സർ, ഞാൻ ഈ ധനാഭ്യർത്ഥനകളെ എതിർക്കുകയാണ്. ഭക്ഷ്യ വകുപ്പിന്റെയും വനം വകുപ്പിന്റെയും വന്യജീവി വകുപ്പിന്റെയും ക്ഷീരവികസന വകുപ്പിന്റെയും ധനാഭ്യർത്ഥനകളാണ് ഇവിടെ ചർച്ച ചെയ്യുന്നത്. ഭക്ഷ്യവകുപ്പുമായി ബന്ധപ്പെട്ട് സമയപരിമിതികൊണ്ട് കുറച്ചുകാര്യങ്ങൾ മാത്രമേ ഞാൻ പറയുന്നുള്ളൂ. ഭക്ഷ്യവകുപ്പിന്റെ കീഴിലാണ് ഉപഭോക്തൃ തർക്ക പരിഹാര ഫോറങ്ങൾ സ്ഥിതി ചെയ്യുന്നത്. കേരളത്തിൽ കാസർഗോഡ്, കണ്ണൂർ, കോഴിക്കോട്, മലപ്പുറം, എറണാകുളം, തൃശ്ശൂർ, വയനാട്, തിരുവനന്തപുരം തുടങ്ങിയ ജില്ലാ കൺസ്യൂമർ ഫോറങ്ങളിൽ പ്രസിഡന്റോ/അംഗങ്ങളോ ഇല്ല. അതുകൊണ്ട് ഇതെല്ലാം

പ്രവർത്തനരഹിതമായി നിലനിൽക്കുകയാണ്. അതുകൊണ്ട് ഉപഭോക്താക്കൾ അനുഭവിക്കുന്ന പ്രയാസം മനസ്സിലാക്കി അതിവേഗം കൺസ്യൂമർ ഫോറങ്ങൾ പ്രവർത്തനക്ഷമമാക്കാനുള്ള നടപടികൾ സ്വീകരിക്കണമെന്നാണ് ആദ്യം എനിക്ക് അപേക്ഷിക്കാനുള്ള കാര്യം. റേഷൻ കാർഡ് വിതരണം സംബന്ധിച്ച് ഇതുവരെ വാക്ക് പാലിക്കുവാൻ സാധിച്ചിട്ടില്ല. റേഷൻ കാർഡുകളുടെ വിതരണത്തിനുവേണ്ടി എത്ര ശബ്ദമുയർത്തിയാലും എന്തുകൊണ്ട് അത് പൂർണ്ണമായും വിതരണം ചെയ്യാൻ സാധിക്കുന്നില്ലെന്ന കാര്യം പരിശോധിക്കേണ്ടതാണ്. പഠിക്കുന്ന കുട്ടികൾക്ക് എന്തിനാണ് പുസ്തകം എന്ന മട്ടിലാണ് പെരുമാറുന്നത്. ഭക്ഷ്യവകുപ്പിനെ കുറിച്ച് കൂടുതലൊന്നും പറയാൻ ഞാൻ ആഗ്രഹിക്കുന്നില്ല. വിലക്കയറ്റം തടയുക, ദാരിദ്ര്യം നിർമ്മാർജ്ജനം ചെയ്യുക എന്നിവ ഏതുകാലത്തും ഉയർത്തി പിടിക്കാവുന്ന രണ്ട് മുദ്രാവാക്യങ്ങളാണ്. ആ രണ്ട് മുദ്രാവാക്യങ്ങളും ഏതുകാലത്തും പ്രസക്തമാണെന്നാണ് അതിനെക്കുറിച്ച് പറയാനുള്ളത്. വനം വകുപ്പിനെക്കുറിച്ച് പറയുമ്പോൾ, വാസ്തവത്തിൽ പ്രകൃതിയെ പ്രകൃതിദത്തമായി നിലനിർത്തുന്നതിനും മനുഷ്യ ജീവിതത്തെ മുഴുവൻ സംരക്ഷിക്കുന്നതിനും ആവാസവ്യവസ്ഥയെ നിലനിർത്തുന്നതിനും നിർണ്ണായകമായ പങ്ക് വഹിക്കാൻ

കഴിയുന്ന ഒരു വകുപ്പാണ് വനം വകുപ്പ്. ഹൈക്കോടതിയുടെ ഉത്തരവുണ്ടായിട്ടുപോലും വനം കയ്യേറ്റക്കാരെ ഒഴിപ്പിക്കാൻ ഒരു നടപടിയും ഇതുവരെ സ്വീകരിച്ച് കാണുന്നില്ല. ഇതുസംബന്ധിച്ച ഒരു ചോദ്യം മുൻ ചോദിച്ചിരുന്നു. ആ ചോദ്യത്തിന് എത്ര ഹെക്ടർ വനഭൂമി കയ്യേറിയിട്ടുണ്ടെന്ന വിവരം ബഹുമാനപ്പെട്ട മന്ത്രി നൽകിയിട്ടുള്ളതാണ്. അതെല്ലാം ഒഴിപ്പിക്കാനാവശ്യമായ നടപടികൾ അതിവേഗം സ്വീകരിക്കണമെന്നാണ് എനിക്ക് പറയാനുള്ളത്. രണ്ടാമത്തെ കാര്യം, മരം നട്ടുപിടിപ്പിച്ചാൽ അതൊരു വനമാകുമെന്ന് യാതൊരു കാരണവശാലും തെറ്റിദ്ധരിക്കാൻ പാടില്ല. മരം നട്ടുപിടിപ്പിച്ചാൽ അത് ഒരിക്കലും ഒരു വനമായി തീരുകയില്ല. ഒരു വനം, ആയിരക്കണക്കിന് വർഷങ്ങൾകൊണ്ട്, പ്രകൃതിയുടെ പ്രവർത്തനഫലമായി രൂപം കൊള്ളുന്നതാണ്. അതൊരു പ്രത്യേകമായ ആവാസ വ്യവസ്ഥയാണ്. അവിടെ കാട്ടുരവികളും കിളികളും ഇഴജന്തുക്കളും പക്ഷിമൃഗാധികളും വൃക്ഷലതാദികളും ഇടതിങ്ങി, സ്വാഭാവികമായി വളർന്ന്, പടർന്ന്, പന്തലിച്ച് നിൽക്കുന്ന ഒരു മഹാസംഭവമാണ്. പ്രകൃതിയുടെ അമൂല്യ സമ്പത്താണ് വനം. എത്ര മരം നട്ടുപിടിപ്പിച്ചാലും അത് വനമായി തീരുകയില്ല എന്ന് മനസ്സിലാക്കണം. വീട്ടുമുറ്റത്തോ പൊതുസ്ഥലങ്ങളിലോ നമ്മൾ നട്ടുവളർത്തുന്ന

ചെടികൾ വെട്ടി നിരനിരയായി നിർത്തിയാൽ പുനോട്ടത്തിന് ഒരു സൗന്ദര്യമുണ്ടാകും. പക്ഷേ അതിന് ആത്മാവ് ഉണ്ടാകുകയില്ല. എന്നാൽ ദൈവീകമായി തന്നെ, പ്രകൃതിദത്തമായി വളർന്നുവരുന്ന വനങ്ങൾക്ക് സൗന്ദര്യവും ആത്മാവും ഉണ്ടെന്നുള്ള കാര്യം നമ്മൾ വിസ്മരിക്കാൻ പാടില്ല. പശ്ചിമഘട്ടത്തിന്റെ അന്തകന്മാരായി നാം കുറച്ചുകാലമായി മാറിക്കൊണ്ടിരിക്കുകയാണ്. അത് വളരെ വേദനാജനകമായ കാര്യമാണ്. അതുപോലെ മൃഗങ്ങളും വനവും ജലസ്രോതസ്സുകളും കാവുകളുമൊക്കെ സംരക്ഷിക്കുകയെന്നത് ഭാരതീയ സംസ്കാരത്തിന്റെ ഏറ്റവും അനിവാര്യമായിട്ടുള്ള ഘടകമാണ്. വൃക്ഷങ്ങൾ നട്ടുവളർത്തുന്നതും സംരക്ഷിക്കുന്നതും സംബന്ധിച്ച് ധാരാളം കാര്യങ്ങൾ ഭാരതീയ സംസ്കാരത്തിന്റെ ഭാഗമായി വേദങ്ങളിലും ഉപനിഷത്തുകളിലും പറഞ്ഞിട്ടുണ്ട്. 'വൃക്ഷായുർവേദം' എന്ന ഒരു ഗ്രന്ഥംപോലും ഇവിടെ രചിക്കപ്പെട്ടിട്ടുണ്ട്. അതിൽ പറയുന്നത്,

"ദശകൂപ സമോ വാപി: ദശവാപി സമോഹൃദഃ

ദശഹൃദ സമോ പുത്രഃ ദശപുത്ര സമോ ദ്രുമഃ"

അതായത്, 'പത്ത് കിണർ ചേർന്നാൽ ഒരു കുളത്തിന് സമം, പത്ത് കുളം

ഒരു തടാകത്തിന് സമം, പത്ത് തടാകം ഒരു പുത്രന് സമം, പത്ത് പുത്രന്മാർ ഒരു മരത്തിന് സമം' എന്നാണ് വൃക്ഷായുർവേദം പറയുന്നത്. ഏത് സംസ്കാരത്തിലാണ് മരത്തിന്റെ പ്രാധാന്യം ഇത്രയേറെ ഉയർത്തിപ്പിടിച്ചിട്ടുള്ളത് എന്ന് മനസ്സിലാക്കണം. ആ ഓർമ്മ വെച്ചുകൊണ്ടുവേണം വാസ്തവത്തിൽ വനസംരക്ഷണം പോലുള്ള കാര്യങ്ങൾ നമ്മൾ നോക്കേണ്ടത്. അഥർവവേദത്തിലെ ഒരു ശ്ലോകത്തിൽ പറയുന്നു, "അല്ലയോ ഭൂമി നിന്നിൽനിന്നും കുഴിച്ചും കിളിച്ചും എടുക്കുന്നതെന്തും വേഗത്തിൽ തഴച്ചു വളരട്ടെ, ഞാൻ നിന്റെ മർമ്മങ്ങളെ പിളർക്കാതിരിക്കട്ടെ, ഹൃദയത്തെ മുറിപ്പെടുത്താതിരിക്കട്ടെ". എത്രകണ്ട് പ്രാർത്ഥനാപൂർണ്ണമായാണ് പ്രകൃതിയെ സമീപിക്കേണ്ടത് എന്ന് ഇതിൽനിന്ന് മനസ്സിലാക്കാം. ഇതര വേദങ്ങളിലും ശാസ്ത്രങ്ങളിലും ഖുറാനിലും ബൈബിളിലുമൊക്കെ പ്രകൃതിയെ സംരക്ഷിക്കുന്നതിനുവേണ്ടി ആവശ്യമായുള്ള ധാരാളം കാര്യങ്ങൾ നമുക്ക് കാണാൻ സാധിക്കും. അതുകൊണ്ടാണ് സമൂഹത്തിന്റെ പഴയ സമ്പ്രദായപ്രകാരം നമുക്കെല്ലാം ഓരോ ജന്മനക്ഷത്രമുണ്ട്, അതിന് നാൾ എന്നു പറയും. 27 നക്ഷത്രങ്ങൾക്കും പ്രത്യേകമായി വൃക്ഷങ്ങളുണ്ട്. അശ്വതി മുതലുള്ള ജന്മനക്ഷത്രങ്ങൾക്ക് ഓരോരോ വൃക്ഷങ്ങളുണ്ട്. 27 നക്ഷത്രങ്ങൾക്ക് 27

വൃക്ഷങ്ങളുണ്ട്. ആ നക്ഷത്ര വൃക്ഷങ്ങൾ ഓരോ നക്ഷത്രക്കാരും നട്ടു
പിടിപ്പിച്ചാൽത്തന്നെ ധാരാളം മരമുണ്ടാകും എന്നതുകൊണ്ടാണ് പണ്ടുകാലത്ത്
അങ്ങനെ പറയപ്പെട്ടിരുന്നത്. ആദരണീയനായ നമ്മുടെ വനം വകുപ്പുമന്ത്രിയുടെ
നക്ഷത്രം ഞാൻ രാവിലെ ചോദിച്ചിരുന്നു. രോഹിണിയാണ്. രോഹിണിയുടെ
മരം ഞാവൽ ആണ്. വളരെ പ്രാധാന്യമുള്ള, ഔഷധമൂല്യമുള്ള വൃക്ഷമാണ്. ആ
ഞാവൽ നട്ടുപിടിപ്പിക്കുന്ന പണി വനം വകുപ്പുമന്ത്രി ഏറ്റെടുത്താൽ മതി. എന്റെ
നക്ഷത്രം ചിത്തിരയാണ്, കൂവളം നട്ടുപിടിപ്പിക്കുകയാണ് ഞാൻ ചെയ്യേണ്ടത്.
ഞാൻ എന്റെ വീട്ടിൽ ഒന്നരണ്ടു കൂവളങ്ങൾ നട്ടിട്ടുണ്ട്. ഇനിയും നടാൻ
തയ്യാറാണ്. കുറച്ചുനേരത്തെ എന്റെ സ്പെഹിതൻ ശ്രീ. എ. കെ. ബാലനോട്
ഞാൻ ബഹുമാനപ്പെട്ട മുഖ്യമന്ത്രിയുടെ നക്ഷത്രം ഏതാണെന്ന് ചോദിച്ചു.
എന്റെയും മുഖ്യമന്ത്രിയുടേയും നക്ഷത്രം ചോതിയാണെന്ന് ശ്രീ. എ. കെ.
ബാലൻ പറഞ്ഞു. ചോതി നക്ഷത്രത്തിന്റെ വൃക്ഷം നീർമരമാണ്. എത്രയോ
ഉയരത്തിൽ വളർന്നുനിൽക്കുന്ന, വളരെ ഔഷധമൂല്യമുള്ള, വളരെ
ബലവാനായിട്ടുള്ള മരമാണ്. നീർമരത്തിന് വീരവൃക്ഷമെന്നും
അർജ്ജുനവൃക്ഷമെന്നും പേരുണ്ട്. അദ്ദേഹത്തിന്റെ സ്റ്റൈൽ അദ്ദേഹം
മാറ്റണമെന്ന് പറയുന്നതിൽ അർത്ഥമില്ല. അത് മാറ്റാൻ കഴിയില്ല.

അർജ്ജുനവൃക്ഷമാണ് അദ്ദേഹത്തിന്റെ വൃക്ഷം. ആ വൃക്ഷം എല്ലാ സ്ഥലത്തും നട്ടുപിടിപ്പിക്കുകയാണെങ്കിൽ അത് വലിയൊരു നേട്ടമായിത്തീരും. ഇത് കളിയാക്കേണ്ട ഒരു കാര്യമല്ല. ഈ വൃക്ഷങ്ങൾക്കൊക്കെ വളരെ പ്രാധാന്യമുണ്ട്. അതുകൊണ്ടുതന്നെ ഈ വൃക്ഷങ്ങൾ നട്ടുപിടിപ്പിക്കാൻ അതത് നക്ഷത്രക്കാരോട് പറയുകയെന്നുള്ളത് ഇൻഡ്യയിലെ ഒരു സമ്പ്രദായമാണ്. ഇൻഡ്യയിൽ ഏറ്റവും വലിയ, ഒരുപക്ഷെ ലോകത്തിലെതന്നെ ഏറ്റവും വലിയ വൃക്ഷം പേരാൽ സ്ഥിതി ചെയ്യുന്നത് കൽക്കട്ടയിലെ ബൊട്ടാണിക്കൽ ഗാർഡനിലാണ്. അഞ്ച് ഏക്കർ സ്ഥലത്ത് ഒരൊറ്റ മരമാണ്. അതിൽ എത്രയോ അധികം വേരുകളുമായി ഒരു മഹാസംഭവമായി നിൽക്കുകയാണ്. ആ മരം എത്രമാത്രം പ്രധാനപ്പെട്ടതാണ്. അങ്ങനെയുള്ള വൃക്ഷങ്ങൾ സംരക്ഷിക്കേണ്ടത് നമ്മുടെ ആവശ്യമല്ലേ? അത് പ്രത്യേകമായി ആരേയും ബോധ്യപ്പെടുത്തേണ്ട കാര്യമല്ല. ഒരു ചെറിയ വിത്തിൽനിന്നാണ് ഒരു മഹാവൃക്ഷം ഉണ്ടാകുന്നത്.

വിത്തിനെ മഹാവൃക്ഷമാക്കുന്ന,
 വൃക്ഷത്തിൽ വിത്തുകൾ നിറയ്ക്കുന്ന
 കാറ്റിന്റെ കൈകളിലെടുത്തവയെ
 എമ്പാടുമായി കുടിയിരുത്തി

ഇടി വെട്ടി, മുള പൊട്ടി, ഇല നീട്ടി, വെയിൽ മോന്തി

ശതശാഖികൾ പടർത്തിയൊരു കാടിന്റെ

സാന്ദ്ര ഹരിതാഭമാം

ദൃശ്യമാം സംഗീതമാക്കുന്ന ജീവന്റെയുമുന്മുഖത്തു നൃത്തം.

എന്ന് അതിനെക്കുറിച്ചുതന്നെ ഒ.എൻ.വി. പാടിയിട്ടുണ്ട്. ഒരു വൃക്ഷമുണ്ടായി വരുന്നതിന്റെ പ്രകൃതിയുടെ ചില അത്ഭുതങ്ങളാണ്. Why the tree is flowering? Why the sun is shining? Why the river is flowing? എന്നുചോദിച്ചാൽ നമുക്കെന്തെങ്കിലും ഉത്തരമുണ്ടോ? ശാസ്ത്രത്തിനൊന്നും ഇതിൽ ശരിക്കും ഉത്തരമില്ല. ശാസ്ത്രം പറയുന്നത് വെള്ളമുണ്ടായത് എങ്ങനെയെന്ന് ചോദിച്ചാൽ, അതായത് 'how' എന്ന ചോദ്യത്തിന് ശാസ്ത്രത്തിന് ഉത്തരമുണ്ട്. ഓക്സിജനും ഹൈഡ്രജനും ചേർന്നാണ് വെള്ളമുണ്ടായതെന്ന് പറയും. എന്നാൽ ഓക്സിജനും ഹൈഡ്രജനും കൂട്ടിച്ചേർത്ത് ഫാക്ടറികളിൽനിന്ന് നാട്ടിലേയ്ക്കാവശ്യമായ കുടിവെള്ളം കൊടുക്കാൻ കഴിയുമോ; അസാധ്യമായ സംഗതിയാണ്. പക്ഷെ 'why' എന്ന ചോദ്യത്തിന് ഉത്തരമില്ല. എങ്ങനെയുണ്ടായി എന്നുള്ളതിനമാത്രമേ ഉത്തരമുള്ളൂ. അപ്പോൾ എല്ലാം ശാസ്ത്രീയമായി നോക്കിയിട്ട് മരം നട്ടുപിടിപ്പിച്ചുകൊണ്ടുമാത്രം വലിയൊരു

പ്രയോജനമില്ല. അതുകൊണ്ട് നമ്മുടെ രാജ്യം നാശത്തിന്റെ ഗർത്തത്തിലേക്ക് പോയിക്കൊണ്ടിരിക്കുന്ന ഒരു സാഹചര്യമാണ്. എനിക്ക് ആദരണനീയ ചെയറിനോട് ഒരു മിനിട്ടുകൂടി എനിക്ക് അനുവദിക്കണമെന്ന് അപേക്ഷയുണ്ട്.

അറിയാതെ ജനനിയെപ്പരിണയിച്ചൊരു യവന-

തരണന്റെ കഥയെത്ര പഴകി

പുതിയ കഥയെഴുതുന്നു വസുധയുടെ മക്കളിവർ

വസുധയുടെ വസ്ത്രമുരിയുന്നു!

വിപണികളിലവ വിറ്റ് മോത്തുന്നു, വിടനഖര

മഴമുനകൾ കേളി തുടരുന്നു!

കത്തുന്ന സൂര്യന്റെ കണ്ണുകളിൽ നിന്നഗ്നി

വർഷിച്ചു! രോഷമുണരുന്നു!

ആടി മുകിൽമാല കുടിനീര് തിരയുന്നു!

ആതിരകൾ കുളിര് തിരയുന്നു.

ആവണികളൊരു കുഞ്ഞു പൂവ് തിരയുന്നു!

ആറുകളൊഴുക്ക് തിരയുന്നു!

സർഗലയ താളങ്ങൾ തെറ്റുന്നു, ജീവരഥ-

ചക്രങ്ങൾ ചാലിലുറയുന്നു!

എന്നിങ്ങനെ ഒ.എൻ.വി. എഴുതിയിട്ടുണ്ട്. ഇതൊക്കെ സംഭവിക്കുന്നത് നമ്മുടെ പോരായ്മകൊണ്ടാണ്. വനം വകുപ്പുമന്ത്രിയെ മാത്രമായി ഞാൻ കുറ്റപ്പെടുത്തുകയില്ല. പക്ഷെ ആ വനം വകുപ്പുമന്ത്രിയെന്ന് പറയുന്ന ഒരു ചെറിയ മനുഷ്യന് ഒരു മഹാജോലിയാണ് വാസ്തവത്തിൽ നൽകപ്പെട്ടിട്ടുള്ളത്. അത് ഭംഗിയായി നിറവേറ്റാൻ ശ്രമിക്കണമെന്നാണ് എനിക്ക് ഈ സന്ദർഭത്തിൽ പറയാനുള്ളത്. അതിന് സാധിക്കുന്നില്ല. 1600 കിലോമീറ്റർ നീളമുള്ള, 6 സംസ്ഥാനങ്ങളിലായി വ്യാപിച്ചുകിടക്കുന്ന, പശ്ചിമഘട്ടം സംരക്ഷിക്കുന്നതിനുവേണ്ടി മാധവ് ഗാഡ്ഗിൽ കൊണ്ടുവന്ന റിപ്പോർട്ടുപോലും നിരാകരിച്ച മാന്യന്മാരാണ് ഞാൻ ഉൾപ്പെടെയുള്ള ആളുകൾ എന്ന് നമുക്ക് അറിയാം. അതുകൊണ്ട് ആ പശ്ചിമഘട്ട സംരക്ഷണം വളരെ പ്രധാനപ്പെട്ട ഒരു സംഗതിയായിട്ടാണ് ഞാൻ കാണുന്നത്. മറ്റൊരു കാര്യം എനിക്ക് പറയാനുള്ളത് എന്റെ സ്നേഹിതൻ ശ്രീ. കെ. കുഞ്ഞിരാമൻ, ഞാൻ അദ്ദേഹത്തെ ഇഷ്ടപ്പെടുന്ന ഒരാളാണ്. അദ്ദേഹം സാധാരണ ഇങ്ങനെ വെറുതെ പ്രകോപിതനാകാറില്ല. എങ്ങനെയോ ഒരു അബദ്ധത്തിൽ വന്നുപെട്ട മാതിരി അദ്ദേഹം വേറെ എന്തൊക്കെയോ പറഞ്ഞു. പിന്നെ അതിൽനിന്ന്

രക്ഷപ്പെടുന്നതിനുവേണ്ടി ശ്രമം നടത്തിയപ്പോൾ വലിയ ബുദ്ധിമുട്ടായിപ്പോയി. ഹിന്ദുക്കൾ, മുസ്ലീങ്ങൾ, ക്രിസ്ത്യാനികൾ എന്നൊന്നും പറഞ്ഞിട്ട് കാര്യമില്ല. ഹിന്ദുക്കളുടെയും ക്രിസ്ത്യാനികളുടെയും ഉൾപ്പെടെ എല്ലാ വിഭാഗം ആളുകളുടെയും വോട്ട് നേടിയിട്ടാണ് നമ്മളെല്ലാവരും ജയിക്കുന്നത്. നമ്മുടെ നാട്ടിലുള്ള പ്രധാനപ്പെട്ട പ്രശ്നം ഹിന്ദുക്കൾക്ക് ഹിന്ദുത്വവും ഹിന്ദുക്കളുടെ വേദങ്ങളും ഉപനിഷത്തുകളും അറിഞ്ഞുകൂടാ, മുസ്ലീങ്ങൾക്ക് ഖുറാനും ക്രിസ്ത്യാനികൾക്ക് ബൈബിളും അറിഞ്ഞുകൂടാ എന്നുള്ളതാണ്. ഞാൻ ഇവിടെയുള്ളവരെക്കുറിച്ചല്ല പറയുന്നത്. ഇതെല്ലാം പരസ്പരം വായിക്കുകയും മനസ്സിലാക്കാനുമുള്ള ശ്രമം നടത്തണം. ഒരു മുസ്ലീം ലീഗിനും കോൺഗ്രസിനും മാർക്സിസ്റ്റ് പാർട്ടിക്കും ഒരേ മതസ്ഥരുടെ മാത്രം വോട്ട് വാങ്ങി ജയിച്ചുവരാൻ ഒരിക്കലും ആകില്ല. നമ്മുടെ പാർട്ടിയുടെ മുഴുവൻ വോട്ടും നമുക്ക് കിട്ടിയാലും നമ്മളാരും ജയിക്കില്ല. ഒരു പാർട്ടിയിലുമില്ലാത്ത മഹാഭൂരിപക്ഷം വരുന്ന ജനങ്ങളാണ് ജനാധിപത്യ ഇൻഡ്യയിൽ നമ്മളെ ജയിപ്പിക്കുന്നതെന്ന കാര്യം ഒരു കാലത്തും വിസ്മരിക്കാൻ പാടില്ല. അതുകൊണ്ട് ഇവിടെ ആചാരങ്ങളും വിശ്വാസങ്ങളും സംരക്ഷിക്കുന്നതിനുവേണ്ടി കേന്ദ്ര ഗവൺമെന്റ് ഒരു നിയമനിർമ്മാണം നടത്തണമെന്ന് നമ്മുടെ സഭ ഏകകണ്ഠമായ ഒരു പ്രമേയം

പാസ്സാക്കണം. ലോട്ടറിക്കും മുല്ലപ്പെരിയാറിനും വേണ്ടി പാസ്സാക്കിയതുപോലെ ഒരു പ്രമേയം പാസ്സാക്കാൻ ഈ ഗവൺമെന്റ് മുൻകയ്യെടുക്കണമെന്ന് ഞാൻ പറയുകയാണ്. അവസാനമായി എന്തെങ്കിലും ആദ്യം പറഞ്ഞ കാര്യത്തിന് മറുപടി പറയാം. ഞാനൊരു ശ്രദ്ധക്ഷണിക്കൽ കൊടുത്തത് അത്ര വലിയ അബദ്ധമാണെന്ന് കരുതേണ്ട ഒരു കാര്യമല്ല. കാരണം, ഞാൻ അത് പിൻവലിച്ചുവെന്ന് ആരോ പറഞ്ഞു. ഈ പറയുന്നതൊന്നും വസ്തുതകളല്ല. 'One Step Forward, Two Steps Back' എന്നുപറയുന്ന ഒരു ലേനിനിസ്റ്റ് തന്ത്രമുണ്ട്. അതാണ് ഞാനും മുഖ്യമന്ത്രിയുമൊക്കെ പ്രയോഗിച്ചത്. അദ്ദേഹം പോലീസ് കമ്മീഷണറേറ്റ് രൂപീകരിക്കുമെന്ന് പറഞ്ഞിട്ട് പിന്നെ two step backward പോയി. എനിക്കും മുഖ്യമന്ത്രിയ്ക്കും മാത്രമേ അത് അറിയുകയുള്ളൂ. അത് പറയുന്നവർക്ക് അറിയാത്തതുകൊണ്ടാണ്. 'One Step Forward, Two Steps Back' എന്ന തന്ത്രം പ്രയോഗിച്ചതാണ്. അതൊന്നും പോയിട്ടില്ല. നിങ്ങൾ വെയിറ്റ് ചെയ്യൂ, 'that subject is not over'. നിങ്ങൾ തിരക്ക് കൂട്ടരുത്, തോക്കിനകത്തുകയറി വെടിവയ്ക്കരുത്. 'ഇന്നേ ദിവസം എനിക്ക് ഹാജരാകാൻ സാധിക്കുകയില്ല അതുകൊണ്ട് മറ്റൊരു ദിവസത്തേക്ക് മാറ്റിത്തരണമെന്നാണ് ഞാൻ ബഹുമാനപ്പെട്ട സ്പീക്കർക്ക് എഴുതിക്കൊടുത്തത്. അപ്പോൾ

പത്രങ്ങളെഴുതിയത് കോൺഗ്രസ്സും ലീഗ് നേതാക്കന്മാരും

എതിർത്തുകൊണ്ടാണ് എന്നാണ്.

മി. ചെയർമാൻ: ബഹുമാനപ്പെട്ട അംഗം മൂന്ന് മിനിട്ട് അധികമായി.

പ്ലീസ് കൺക്ലൂഡ്.

ശ്രീ. കെ. എൻ. എ. ഖാദർ: കോൺഗ്രസ്സും എതിർത്തിട്ടില്ല ലീഗ് നേതാക്കളും എതിർത്തിട്ടില്ല. കെ.എൻ.എ. ഖാദർ വിചാരിച്ചപ്പോൾ കൊണ്ടുവന്നു, കെ. എൻ. എ. ഖാദറിന് ഇപ്പോൾ വേണ്ട എന്ന് തോന്നിയപ്പോൾ നിർത്തി. That's all. ഞാൻ ഈ ധനാഭ്യർത്ഥനകളെ എതിർക്കുന്നു.

ശ്രീ. സി. കെ. ശശീന്ദ്രൻ: സർ, ഭക്ഷ്യം, വനം വകുപ്പുമന്ത്രിമാർ അവതരിപ്പിച്ച ധനാഭ്യർത്ഥനകളെ പൂർണ്ണമായും പിന്തുണയ്ക്കുകയാണ്. ഇവിടെ യു.ഡി.എഫ്.ൽ നിന്ന് ചർച്ച തുടങ്ങിയ പ്രിയപ്പെട്ട ശ്രീ. എൽദോസ് പി. കുറുപ്പിള്ളിൽ, എം.എൽ.എ. പറഞ്ഞത് കേരളത്തിൽ ഒന്നും നടക്കുന്നില്ലെന്നും ആകെ പ്രയാസത്തിലാണെന്നുമാണ്. ശ്രീകൃഷ്ണനെ കണ്ടുവന്ന കുചേലനെപ്പോലെയാണ് അദ്ദേഹം കാവ്യാത്മകമായി പറഞ്ഞത്. യു.ഡി.എഫ്. ഭരണകാലത്തെപ്പോലെയാണോ ഇന്നത്തെ രേഷൻ കടകളും

മാവേലിസ്റ്റോകളും അവിടെയുള്ള സാധനങ്ങളും. അവ നന്നായി നടക്കുന്നതുകണ്ട് വിഭ്രാന്തികൊണ്ട് ഒന്നും കാണാൻ കഴിയാതെ ശ്രീ. എൽദോസ് പി. കുനപ്പിള്ളിൽ, എം.എൽ.എ.യെ പോലൊരാൾ അങ്ങനെ പറയുന്നത് ശരിയല്ല. കാവ്യാത്മകമായി അവതരിപ്പിക്കുന്നത് ഭംഗിയാണ്. എന്നാൽ രാജ്യത്ത് വന്നിട്ടുള്ള മാറ്റങ്ങൾ കാണാൻ കഴിയണം. നാം ഒരുമിച്ച് നിൽക്കേണ്ട സമയമാണിത്. ശ്രീ. നരേന്ദ്ര മോദി ഇന്നലെ എല്ലാവരെയും വിളിച്ചുചേർത്ത് പറഞ്ഞത്, ഒറ്റ തെരഞ്ഞെടുപ്പ് മതിയെന്നാണ്. അത് ഭരണഘടനാ വിരുദ്ധവും ഫെഡറൽ തത്വങ്ങൾക്കെതിരാണ്. അതിനെതിരെ നാം യോജിച്ചുനിൽക്കണം. ഇന്ന് കേരളം എല്ലാ കാര്യത്തിലും മുമ്പന്തിയിലാണ്. ഏത് കാര്യത്തിലാണ് നാം പുറകിൽ നിൽക്കുന്നത്? ലോകത്തിനതന്നെ മാതൃകയായ രീതിയിലല്ലേ ഇവിടെ കാര്യങ്ങൾ നടത്തുന്നത്; എൽ.ഡി.എഫ്. ഭരണം വന്നപ്പോൾ ഭംഗിയായി നടത്താൻ കഴിഞ്ഞില്ലേ? കഴിഞ്ഞ മൂന്ന് വർഷത്തെ ഭരണനേട്ടങ്ങൾ യു.ഡി.എഫ്. രാഷ്ട്രീയമായി എതിർക്കുമെങ്കിലും നിഷേധിക്കാൻ കഴിയുമോ? നിങ്ങളും അതിന്റെ അനുഭവക്കാർ എന്നുള്ള നിലയിൽ കാര്യങ്ങൾ കാണാൻ കഴിയണം. യു.പി.എ. സർക്കാരിന്റെ കാലത്താണ് ഭക്ഷ്യസുരക്ഷാ നിയമം കൊണ്ടുവന്നത്.

154.8 ലക്ഷം ആളുകൾ മാത്രമാണ് ബി.പി.എൽ./അന്ത്യോദയ പട്ടികയിലുണ്ടായിരുന്നത്. ഈ ഗവൺമെന്റ് 121 ലക്ഷം ആളുകളെക്കൂടി സംസ്ഥാന സർക്കാരിന്റെ മുൻഗണനാ പട്ടികയിൽ ഉൾപ്പെടുത്തി അവർക്കുംകൂടി ആനുകൂല്യങ്ങൾ ലഭ്യമാക്കിയില്ലേ? രാജ്യം ലക്ഷ്യാധിഷ്ഠിത റേഷൻ വിതരണ പദ്ധതി പ്രഖ്യാപിച്ചപ്പോൾ നമ്മൾ സാർവ്വത്രിക റേഷൻ വിതരണം ഉപേക്ഷിക്കാതെ തുടർന്നില്ലേ; അത് ഉപേക്ഷിക്കാൻ നമ്മൾ തയ്യാറായില്ലല്ലോ? റേഷൻ കാർഡ് യഥാസമയം പുതുക്കി നൽകുകയും 14346 റേഷൻ കടകളെയും കമ്പ്യൂട്ടർവൽക്കരിച്ച് ആധുനികവൽക്കരിക്കുകയും ചെയ്തു. റേഷൻ കാർഡ്സമയത്ത് സംസ്ഥാനത്ത് എവിടെനിന്നും റേഷൻ വാങ്ങാൻ സൗകര്യമുണ്ട്. റേഷൻ വാങ്ങുന്നവരുടെ എണ്ണം 65 ലക്ഷമായി ഉയർന്നിരിക്കുകയാണ്. സപ്ലൈകോ വഴി വിതരണം ചെയ്യുന്ന 13 സാധനങ്ങളുടെ വില ഈ ഗവൺമെന്റ് അധികാരത്തിൽ വന്നതിനുശേഷം വർദ്ധിപ്പിച്ചിട്ടില്ല; ഈ ഗവൺമെന്റിന്റെ കാലാവധിയിൽ വർദ്ധിപ്പിക്കുകയുമില്ല. ഇങ്ങനെയല്ലേ വിലക്കയറ്റം തടയാൻ ഇടപെടേണ്ടത്? കേന്ദ്രഗവൺമെന്റിന്റെ തെറ്റായ നയങ്ങളാണ് വിലക്കയറ്റത്തിന് ഇടയാക്കുന്നത്. അതിനുകാരണം ജി.എസ്.ടി.യും കോർപ്പറേറ്റ് സേവയുമൊക്കെയല്ലേ; അതിനെ എതിർക്കാനല്ലേ യു.ഡി.എഫ്.

മുന്നോട്ടുവരേണ്ടത്? ഇവിടെ അതിനെതിരായി ചില നടപടികൾ സ്വീകരിക്കുമ്പോൾ അതിനെ കളിയാക്കാനും അത് കണ്ടില്ലെന്ന് നടിക്കുന്നതും എത്രമാത്രം ദുഃഖകരമാണ്. സംസ്ഥാന സർക്കാരിനെ പ്രതിസ്ഥാനത്ത് നിർത്താനുള്ള വ്യഗ്രതയാണ് യു.ഡി.എഫ്.ന്റെ ഭാഗത്തുനിന്നും കാണാൻ കഴിയുന്നത്. അത് ഉപേക്ഷിക്കാൻ കഴിയണം. വയനാട്ടിൽ ബി.പി.എൽ. മുൻഗണനാ ലിസ്റ്റിൽ തോട്ടം തൊഴിലാളികളെക്കൂടി ഉൾപ്പെടുത്തുന്നതിനും റേഷൻ കാർഡ് ഇനിയും ലഭിക്കാത്ത ആദിവാസികൾ ഉൾപ്പെടെയുള്ള ആളുകൾക്ക് റേഷൻ ലഭിക്കുന്നതിനുംവേണ്ടി പ്രത്യേക അദാലത്ത് താലൂക്ക് തലത്തിൽ നടത്തുന്നതിന് ഭക്ഷ്യവകുപ്പുമന്ത്രി മുൻകയ്യെടുക്കണമെന്ന് ഞാൻ അഭ്യർത്ഥിക്കുകയാണ്. ഒട്ടേറെ നല്ല കാര്യങ്ങളാണ് അദ്ദേഹത്തിന്റെ നേതൃത്വത്തിൽ നടന്നുകൊണ്ടിരിക്കുന്നത്. ക്ഷീരമേഖലയിൽ കഴിഞ്ഞ വർഷങ്ങളിൽ നടത്തിയിട്ടുള്ള നേട്ടങ്ങൾ എത്രമാത്രം ശ്രദ്ധേയമാണ്. 2018-19-ലെ ഇന്ത്യാ ടുഡേ അവാർഡ് സർക്കാരിന് ലഭിക്കുകയുണ്ടായി. കഴിഞ്ഞ മൂന്നുവർഷംകൊണ്ട് 351 കോടി രൂപയാണ് ക്ഷീരമേഖലയിൽ ചെലവഴിച്ചതെന്ന് കാണാൻ കഴിയും. പാലുത്പാദനത്തിന്റെ സർവ്വകാല റെക്കോർഡാണ്. ഇപ്പോൾ പ്രതിദിനം 18.61 ലക്ഷം ലിറ്റർ പാലാണ്

ഉത്പാദിപ്പിക്കാൻ കഴിയുന്നത്. മറ്റു സംസ്ഥാനങ്ങളിൽനിന്നും കേരളത്തിലേയ്ക്ക് ഒരു ദിവസം 4.7 ലക്ഷം ലിറ്റർ പാൽ കൊണ്ടുവന്നിരുന്നത് ഇപ്പോൾ 1.5 ലക്ഷം ലിറ്ററായി കുറയ്ക്കാൻ കഴിഞ്ഞു. 500 രൂപയിൽനിന്നും 1100 രൂപയായി ക്ഷേമ പെൻഷനുകൾ വർദ്ധിപ്പിക്കാൻ കഴിഞ്ഞു. മിർമ യൂണിയനിൽ പലർക്കും അംഗത്വം നൽകിപ്പോയിരുന്നു. ഇവിടെ മിർമയെക്കുറിച്ച് യു.ഡി.എഫ്.കാർ വളരെ വാചാലമായി പ്രസംഗിക്കുന്നുണ്ട്. എത്ര സംഘങ്ങൾക്കാണ് അംഗത്വം നിഷേധിച്ചിരുന്നത്. ഈ സർക്കാർ 400 ക്ഷീരസംഘങ്ങൾക്കാണ് മിർമ യൂണിയനിൽ അംഗത്വം നൽകാൻ തയ്യാറായത്. ഒരു പ്രത്യേക രീതിയിലായിരുന്നു അത് പോയിക്കൊണ്ടിരുന്നതെന്ന് കാണാൻ കഴിയും. അതിൽനിന്നെല്ലാം മാറ്റം വരുത്താൻ തയ്യാറായില്ലേ? കേരളത്തിൽനിന്നും ആനുകൂല്യം കിട്ടിക്കഴിഞ്ഞാൽ പശുക്കളെ തമിഴ്നാട്ടിൽ ചെന്ന് കൊണ്ടുവരണം. അതിനൊരു മാറ്റം വരുത്തേണ്ടതുണ്ട്. അവിടെനിന്നും കൊണ്ടുവരുന്ന പശുക്കൾക്ക് ധാരാളം പാൽ കിട്ടുന്നതാണെങ്കിലും ഇവിടെ കൊണ്ടുവന്നതിനുശേഷം അതിന്റെ കുട്ടികൾക്ക് അധികം പാൽ കിട്ടുന്നില്ല. അതിനുവേണ്ടിയാണ് 'കിടാരി പാർക്ക് പദ്ധതി' ഗവൺമെന്റ് ആവിഷ്കരിച്ച് നടപ്പിലാക്കാൻ തയ്യാറായത്. ആ പദ്ധതി വഴി ശ്രദ്ധേയമായ

നേട്ടങ്ങളുണ്ടാക്കാൻ കഴിയണം. ക്ഷീരമേഖലയെ കേന്ദ്ര ഗവൺമെന്റ് ഇപ്പോഴും വ്യവസായത്തിന്റെ പട്ടികയിലാണ് ഉൾപ്പെടുത്തിയിരിക്കുന്നത്. അതിൽനിന്നും മാറ്റി അത് കാർഷിക പട്ടികയിലുൾപ്പെടുത്താൻ കേന്ദ്ര ഗവൺമെന്റിനോട് സമ്മർദ്ദം ചെലുത്തണം. ഈ ഗവൺമെന്റ് അധികാരത്തിൽ വന്നതിനുശേഷം ക്ഷീരകർഷകരുടെ ഭാഗത്തുനിന്നും ഉന്നയിച്ചിരുന്ന ഏറ്റവും പ്രധാനപ്പെട്ട ആവശ്യം പാലിന്റെ എസ്.എൻ.എഫ്.ഉം ഫാറ്റുമെല്ലാം കുറയ്ക്കണമെന്നായിരുന്നു. ഈ ഗവൺമെന്റ് അത് 8.5 ൽ നിന്ന് 8.3 ആയും 3.5-ൽനിന്നും 3.2 ആയും കുറച്ചു. അത് ക്ഷീരകർഷകർക്ക് ശ്രദ്ധേയമായ മാറ്റങ്ങളുണ്ടാക്കാൻ കഴിഞ്ഞു. വെച്ചൂർ പശുക്കൾ, കാസർകോഡ് കുളളൻ എന്നീ പശുക്കളെ പ്രത്യേകമായി സംരക്ഷിക്കുന്നതുപോലെ വയനാടൻ തനത് നാടൻ പശുക്കളെ സംരക്ഷിക്കാൻ കഴിയണം. ഏകദേശം ഇരുന്നൂറോളം പശുക്കൾ മാത്രമേ ആ ഇനത്തിൽ ഇപ്പോൾ ബാക്കിയുള്ളൂ. അതിനെ സംരക്ഷിക്കാൻ പ്രത്യേക പദ്ധതി നടപ്പിലാക്കണമെന്ന് ക്ഷീര വകുപ്പുമന്ത്രിയോട് ഞാൻ അഭ്യർത്ഥിക്കുകയാണ്. പ്രകൃതിയോടിണങ്ങിച്ചേരുന്ന സുസ്ഥിര ജൈവകാലി പാലുത്പാദന പദ്ധതി ആരംഭിക്കാനാവശ്യമായ നടപടി സ്വീകരിക്കണം. കേരളത്തിൽ ഏറ്റവും കൂടുതൽ പാലുത്പാദിപ്പിക്കുന്ന ജില്ലയാണ് വയനാട്. അവിടെ

കന്നുകാലികളുടെയും പശുക്കളുടെയും എണ്ണം അനുസരിച്ചുള്ള മൃഗാശുപത്രികളില്ല. സംസ്ഥാനത്തിനാകെ ഒരേ പാറ്റേൺ ആണ്. അതിൽനിന്നും മാറ്റി കൂടുതൽ ആശുപത്രികൾ അവിടെ അനുവദിക്കാൻ ആവശ്യമായ നടപടി സ്വീകരിക്കണം. ഗുണനിലവാരം കൂടിയ ജൈവ കാലിത്തീറ്റ ഉത്പാദനത്തിനും വിലക്കയറ്റം നിയന്ത്രിക്കാനും ആവശ്യമായ ശക്തമായ നടപടി ഗവൺമെന്റിന്റെ ഭാഗത്തുനിന്നും ഉണ്ടാകണം. ഡയറി ഫിനാൻസ് കോർപ്പറേഷൻ രൂപീകരിക്കണമെന്ന നയം ഗവൺമെന്റിനുണ്ടെന്നാണ് ഞാൻ മനസ്സിലാക്കുന്നത്. അത് അടിയന്തരമായി രൂപീകരിച്ച് നേരത്തെ പറഞ്ഞതുപോലെ കേന്ദ്ര ഗവൺമെന്റ് കാർഷിക മേഖലയിലേയ്ക്ക് ക്ഷീരമേഖലയെ കൊണ്ടുവന്നില്ലെങ്കിലും, ഇപ്പോൾ പശുക്കളെ വാങ്ങിയാൽ 11 ശതമാനം പലിശ കൊടുക്കണം, എന്നാൽ കാർഷിക ലോണിന് 4 ശതമാനമാണ് പലിശ. അപ്പോൾ ഡി.എഫ്.സി (ഡയറി ഫിനാൻസ് കോർപ്പറേഷൻ) രൂപീകരിച്ചാൽ നമുക്കതിന് പരിഹാരമുണ്ടാക്കാൻ കഴിയും. അതിനാവശ്യമായ നിലപാട് അടിയന്തരമായി ഗവൺമെന്റിന്റെ ഭാഗത്തുനിന്നും ഉണ്ടാകണം.

ഇന്ത്യയുടെ ഭൂവിസ്തൃതിയുടെ 20 ശതമാനമാണ് വനം. കേരളത്തിൽ അത്

30 ശതമാനമാണ്. വയനാട്ടിൽ 40 ശതമാനത്തോളം വനമുണ്ടെന്ന് നമുക്ക് കാണാൻ കഴിയും. വനത്തിന്റെ പ്രാധാന്യത്തെക്കുറിച്ച് എനിക്കുമുമ്പ് സംസാരിച്ച ശ്രീ. കെ. എൻ. എ. ഖാദർ വളരെ ഭംഗിയായി ഇവിടെ പറഞ്ഞു. അദ്ദേഹം പറഞ്ഞത് വളരെ ശരിയാണ്. അതിനുമുമ്പ് ശ്രീ. കെ. കുഞ്ഞിരാമൻ സംസാരിച്ചപ്പോൾ ശ്രീ. രാഹുൽ ഗാന്ധിയുടെ സ്ഥാനാർത്ഥിത്വവുമായി ബന്ധപ്പെട്ട് ഇവിടെ വളരെ ബഹളമുണ്ടായി. അദ്ദേഹം പറഞ്ഞ കാര്യങ്ങളൊക്കെ നൂറ് ശതമാനവും ശരിയാണെന്ന് മാത്രമല്ല, കേരളത്തിലെ മുസ്ലീങ്ങളെയെല്ലാം അപമാനിച്ചപ്പോൾ അതിനെതിരെ എം.പി. ആയതിനുശേഷവും എം.പി. ആകുന്നതിനുമുമ്പും ശ്രീ. രാഹുൽ ഗാന്ധി ഒരക്ഷരം മിണ്ടിയിട്ടില്ല. ഇടതുപക്ഷ ജനാധിപത്യമുന്നണിയാണ് ശ്രീ. അമിത് ഷായുടെ പ്രസ്താവനയ്ക്കെതിരെ ഇലക്ഷൻ കമ്മീഷൻ പരാതി കൊടുത്തിരുന്നത്. ആ കാര്യങ്ങൾ ഞാൻ ഇവിടെ ശ്രദ്ധയിൽപ്പെടുത്തിയെന്ന് മാത്രമേയുള്ളൂ.

ഈ ഗവൺമെന്റ് അധികാരത്തിൽ വരുമ്പോൾ വന്യമൃഗത്തിന്റെ ആക്രമണത്താൽ ഒരാൾ മരണപ്പെട്ടാൽ ആ കുടുംബത്തിന് കൊടുത്തിരുന്നത് 5 ലക്ഷം രൂപയായിരുന്നു. അത് ഈ ഗവൺമെന്റ് 10 ലക്ഷം രൂപയായി വർദ്ധിപ്പിച്ചു. ഇപ്പോൾ ഇൻഷുറൻസ് ഉൾപ്പെടെ 11 ലക്ഷം രൂപ ലഭിക്കും.

ഒരാൾക്ക് പരക്കുമൂലം അംഗവൈകല്യം സംഭവിച്ചാൽ ഇപ്പോൾ 2 ലക്ഷം രൂപ നൽകും. പാമ്പുകടിയേറ്റ് മരിച്ചവർക്ക് നേരത്തെ 1 ലക്ഷം രൂപയായിരുന്നു നൽകിയിരുന്നെങ്കിൽ ഇപ്പോൾ അത് 2 ലക്ഷം രൂപയാക്കി വർദ്ധിപ്പിച്ചു. അതുപോലെ പരക്കുപറ്റിയവരുടെ ചികിത്സയ്ക്കുവേണ്ടിയുള്ള തുക ഒരു ലക്ഷം രൂപയായി വർദ്ധിപ്പിച്ചു. കഴിഞ്ഞ സർക്കാരിന്റെ കാലത്ത് വന്യമൃഗങ്ങൾ കൃഷി നശിപ്പിച്ചാൽ വർഷത്തിൽ ഒരു തവണ മാത്രമായിരുന്നു നഷ്ടപരിഹാരം കൊടുത്തിരുന്നത്. നഷ്ടപരിഹാരം ഇരട്ടിയാക്കുകയും വർഷത്തിൽ നാലുതവണ നഷ്ടപരിഹാരം നൽകാനുള്ള നടപടിയും സ്വീകരിച്ചു. ഈ രീതിയിൽ ശ്രദ്ധേയമായ മാറ്റങ്ങളാണ് ഈ ഗവൺമെന്റിന്റെ ഭാഗത്തുനിന്നുമുണ്ടായിട്ടുള്ളത്.

കാലാവസ്ഥ വ്യതിയാനവും വനത്തിനകത്ത് തീറ്റയുമൊക്കെ ലഭിക്കാത്തതുകൊണ്ടാണ് വന്യമൃഗങ്ങൾ നാട്ടിലേയ്ക്ക് ഇറങ്ങുന്നത്. അത് തടയാൻ കഴിയണം. ഏകവിള തോട്ടങ്ങൾ പൂർണ്ണമായും ഇല്ലാതാക്കാൻ കഴിയണം. തേക്ക്, യൂക്കാലിപ്റ്റ്സ് പോലുള്ള ഏകവിള തോട്ടങ്ങൾ വെട്ടിമാറ്റി ഫലവൃക്ഷങ്ങൾ വച്ചുപിടിപ്പിക്കാനും വന്യമൃഗങ്ങൾക്ക് ആവശ്യമായ തീറ്റയും വെള്ളവുമെല്ലാം ഒരുക്കുന്നതിനാവശ്യമായ നടപടി സ്വീകരിക്കണം. അതിനാവശ്യമായ ഒരു പദ്ധതി നടപ്പിലാക്കണം. കാടും നാടും ശാസ്ത്രീയമായി

വേർതിരിക്കണം. അത് വളരെ പ്രധാനപ്പെട്ട കാര്യമാണ്. മനുഷ്യരും മൃഗങ്ങളും
 തമ്മിലുള്ള സംഘർഷം ഒഴിവാക്കാൻ ഇതല്ലാതെ മറ്റ് മാർഗ്ഗമില്ല. അതിന്
 റെയിൽവെ ഫെൻസിംഗ്, മാങ്കൂളം മോഡൽ റോ ഫെൻസിംഗ് എന്നിവ
 നടപ്പിലാക്കി ജനങ്ങളുടെ ജീവനും സ്വത്തിനും സംരക്ഷണം
 നൽകാനാവശ്യമായ നടപടി സ്വീകരിക്കണം. കാടും നാടും
 വേർതിരിക്കുന്നതിനെക്കുറിച്ച് ആലോചിക്കാൻ ജില്ലയിലെ
 എം.എൽ.എ.മാരുടെ ഒരു യോഗം ബഹുമാനപ്പെട്ട മന്ത്രി വിളിച്ച് ചേർത്തിരുന്നു.
 അതിൽ മൂന്ന് ഡിവിഷനുകളും പ്രത്യേക പദ്ധതിക്കുവേണ്ടി പ്രോജക്ട്
 തയ്യാറാക്കി ഗവൺമെന്റിന് സമർപ്പിച്ചിരിക്കുകയാണ്. അത് അടിയന്തരമായി
 നടപ്പിലാക്കാനുള്ള മുൻകയ്യെടുക്കണം. വയനാട്ടിൽ 88 കടുവകളും 154 ആനകളും
 ഉണ്ടെന്നാണ് കണക്ക്. 256 കിലോമീറ്റർ മാത്രമാണ് പവർ ഫെൻസിംഗുള്ളത്.
 412 കിലോമീറ്ററിലാണ് ഡ്രബ്ബുള്ളത്. 9 കിലോ മീറ്ററിൽ ആനമതിലുണ്ട്.
 വയനാട്ടിൽ ആനകളെ ഓടിക്കാനുള്ള ആർ.ആർ.റ്റി. യൂണിറ്റ് ഒരേണ്ണം
 മാത്രമേയുള്ളൂ. അവിടെ ആവശ്യമായ ഉദ്യോഗസ്ഥരെ നിയമിച്ച് ആർ.ആർ.റ്റി.
 യൂണിറ്റുകളുടെ എണ്ണം മൂന്നായി വർദ്ധിപ്പിക്കാനുള്ള നടപടിയെടുക്കണം.

ശ്രീ. പി. ടി. എ. റഹീം: സർ, അങ്ങ് പാലുമായി ബന്ധപ്പെട്ട

കാര്യങ്ങളിലൊക്കെ വലിയ അനുഭവ സമ്പത്തുള്ള ആളാണ്. പാൽ ശീതീകരിക്കാതെതന്നെ കേടുവരാതെ ദിവസങ്ങളോളം ഉപയോഗിക്കാവുന്ന പാലിന്റെ ഉദ്ഘാടന കർമ്മം ഇന്ന് മിൽമ നിർവ്വഹിക്കുന്നുണ്ട്. അതിനെക്കുറിച്ച് അങ്ങയുടെ അഭിപ്രായം എന്താണ് ?

ശ്രീ. സി. കെ. ശശീന്ദ്രൻ: സർ, ഭക്ഷ്യ സുരക്ഷയുടെയും

കാർഷികാധിഷ്ഠിത വ്യവസായങ്ങളൊക്കെ ഉണ്ടാക്കുന്ന ഉൽപ്പന്നങ്ങൾ, മൂല്യവർദ്ധിത ഉൽപ്പന്നങ്ങളാക്കി മാറ്റുന്നതിന്റെയും ഫലമായി നടക്കുന്ന ശ്രമങ്ങൾ നല്ലതാണ്. പക്ഷെ, മിൽമ നടത്തിയിട്ടുള്ള കാര്യങ്ങളെക്കുറിച്ച് കൂടുതൽ അറിയാത്തതുകൊണ്ട് മറ്റ് വിശദാംശങ്ങൾ എനിക്ക് പറയാൻ കഴിയില്ല. അങ്ങ് പറഞ്ഞ കാര്യത്തെക്കുറിച്ച് ഞാൻ പൂർണ്ണമായും മനസ്സിലാക്കിയിട്ടില്ല.

ഈ വർഷം മൂന്നുപേരെ അവിടെ ആന ചവിട്ടിക്കൊന്നു. കഴിഞ്ഞ ദിവസമാണ് കെഞ്ചൻ എന്ന ഫോറസ്റ്റ് വാച്ചറെ തിരുനെല്ലി പഞ്ചായത്തിൽ ആന ചവിട്ടിക്കൊന്നത്. 140 പേർ വന്യമൃഗ ശല്യത്താൽ മരിച്ച ഒരു പ്രദേശമാണത്. ഇതിന്റെയൊക്കെ അടിസ്ഥാനത്തിൽ കാടും നാടും തമ്മിൽ വേർതിരിക്കാനാവശ്യമായ പദ്ധതി അടിയന്തരമായി നടപ്പിലാക്കണം. വനം

നമ്മുടെ നാടിന്റെ സമ്പത്തുതന്നെയാണ്. അത് സംരക്ഷിക്കുന്നതിനുള്ള പ്രവർത്തനങ്ങളിൽ നമുക്കൊരുമിച്ച് നിൽക്കാൻ കഴിയണം. കരടിക്കട്ടികളും മാൻകട്ടികളും പന്നിക്കട്ടികളും പുൽമേടുകളും പർവ്വതങ്ങളും മനുഷ്യരും ഒരേ കുടുംബാംഗങ്ങളാണെന്നാണ് 1857-ൽ അമേരിക്കൻ പ്രസിഡന്റിനോട് അവിടത്തെ ആദിവാസി നേതാവ്, ചരിത്രത്തിൽ സിയാറ്റിൽ മൂപ്പൻ എന്ന് രേഖപ്പെടുത്തിയിട്ടുള്ള സുഖാമിഷ് പറഞ്ഞിരിക്കുന്നത്. അത് നമുക്കെല്ലാവർക്കും ബാധകമാണ്. ആ കാഴ്ചപ്പാട് ഉയർത്തിപ്പിടിച്ച് കൊണ്ടുവേണം പ്രവർത്തിക്കേണ്ടത്. അതിനനുസരിച്ചുള്ള കാര്യങ്ങൾ ചെയ്യാൻ കഴിയണം. എന്നാൽ വനം വകുപ്പ് ഉദ്യോഗസ്ഥരിൽ ഒരു ചെറിയ വിഭാഗം ഉദ്യോഗസ്ഥർ നടത്തിക്കൊണ്ടിരിക്കുന്ന പ്രവർത്തനങ്ങൾ അങ്ങേയറ്റം വേദനാജനകമാണ്. അനാവശ്യമായ തടസ്സവാദങ്ങളുണ്ടാക്കിയും ആളുകളെ ദ്രോഹിച്ചും വികസന പ്രവർത്തനങ്ങൾ തടയുന്നതുമായ നിലപാട് ഒരു സാഡിസ്റ്റിക് ഹോബിയായി ചെറിയൊരു വിഭാഗം ഫോറസ്റ്റ് ഉദ്യോഗസ്ഥന്മാർ നടപ്പിലാക്കിക്കൊണ്ടിരിക്കുന്നുണ്ട്. അത് തടയാൻ കഴിയണം. വയനാട്ടിൽ കാഞ്ഞിരത്തിനാൽ ജോർജ്ജ് എന്നുപറയുന്നൊരാളുടെ ഭ്രമി അടിയന്തരാവസ്ഥയിൽ ഫോറസ്റ്റ് ഉദ്യോഗസ്ഥർ കള്ള റെക്കോർഡുണ്ടാക്കി

തട്ടിയെടുത്തു. ആ ഭൂമി തിരിച്ചുകൊടുക്കാനാവശ്യമായ നടപടി സ്വീകരിക്കണം.

3.06.2019-ന് നിയമസഭാ പെറ്റീഷൻസ് കമ്മിറ്റി യോഗം ചേരുകയുണ്ടായി. ആ യോഗത്തിൽ എല്ലാവരെയും തെളിവെടുപ്പിന് വിളിച്ചിരുന്നു. സംസ്ഥാനത്തിന്റെ സർവ്വെ ഡയറക്ടർ ആ യോഗത്തിൽ പറഞ്ഞത് വനം വകുപ്പ് കള്ള റെക്കോർഡാണുണ്ടാക്കിയിരിക്കുന്നത്, സർവ്വെ റെക്കോർഡ് തെറ്റാണെന്നാണ്. പരസ്യമായി പെറ്റീഷൻസ് കമ്മിറ്റിയിൽ പറഞ്ഞ കാര്യമാണ്. ആഗസ്റ്റ് മാസം 2-ാം തീയതി ആ ഭൂമി വീണ്ടും അളക്കാൻ തീരുമാനിച്ചിരിക്കുകയാണ്. ചീഫ് സെക്രട്ടറിയുടെ അധ്യക്ഷതയിൽ യോഗം ചേർന്ന് വനം വകുപ്പിനോട് ഹൈക്കോടതിയിൽ ഹാജരാകേണ്ടതില്ലെന്നും കേരള ഗവൺമെന്റിനുവേണ്ടി സർക്കാർ അവിടെ വാദഗതികൾ ഉന്നയിക്കുമെന്നും പറഞ്ഞിരുന്നു. അതിനെക്കുറിച്ചും ലംഘിച്ചുകൊണ്ട് കാഞ്ഞിരത്തിനാൽ ജോർജിന്റെ ഭൂമി, ഹൈക്കോടതിയിൽ മതിയായ രേഖ ഹാജരാക്കാതെ, കേരള ഗവൺമെന്റ് വിജിലൻസ് അന്വേഷണത്തിലൂടെയത് കാഞ്ഞിരത്തിനാൽ ജോർജിന്റെ ഭൂമിയാണെന്ന് കണ്ടെത്തിയിട്ടുണ്ട്. ഈ ഗവൺമെന്റ് അധികാരത്തിൽ വന്നതിനുശേഷം മാനന്തവാടി സബ്കളക്ടർ കണ്ടെത്തിയിട്ടുള്ള റിപ്പോർട്ടിനകത്തും കാഞ്ഞിരത്തിനാൽ ജോർജിന്റെ ഭൂമിയാണെന്ന്

കണ്ടെത്തിയിട്ടുണ്ട്. അതൊക്കെ മറച്ചുവെച്ചുകൊണ്ട് വനം വകുപ്പ് ചില ഉദ്യോഗസ്ഥരെ സംരക്ഷിക്കുന്നതിനുവേണ്ടി അങ്ങേയറ്റം ദ്രോഹിക്കുകയാണ്. ജോർജ്ജും അദ്ദേഹത്തിന്റെ ഭാര്യയും മരിച്ചു. 12 ഏക്കർ ഭൂമിയുണ്ടായിട്ടും ഒരു സെന്റ് ഭൂമിപോലുമില്ലാതെ ജോർജിന്റെ ഇളയകുട്ടി കോൺവെന്റിൽ കഴിയുകയാണ്. ഈ കാര്യങ്ങളെല്ലാം നമുക്ക് തിരിച്ചറിയാനും അതിനാവശ്യമായി നടപടി സ്വീകരിക്കാനും കഴിയണം. അതുപോലെ പട്ടികജാതിക്കാരനായ പുരുഷോത്തമൻ എന്നൊരാളിന്റെ ഭൂമി വനം വകുപ്പ് തട്ടിയെടുത്തു. അദ്ദേഹത്തിന് ആ ഭൂമി തിരിച്ചുകൊടുക്കാൻ ഫോറസ്റ്റ് ട്രിബ്യൂണൽ വിധിച്ചു. അതൊന്നും നടപ്പിലാക്കാൻ കഴിയുന്നില്ല. അത് കഴിഞ്ഞ ദിവസം വീണ്ടും പെറ്റീഷൻസ് കമ്മിറ്റിയിൽ വന്നതിന്റെ അടിസ്ഥാനത്തിൽ അവിടത്തെ ഡി.എഫ്.ഒ.യെ മാറ്റാൻ നിർദ്ദേശം കൊടുക്കാൻ തീരുമാനിച്ചു. ഇതിനെക്കൊണ്ട് മറികടക്കാനുള്ള നിലപാടാണ് ഒരു വിഭാഗം ഫോറസ്റ്റ് ഉദ്യോഗസ്ഥർ കാണിക്കുന്നത്. കൺകറന്റ് ലിസ്റ്റിലാണെന്നതുകൊണ്ട് സംസ്ഥാന സർക്കാരിന്റെ നയങ്ങൾ നടപ്പിലാക്കേണ്ടതില്ലെന്നാണ് അവർ ആലോചിക്കുന്നത്. ഇത് തിരുത്താൻ കഴിയണം. ഈ ധനാഭ്യർത്ഥനകളെ ഒരിക്കൽക്കൂടി പിന്തുണച്ചുകൊണ്ട് ഞാൻ എന്റെ വാക്കുകൾ

അവസാനിപ്പിക്കുന്നു.

ശ്രീ. സണ്ണി ജോസഫ്: സർ, ഞാൻ ഈ ധനാഭ്യർത്ഥനകളെ എതിർക്കുന്നു. ഇവിടെ വനം വകുപ്പിന്റെ ചർച്ച നടക്കുമ്പോൾ വന്യമൃഗങ്ങളുടെ അക്രമംമൂലമുണ്ടാകുന്ന മരണം, നാശനഷ്ടങ്ങൾ, ഭീഷണി ഇവയെല്ലാം ചർച്ചാവിഷയമായി. അതിനെ കേവലം മാൻ-അനിമൽ കോൺഫ്ലിക്ട് എന്നുപറഞ്ഞ് ലഘൂകരിക്കാൻ ശ്രമിക്കുന്നത് ശരിയല്ല. ഇവിടെ സംസാരിച്ച അധികപേരും വനാതിർത്തി പങ്കിടുന്ന പ്രദേശങ്ങളിലെ എം.എൽ.എ.-മാരാണ്. അവിടങ്ങളിലെ പ്രശ്നങ്ങൾ അവർ ചൂണ്ടിക്കാട്ടി. കാട്ടിലെ മൃഗങ്ങളുടെ എണ്ണം കൂടിവരുന്നു; അവ നാട്ടിലേയ്ക്ക് ഇറങ്ങുന്നു. വനാതിർത്തിയിൽ മാത്രമല്ല, ജനവാസ കേന്ദ്രങ്ങളിലേയ്ക്കും കൃഷി സ്ഥലങ്ങളിലേയ്ക്കും കിലോമീറ്ററുകൾ ദൂരത്തിലേയ്ക്ക് ആനകൾ വരികയാണ്. അതിന് ഒറ്റ ഉദാഹരണം, എന്റെ നിയോജക മണ്ഡലത്തിൽ മുഴക്കന്ന് പഞ്ചായത്തിൽ മുഴക്കന്ന് മൃദംഗശൈലീശ്വരീ ക്ഷേത്രം വളരെ പ്രസിദ്ധമാണ്. ആ ക്ഷേത്രത്തിനടുത്ത് താമസിക്കുന്ന വിനോദ് എന്ന വ്യക്തി ഒരു വർഷംമുമ്പ് കോഴിക്കോട് വിമാനത്താവളത്തിൽ ഒരാളെ യാത്രയാക്കുന്നതിനുവേണ്ടി പോയിട്ട് വേറൊരു ബന്ധുവിന്റെ വീടുവരെ കാറിൽ വന്നു. ആ ബന്ധുവീട്ടിൽ നിന്ന് ഇയാളുടെ

വീട്ടിലേയ്ക്ക് വന്നു. വിനോദിന്റെ വീട് വനാതിർത്തിയിൽ നിന്ന് 10 കി.മീ. വെളിയിലാണ്. മൂന്ന് മെക്കാർഡിൻ ടാർ റോഡ് കഴിഞ്ഞുവരണം. വീട്ടിലേയ്ക്ക് വരുമ്പോൾ 200 മീറ്റർ ഇടവഴി മണ്ണ് റോഡുണ്ട്. ആ റോഡിലൂടെ വിനോദ് സ്വന്തം ബൈക്ക് ഓടിച്ച് വരുമ്പോൾ താഴെയൊരു കുറ്റത്ത രൂപം നിൽക്കുന്നു. ഇടവഴിയാണ്, രണ്ട് സൈഡിലും മൺതിട്ടയാണ്. കുറ്റത്ത രൂപം നിൽക്കുന്നതുകണ്ട് അദ്ദേഹം പെട്ടെന്ന് ബൈക്ക് ഓഫാക്കി. ആന വന്ന് എടുത്തൊരോണ്. അദ്ദേഹം ഈ വഴിയിൽത്തന്നെ വീണു. വഴിയുടെ ഇരുവശത്തും മൺതിട്ടയാണ്. ആന നടന്നുവന്ന് ചവിട്ടാനായി കാൽ കൊണ്ടുവന്നു. അദ്ദേഹം പപ്പടംപോലെ ആയിപ്പോകുമായിരുന്നു. പക്ഷെ, ചവിട്ടാതെ ആന കാൽ വലിച്ചു. ആനയുടെ കാൽ തട്ടി അദ്ദേഹത്തിന് ഗുരുതരമായി പരിക്കുപറ്റി. കണ്ണർ ആശുപത്രിയിൽ കൊണ്ടുവന്നു. കോഴിക്കോട്ടെ സ്വകാര്യ ആശുപത്രിയിൽ ചികിത്സിച്ചതിന് 10 ലക്ഷം രൂപ ബില്ലായി. വനാതിർത്തിയിൽ നിന്ന് 10 കി.മീ. ദൂരത്തിൽ താമസിക്കുന്ന ഒരു വ്യക്തി വിമാനത്താവളത്തിൽപ്പോയി വീട്ടിലേയ്ക്ക് വന്നപ്പോൾ വീട്ടിൽ നിന്ന് 100 മീറ്റർ ദൂരത്തുവെച്ചുണ്ടായ അനുഭവമാണ്. 10 ലക്ഷം രൂപയാണ് ആശുപത്രി ബിൽ. ആ ബിൽ സഹിതം അദ്ദേഹത്തിന്റെ ഹയർ സെക്കന്ററിയിൽ

പഠിക്കുന്ന മകൾ ബഹു. മന്ത്രി കണ്ണൂരിൽവെച്ച് വനം വകുപ്പിന്റെ യോഗം വിളിച്ചപ്പോൾ എന്റെ സാന്നിധ്യത്തിൽ കത്ത് കൊടുത്തു. അതുകൊണ്ട് മാത്രം ചികിത്സ തീർന്നില്ല, പിന്നെ ആയുർവ്വേദ ചികിത്സയാണ്. ഒരു മറുപടിയും ഇതുവരെ കിട്ടിയിട്ടില്ല. ഞാൻ അന്വേഷിക്കുന്നുണ്ട്. ഞാൻ വീണ്ടും അദ്ദേഹത്തെ വീട്ടിൽപോയി ഒന്നരണ്ട് പ്രാവശ്യം കണ്ടു. ആയുർവ്വേദ ആശുപത്രിയിൽ അഡ്മിറ്റായി വീണ്ടും ചികിത്സ തുടരുകയാണെന്ന് മനസ്സിലാക്കി. ഇത്തരം പ്രശ്നങ്ങൾ വളരെ ഗുരുതരമായി അവിടെ നിൽക്കുകയാണ്. ആന, പന്നി, കുരങ്ങ് എന്നിവയുടെ ശല്യം സീരിയസ്സായി ഞങ്ങൾ അനുഭവിക്കുകയാണ്. എനിക്കിപ്പോൾ ഭാര്യ വീട്ടിൽ പോകാൻ പറ്റാത്ത സ്ഥിതിയാണ്. കല്യാണം ആലോചിക്കുമ്പോൾ അവിടെ പ്രശ്നമൊന്നുമില്ലായിരുന്നു. ഇപ്പോൾ ആറളം വന്യജീവി സങ്കേതം വന്നിരിക്കുകയാണ്. ഇന്നലെ ഞാൻ വിളിച്ചപ്പോൾ ഭാര്യ സഹോദരന്മാരുടെ വീടുകളിൽ നിന്ന് ഫോൺ വന്നിരിക്കുകയാണെന്ന് ഭാര്യ എന്നോട് പറഞ്ഞു. വനാതിർത്തിയിൽ നിന്നും വളരെ ദൂരത്തിലുള്ള വീടാണത്. രണ്ട് വീട്ടിലും പകൽ സമയത്തുതന്നെ ആന ഇറങ്ങുകയാണ്. റബ്ബർ ടാപ്പിംഗിന് തൊഴിലാളികൾക്ക് പോകാൻ കഴിയുന്നില്ല. പാല് കറന്ന് കൊണ്ടുപോയി

സൊസൈറ്റിയിൽ കൊടുക്കാൻ കഴിയുന്നില്ല. It is a very serious issue. ഈ പ്രശ്നം പരിഹരിക്കാൻ വനം വകുപ്പുമന്ത്രി ആറളത്തെ പുനരധിവാസ മേഖലയിൽ വന്ന് ചർച്ച നടത്തിയതാണ്; കൃഷി വകുപ്പുമന്ത്രി വന്ന് ചർച്ച നടത്തിയതാണ്; അതുപോലെ ബഹു. പട്ടികജാതി പട്ടികവർഗ്ഗ ക്ഷേമ വകുപ്പുമന്ത്രിയും അവിടെ വന്ന് ചർച്ച നടത്തി ചില പദ്ധതികൾ പ്രഖ്യാപിച്ചിട്ട് പോയതാണ്. പക്ഷെ നടപ്പിലാകുന്നില്ല. അതുകൊണ്ട് വളരെ ഗൗരവത്തിൽ ഈ വിഷയത്തെ കാണണമെന്ന അഭിപ്രായത്തെ ഞാൻ പൂർണ്ണമായും പിന്താങ്ങുകയാണ്. വനത്തിനകത്ത് കുടിവെള്ളം വേണം, ഭക്ഷണം വേണം അക്കാര്യത്തിലൊന്നും തർക്കമില്ല. പക്ഷെ വെള്ളം കൊടുത്തതുകൊണ്ട് മാത്രമൊന്നും... വന്യമൃഗങ്ങളുടെ എണ്ണം വർദ്ധിക്കുകയാണ്, നാട്ടിലേയ്ക്ക് ഇറങ്ങുകയാണ്. നാട്ടിൽപ്പോലും മനുഷ്യർക്ക് കുടിവെള്ളം കൊടുക്കാൻ സാധിക്കാത്ത സാഹചര്യമാണ്. കാട്ടിൽ കൊണ്ടുപോയി മൃഗങ്ങൾക്ക് കുടിവെള്ളം കൊടുക്കുന്നത് നല്ല കാര്യമാണ്. പക്ഷെ മനുഷ്യ ജീവൻ രക്ഷിക്കാനാവശ്യമായ നടപടി വേണം.

രണ്ടാമത്തെ പ്രധാനപ്പെട്ട വകുപ്പാണ് ക്ഷീരമേഖല. നമ്മുടെ കാർഷിക മേഖല പൊതുവിൽ തകർച്ച നേരിടുമ്പോൾ കൃഷിക്കാർ സ്വല്പമെങ്കിലും

ആശ്രയിക്കുന്ന അനുബന്ധ മേഖലയാണ് ക്ഷീരോല്പാദന മേഖലയെന്ന് എല്ലാവർക്കുമറിയാം. ക്ഷീരോല്പാദന മേഖലയ്ക്ക് ജനജീവിതത്തിൽ വലിയ പ്രാധാന്യമുണ്ട്. ആ മേഖലയുടെ നിലനിൽപ്പ് സഹകരണ പ്രസ്ഥാനത്തിന്റെ പ്രവർത്തനത്തിന്റെ ഫലമായാണ്. പ്രാഥമിക ക്ഷീര സംഘങ്ങളിലെല്ലെങ്കിൽ കൃഷിക്കാർക്ക് അവർ ഉല്പാദിപ്പിക്കുന്ന പാൽ കൊണ്ടുപോയി കൊടുക്കാൻ സാധ്യമല്ല, കൃത്യമായി വില കിട്ടില്ല, വിപണി കണ്ടെത്താൻ സാധ്യമല്ല. ആ ക്ഷീര സംഘങ്ങളെ കോർത്തിണക്കുന്ന മേഖലാ യൂണിയനുകളും അതിന്റെ ഫെഡറേഷൻ, മിൽമ ഇതെല്ലാംകൂടി ചേർന്ന ഒരു സഹകരണ പ്രസ്ഥാനത്തിന്റെ കടക്കീഴിലാണ് കേരളത്തിലെ ക്ഷീര സംഘങ്ങളും ക്ഷീര കർഷകരും ഇന്ന് സാമാന്യേന പിടിച്ചുനിന്ന് മുന്നോട്ട് പോകുന്നത്. പക്ഷെ ഈ ഗവൺമെന്റ് ഈ സംഘങ്ങളുടെ നിലനിൽപ്പിനെ സാരമായി ബാധിക്കുന്ന നടപടികളുമായി..., സഹകരണ പ്രസ്ഥാനത്തിന്റെ ഏറ്റവും ശക്തമായിട്ടുള്ള നിലനിൽപ്പ് അതിലെ ജനാധിപത്യമാണ്. കഴിഞ്ഞ ദിവസം സഹകരണ വകുപ്പിന്റെ ചർച്ചയിൽ പങ്കെടുത്തുകൊണ്ട് ഞാൻ സംസാരിച്ചപ്പോൾ സഹകരണ ജനാധിപത്യ ധ്വംസനത്തെക്കുറിച്ച്..., പരിയാരം മോഡൽ, എ.കെ.ജി. മോഡൽ എന്നിങ്ങനെ കണ്ണൂരിൽ നിന്നും വരുന്ന ഞാൻ

ആവർത്തിച്ചുതന്നെ പറയും. ആ മോഡൽ ഇന്ന് ക്ഷീരമേഖലയിലേയ്ക്കും കൊണ്ടുവരാൻ ചില കേന്ദ്രങ്ങൾ ശ്രമിക്കുകയാണ്. ബഹു. ക്ഷീര വകുപ്പുമന്ത്രി അറിയാതെയും അറിഞ്ഞും അതിന് കൂട്ടനിൽക്കരുത്. കൂട്ടനിൽക്കുന്നുവെന്ന് ഞാൻ പറഞ്ഞപ്പോൾ, മലബാർ മേഖല യൂണിയൻ പിരിച്ചുവിട്ടത് അവിടെ തെരഞ്ഞെടുപ്പിന് സെല്യൂഷൻ എടുക്കാത്തതുകൊണ്ടാണെന്ന് കഴിഞ്ഞ പ്രാവശ്യം സഹകരണ വകുപ്പുമന്ത്രി പറഞ്ഞു. എനിക്ക് അതിന്റെ ഡീറ്റെൽസ് നന്നായി അറിയില്ലായിരുന്നു. കേരളാ ഗവൺമെന്റ് സഹകരണ നിയമത്തിൽ തെരഞ്ഞെടുപ്പിനെ മാത്രം ആസ്ഥാനപ്പെടുത്തി കൊണ്ടുവന്ന ഓർഡിനൻസിന്റെ (ഓർഡിനൻസ് നമ്പർ 51/2018) ബലത്തിലാണ് പിരിച്ചുവിട്ടതെന്ന് ഞാൻ പറഞ്ഞപ്പോൾ ക്ഷീര വകുപ്പുമന്ത്രി അത് ഖണ്ഡിച്ചു. പക്ഷെ ഞാനത് കൂടുതലായി മനസ്സിലാക്കി. അതായത് മലബാർ മേഖല യൂണിയൻ 22-10-2018-ലെ ഭരണസമിതി തീരുമാനപ്രകാരം 23-12-2018-ന് കുന്ദമംഗലം കെ.പി. ചോയി മെമ്മോറിയൽ സ്കൂളിൽ വെച്ച് തെരഞ്ഞെടുപ്പ് നടത്തുവാൻ തീരുമാനിച്ചിരുന്നു. 22-10-2018-ലെ തീരുമാനപ്രകാരം 23-12-2018-ന് കുന്ദമംഗലം കെ. പി. ചോയി മെമ്മോറിയൽ സ്കൂളിൽ വെച്ച് തെരഞ്ഞെടുപ്പ് നടത്താൻ തീരുമാനിച്ച ഭരണസമിതി ഈ തീരുമാനം 24-10-2018-ന് ഡയറക്ടർക്ക്

അയച്ചുകൊടുത്തിരുന്നു. ഡയറക്ടർ ഈ തീരുമാനത്തിന് 29-10-2018-ൽ 19231-ാം നമ്പർ കത്തായി മറുപടി കൊടുത്തു; എന്താണ്? തെരഞ്ഞെടുപ്പിനെ അട്ടിമറിച്ചത് ഡയറക്ടറാണ്. ഈ തീരുമാനപ്രകാരം തെരഞ്ഞെടുപ്പ് നടത്താൻ സാധ്യമല്ലെന്ന് പറഞ്ഞ് ക്ഷീര സംഘം ഡയറക്ടറാണ് ഫലത്തിൽ മലബാർ മേഖല യൂണിയൻ തെരഞ്ഞെടുപ്പിനെ അട്ടിമറിച്ചത്. അതിൽ പറഞ്ഞ കാര്യം എന്താണ്; ഗവൺമെന്റ് കൊണ്ടുവന്ന ഓർഡിനൻസ് പ്രകാരം ആ മേഖലയിലെ എല്ലാ ജില്ലാ പ്രതിനിധികളെയും തെരഞ്ഞെടുക്കുന്നത് ജില്ലയിലെ വോട്ടർമാരാണ്. അതാണ് മെറ്റീരിയലായിട്ടുള്ള ആൾട്ടറേഷൻ, ഈ ഓർഡിനൻസ്. അങ്ങനെ വരുമ്പോൾ ജില്ലാതലത്തിൽ നിങ്ങൾ യോഗം ചേർന്നിട്ടില്ലെന്ന് പറഞ്ഞാണ് ഡയറക്ടർ കത്ത് കൊടുത്തത്. പ്രാഥമികമായി അറിയുന്ന ആളുകൾക്ക് അറിയാം, സഹകരണ സംഘത്തിലെ തെരഞ്ഞെടുപ്പ് നടത്തുന്നത് സംഘം ജനറൽ ബോഡിയാണ്. തെരഞ്ഞെടുപ്പിനുവേണ്ടി വിളിച്ചുചേർക്കുന്നത് സംഘം ജനറൽ ബോഡിയാണ്. ആ ജനറൽ ബോഡി എല്ലാ ജില്ലകളിലും ചേരാൻ സാധിക്കുമോ? ഇപ്പോൾ ഭൂവികസന ബാങ്കിന്റെ തെരഞ്ഞെടുപ്പ് തിരുവനന്തപുരത്തുവെച്ച് നടക്കുകയാണ്. എല്ലാ ജില്ലകളിലെയും പ്രതിനിധികളുണ്ട്. പ്രതിനിധികളെ തിരുവനന്തപുരത്തുവെച്ചാണ്

തെരഞ്ഞെടുക്കുന്നത്. അല്ലെങ്കിൽ സംസ്ഥാനത്തിന്റെ എവിടെയെങ്കിലും ഒരു സ്ഥലത്ത് വെച്ചാണ്. സംഘം ജനറൽ ബോഡിയിൽ നിന്നാണ് തെരഞ്ഞെടുപ്പ് നടത്തുന്നത്. പക്ഷെ അതിനെ അട്ടിമറിച്ചുകൊണ്ട് ഈ തെരഞ്ഞെടുപ്പ് നടത്താതിരുന്നത് അങ്ങയുടെ ആഫീസിലെ നിർദ്ദേശ പ്രകാരം ഡയറക്ടറുടെ ഉത്തരവിന്റെ അടിസ്ഥാനത്തിലാണ്. അപ്പോൾ ഹൈക്കോടതിയിൽ പോയി. ബഹു. കേരള ഹൈക്കോടതി റിട്ട് അപ്പീൽ നമ്പർ 2461/2018-ൽ പറഞ്ഞു, എന്തെങ്കിലും കാരണവശാൽ ഭരണസമിതി പിരിച്ചുവിട്ട് അഡ്മിനിസ്ട്രേറ്റീവ് കമ്മിറ്റി വയ്ക്കുകയാണെങ്കിൽ സംഘം ഭരണ സമിതിയിൽ നിലവിലുള്ള ആളുകളിൽ നിന്ന് മൂന്നുപേരെ അഡ്മിനിസ്ട്രേറ്റീവ് കമ്മിറ്റിയിൽ വയ്ക്കണമെന്ന് പറഞ്ഞു. ഹൈക്കോടതി ജഡ്ജ്മെന്റിനെ സാധാരണ ഗതിയിൽ വക്കീലന്മാർ പറയുന്നത്, court in its wisdom, ഹൈക്കോടതി അതിന്റെ നീതിബോധത്തിൽ വളരെ ക്ലിയറായി പറഞ്ഞു, ഇങ്ങനെയൊരു അഡ്മിനിസ്ട്രേറ്റീവ് കമ്മിറ്റിയോ അഡ്മിനിസ്ട്രേറ്ററോ വെച്ചാൽ മൂന്നുപേർ നിലവിലുള്ള സമിതിയിൽ നിന്നുള്ള അംഗങ്ങളായിരിക്കണം. എന്താണ് ചെയ്തത്; കമ്മിറ്റി വയ്ക്കുന്നതിന് പകരം ഒരു വ്യക്തിയെ അഡ്മിനിസ്ട്രേറ്ററാക്കി. ഹൈക്കോടതി വിധിയെയും ജനാധിപത്യ സംവിധാനത്തെയും പൂർണ്ണമായും

തകർത്ത നടപടിയാണത്. ഈ സർക്കാർ വന്നതിന് ശേഷമുള്ള സഹകരണ ഭേദഗതി ഏത് പരിശോധിച്ചാലും സഹകരണ പ്രസ്ഥാനങ്ങളെ ഇനിയും പിടിച്ചെടുക്കുന്നതിന് വേണ്ടിയുള്ള കൃത്യമായ മാർഗ്ഗങ്ങളാണ് സ്വീകരിച്ചതെന്ന് കാണാൻ കഴിയും. ക്ഷീര മേഖലയാകട്ടെ മറ്റ് മേഖലകളിലാകട്ടെ, നടപ്പിലാക്കിയിട്ടുള്ള ഏത് ഭേദഗതി പരിശോധിച്ചാലും ആ ഭേദഗതികളുടെ ആകെത്തുക തെരഞ്ഞെടുപ്പിൽ ഇടപെടുക, ഭരണസമിതിയുടെ കാര്യത്തിൽ ഇടപെടുക എന്നതാണ്. അതല്ലാതെ ഏതെങ്കിലും തരത്തിലുള്ള ക്ഷേമ പ്രവർത്തനങ്ങൾ നടത്തുന്നതിനല്ല. പ്രാഥമിക ക്ഷീര സംഘങ്ങൾ സാമാന്യേന നല്ല നിലയ്ക്കാണ് പോകുന്നത്. നല്ല നിലയ്ക്ക് പോകുന്നതിനുള്ള കാരണമെന്താണ്; എഫക്ടീവ് മെമ്പറായി നിൽക്കുന്നവർക്ക് മാത്രമേ അതിൽ അംഗത്വമുള്ളൂ. പാൽ അളക്കുന്നവർക്കാണ് അംഗത്വം. പാൽ ഇത്ര കൊടുത്താൽ മാത്രമേ ഭരണസമിതിയിലേയ്ക്ക് വരാൻ സാധിക്കുകയുള്ളൂ. അതാണ് അതിന്റെ വോട്ടവകാശം. വോട്ടവകാശം കിട്ടണമെങ്കിൽ, എ ക്ലാസ് മെമ്പർഷിപ്പ് കിട്ടണമെങ്കിൽ, 75 ലിറ്റർ പാൽ അളന്നാൽ മാത്രമേ വോട്ടവകാശം കിട്ടുകയുള്ളൂ. ആ നിയമം മാറ്റി. നേരത്തേ ശ്രീ. എൽദോസ് പി. കുറുപ്പിള്ളിൽ പറഞ്ഞതുപോലെ ഇപ്പോൾ പാൽ അളക്കണമെന്നില്ല; ഒരു

പാൽച്ചായ കുടിക്കണമെന്നുമില്ല; കട്ടൻചായ കുടിച്ചാൽ മാത്രം മതി. അവരെല്ലാം ക്ഷീര സംഘത്തിലെ അംഗങ്ങളാണ്. ഇത് എന്ത് ഉദ്ദേശത്തിലാണ്; ഇത് സംഘം പിടിക്കുന്നതിനുവേണ്ടിയാണ്. ക്ഷീര സംഘം നന്നാക്കാൻവേണ്ടി ശ്രമിക്കുന്നുവെന്ന് നേരത്തേ കൽപ്പറ്റ അംഗം ഇവിടെ പറഞ്ഞു. ക്ഷീരസംഘങ്ങളെ തകർക്കാൻ, ഇത്തരത്തിലുള്ള ജനാധിപത്യ വിരുദ്ധമായ നടപടികൾ തന്നെയാണ് സ്വീകരിച്ചു കൊണ്ടിരിക്കുന്നത്. അതെല്ലാം അവസാനിപ്പിക്കാൻ സർക്കാർ തയ്യാറാകണം. ക്ഷീരകർഷകർക്ക് ഒരു ലക്ഷം രൂപ വരെ മെഡി ക്ലെയിം ആനുകൂല്യം കിട്ടുന്നതിന് 1800 രൂപ മാത്രമായിരുന്നു പ്രീമിയമായി കൊടുത്തിരുന്നത്. അതിപ്പോൾ 5000 രൂപയായി ഉയർത്തി. പശുക്കളുടെ ഇൻഷുറൻസ് പ്രീമിയം കൂട്ടി. നേരത്തേ ഒരു പശുവിന് ഇൻഷുറൻസ് ക്ലെയിം ചെയ്താൽ കിട്ടാവുന്ന സംഖ്യ ഒരു ലക്ഷം രൂപ വരെയായിരുന്നു. ഇപ്പോൾ അത് 50,000 ആയി കുറച്ചു. അതുകൊണ്ട് ഫലത്തിൽ ഈ കവറേജിന്റെ പരിധിക്കകത്ത് വരുന്ന കർഷകരുടെ എണ്ണം പകുതിയായി കുറഞ്ഞു. കർഷകരെ സംരക്ഷിക്കുന്നതിന് പകരം അവരെ ദ്രോഹിക്കുന്ന, അല്ലെങ്കിൽ ഫലത്തിൽ അവർക്ക് ക്ഷീണം സംഭവിക്കുന്ന നിലപാടുകൾ തന്നെയാണ് സർക്കാരിന്റെ ഭാഗത്തുനിന്ന്

ഉണ്ടായിക്കൊണ്ടിരിക്കുന്നത്. ഇത്തരം കാര്യങ്ങൾ പൂർണ്ണമായും പരിശോധിക്കാൻ തയ്യാറാകണം.

മൃഗസംരക്ഷണവും ഈ ധനാഭ്യർത്ഥനയുടെ ഭാഗമായി വരുന്നതാണ്. വെള്ളപ്പൊക്കത്തിൽ ജീവൻ നഷ്ടപ്പെട്ട മൃഗങ്ങൾക്ക് നഷ്ടപരിഹാരം ലഭിക്കുന്നതിനുവേണ്ടി അപേക്ഷ കൊടുത്തുകൊണ്ട് കാത്തിരിക്കുന്ന നിരവധി ആളുകളുണ്ട്. ശ്രീ. വി. ഡി. സതീശനെപ്പോലെ ആ പ്രദേശത്തുനിന്ന് വരുന്ന എം.എൽ.എ.-മാർ നിരവധി തവണ ആവർത്തിച്ച് പറഞ്ഞിട്ടുണ്ട്. ഇപ്പോഴും അതിന്റെ നഷ്ടപരിഹാരം പൂർണ്ണമായും കൊടുത്തിട്ടില്ല. അത് കൊടുത്തുകൊണ്ട് ഈ മേഖലയെ സംരക്ഷിക്കാനാവശ്യമായ നടപടി സ്വീകരിക്കണം. ഏറ്റവും പ്രധാനമായി ഈ മേഖലയുടെ സഹകരണ ജനാധിപത്യം നിലനിർത്താൻ ബഹു. മന്ത്രി പ്രത്യേകമായി ശ്രദ്ധിക്കണം. അങ്ങേയ്ക്ക് മഹനീയമായ ഒരു പാരമ്പര്യമുണ്ട്, അങ്ങയുടെ പ്രസ്ഥാനത്തിന്റെ പാരമ്പര്യമുണ്ട്. ഇ. ചന്ദ്രശേഖരൻ നായരെപ്പോലെയുള്ള പ്രഗത്ഭന്മാരായ ആളുകൾ ജനാധിപത്യ മാർഗ്ഗത്തിലാണ് ക്ഷീര മേഖലയെ നയിച്ചതെങ്കിൽ ആ മാർഗ്ഗത്തിൽ നിന്നും വ്യതിചലിക്കാൻ അങ്ങ് തയ്യാറാകരുത്. അങ്ങ് ഒരു മാനന്യതയുള്ള വ്യക്തിയാണ്. അങ്ങയുടെ കസേരയുടെ മാനന്യത അങ്ങ് കാക്കുമെന്ന കാര്യത്തിൽ ഞങ്ങൾക്ക്

വിശ്വാസമുണ്ട്. അതിന് അഭ്യർത്ഥിച്ചുകൊണ്ട് ഈ ധനാഭ്യർത്ഥനകളെ എതിർക്കുന്നു.

ഭക്ഷ്യവും സിവിൽ സപ്ലൈസും വകുപ്പുമന്ത്രി (ശ്രീ. പി. തിലോത്തമൻ):

സർ, ഭക്ഷ്യവകുപ്പിന്റെ ഡിമാന്റ് ചർച്ചയിൽ പങ്കെടുത്തുകൊണ്ട് ഇവിടെ അഭിപ്രായ പ്രകടനം നടത്തിയ മുഴുവൻ ബഹുമാന്യരായ അംഗങ്ങളോടും ആദ്യം എന്റെ നന്ദി രേഖപ്പെടുത്തുകയാണ്. പൊതുവിൽ മിക്കവാറും അംഗങ്ങൾ ഭക്ഷ്യവകുപ്പിനെക്കുറിച്ച് നല്ല വാക്കുകളാണ് ഇവിടെ പറഞ്ഞത്. അതിനും അവരോടുള്ള എന്റെ നന്ദി അറിയിക്കുകയാണ്. കുറേയധികം അംഗങ്ങൾ നല്ല നിർദ്ദേശങ്ങൾ മുന്നോട്ടുവയ്ക്കുകയുണ്ടായി. വിമർശനം ഉന്നയിച്ചവരാണെങ്കിലും നിർദ്ദേശം സമർപ്പിച്ചവരാണെങ്കിലും അതെല്ലാം സഹർഷം സ്വാഗതം ചെയ്യുകയാണ്.

കടുത്ത പരീക്ഷണങ്ങളിലൂടെയാണ് ഭക്ഷ്യ വകുപ്പ് കടന്നുപോയത്. 2016 നവംബർ ഒന്നിന് ഭക്ഷ്യ ഭദ്രതാ നിയമം നടപ്പാക്കിയ സന്ദർഭം എല്ലാവർക്കും അറിയാം. വളരെ പ്രതികൂലമായ സാഹചര്യമാണ് നമുക്ക് അഭിമുഖീകരിക്കേണ്ടി വന്നത്. എന്നാൽ ആ കടുത്ത പരീക്ഷണത്തെ അതിജീവിച്ച് ഇന്ന് രണ്ടര വർഷം പിന്നിടുന്ന ഈ സന്ദർഭത്തിൽ പിറകോട്ട് നോക്കുമ്പോൾ തീർച്ചയായും

നമുക്ക് അഭിമാനിക്കാൻ വകയുണ്ടെന്ന കാര്യത്തിൽ യാതൊരു സംശയവുമില്ല. നമ്മെ ആകെ പ്രയാസത്തിലാക്കിയത് NFSA പ്രകാരം മുൻഗണനാ പട്ടിക തയ്യാറാക്കുന്ന വിഷയമായിരുന്നു. അതിനുവേണ്ടി നമുക്ക് സാവകാശം തരാത്തതുകൊണ്ടാണ് ആ പ്രയാസം ഉണ്ടായത്. എന്നാൽ സർക്കാർ മാനദണ്ഡങ്ങൾക്ക് അനുസരിച്ച് തയ്യാറാക്കിയ പട്ടിക പ്രസിദ്ധീകരിച്ചു. ആ പട്ടിക പ്രസിദ്ധീകരിച്ചപ്പോഴുണ്ടായ ആക്ഷേപങ്ങളെല്ലാം നമ്മൾ കേട്ടു. വളരെ സമയമെടുത്ത് എല്ലാ പടവുകളിലുമുള്ള പരിശോധനകളെല്ലാം നടത്തിക്കൊണ്ട് അർഹതപ്പെട്ടവരുടെ ലിസ്റ്റ് തയ്യാറാക്കി. അർഹതപ്പെട്ടവരുടെ ലിസ്റ്റിൽ നിന്നും പടിപടിയായി മുൻഗണനാ പട്ടികയിലേക്ക് അർഹതയുള്ളവരെ ഉൾപ്പെടുത്തുന്ന പ്രവർത്തനങ്ങൾ നടന്നുകൊണ്ടിരിക്കുകയാണ്. ഇതുവരെ 316960 കാർഡുകൾ അതായത് 15 ലക്ഷത്തിലധികം അംഗങ്ങളെ മുൻഗണനാ പട്ടികയിൽ ഉൾപ്പെടുത്താൻ കഴിഞ്ഞിട്ടുണ്ട്. വീണ്ടും നമ്മുടെ പരിശോധനയിൽ കാണാൻ കഴിഞ്ഞത് മുൻഗണനാ പട്ടികയിലുള്ള 70000 കുടുംബങ്ങൾ തുടർച്ചയായി രണ്ടുമൂന്നുമാസമായി ധാന്യംവാങ്ങാൻ എത്തുന്നില്ലെന്നാണ്. അവർ ആരൊക്കെയാണെന്ന് ഐഡന്റിഫൈ ചെയ്ത് 21660 ആളുകളുടെ കാര്യത്തിൽ തീരുമാനമായിട്ടുണ്ട്. ബാക്കി ആളുകളെ ഐഡന്റിഫൈ ചെയ്യുന്നതിനുള്ള

ശ്രമങ്ങൾ നടന്നുകൊണ്ടിരിക്കുകയാണ്. 21660 കാർഡുകൾകൂടി മുൻഗണനാ പട്ടികയിലെ ഒഴിവുകളിലേയ്ക്ക് കടന്നുവരുമ്പോൾ വെയിറ്റിംഗ് ലിസ്റ്റിൽ അവശേഷിക്കുന്നത് അമ്പതിനായിരത്തിൽപ്പരം ആളുകളാണ്. 70000 കുടുംബങ്ങളിൽ 21660 ഒഴികെ ബാക്കിയുള്ളവരെക്കൂടി പരിശോധിക്കുമ്പോൾ വെയിറ്റിംഗ് ലിസ്റ്റിലുള്ള അർഹതപ്പെട്ട മുഴുവൻ പേരെയും മുൻഗണനാ പട്ടികയിൽ കൊണ്ടുവരാൻ കഴിയും. പട്ടികയുടെ പരിഷ്കരണം ഓൺ ഗോയിംഗ് പ്രോസസ്സ് എന്ന നിലയിൽ വളരെ ഫലപ്രദമായി പിന്നിട്ട ഈ കാലമത്രയും നമ്മൾ നിർവ്വഹിച്ചു. അതിന്റെ നേട്ടം നേടിയെടുക്കുവാൻ സാധിച്ചിട്ടുണ്ട്.

NFSA അനുശാസിക്കുംവിധമുള്ള വാതിൽപ്പടി വിതരണത്തിൽ ആദ്യമൊക്കെ വളരെ പ്രയാസങ്ങളുണ്ടായിരുന്നു. ഇപ്പോൾ അത് വളരെ വിജയകരമായി മുന്നോട്ടുപോവുകയാണ്. നമ്മൾ നിശ്ചയിച്ചത് എല്ലാ താലൂക്കുകളിലും എല്ലാ മാസവും 15-ാം തീയതിക്കുമുമ്പായി വാതിൽപ്പടി വിതരണം നടത്തി എല്ലാ റേഷൻ കടകളിലും അവർക്ക് അർഹതപ്പെട്ട റേഷൻ സാധനങ്ങൾ എത്തിച്ചുകൊടുക്കണമെന്നാണ്. അതിലൊക്കെ ചെറിയ വ്യത്യാസങ്ങൾ ചില സ്ഥലങ്ങളിൽ വരുന്നു എന്നല്ലാതെ, ഏതായാലും മറ്റേതു കാലത്തെക്കാളും ഫലപ്രദമായി വാതിൽപ്പടി വിതരണം നിർവ്വഹിക്കാൻ

കഴിയുന്നുണ്ട്, റേഷൻ വിതരണവും സുഗമമാക്കി മുന്നോട്ടുകൊണ്ടുപോകാൻ കഴിയുന്നുണ്ട്. ഏതെങ്കിലും റേഷൻ കടയിൽ വാതിൽപ്പടി വിതരണത്തിന് കാലതാമസം വന്നാലും അവിടെ റേഷൻ വിതരണം മുടങ്ങില്ല. കാരണം ഒന്നരമാസത്തെ റേഷൻ ഒരു തവണ കൊടുക്കുന്നു എന്നതുകൊണ്ട് വിതരണത്തിനുള്ള റേഷൻ ധാന്യം ആ റേഷൻ കടയിലുണ്ടാകും. അക്കാര്യങ്ങളെല്ലാം നമ്മൾ ക്രമീകരിച്ചിട്ടുണ്ട്. എല്ലാ റേഷൻ കാർഡുടമകൾക്കും തങ്ങൾക്ക് ലഭിക്കുന്ന ധാന്യത്തിന്റെ അളവ്, ലഭ്യത, വില തുടങ്ങിയ വിശദാംശങ്ങളെല്ലാം SMS മുഖേന വാതിൽപ്പടി വിതരണം ആരംഭിച്ച സന്ദർഭം മുതൽ അവരവരുടെ മൊബൈൽഫോൺ വഴി അറിയിക്കുന്നുണ്ട്. ശ്രീ. കെ. ബി. ഗണേഷ് കുമാർ അതുസംബന്ധിച്ച് പറയുകയുണ്ടായി. എല്ലാ മാസവും അവരവർക്കുള്ള വിഹിതം മൊബൈൽ ഫോണിലൂടെ SMS വഴി അറിയിക്കുന്നുണ്ട്. അതുപോലെ മറ്റ് സോഷ്യൽ മീഡിയ വഴിയും അറിയിക്കുന്നുണ്ട്. എന്നാൽ അതും പോരെന്ന് തോന്നിയതുകൊണ്ട് പോസ്റ്റർ പ്രിന്റ് ചെയ്ത് എല്ലാ റേഷൻ കടവഴിയും നൽകി പൊതുജനങ്ങൾക്ക് അവബോധമുണ്ടാക്കാനുള്ള ശ്രമം നടത്തിയിട്ടുണ്ട്. ഇവിടെ പറഞ്ഞപ്പോൾ എനിക്ക് തോന്നുന്നു, കുറച്ചുകൂടി കാര്യങ്ങൾ ചെയ്യണമെന്ന്. രണ്ടര വർഷം

NFSA നടപ്പാക്കി കഴിഞ്ഞിട്ടും ഓരോ രേഷൻകാർഡിനും എന്തൊക്കെയാണ് കിട്ടുന്നതെന്ന് ആളുകൾക്ക് കൃത്യമായി അറിയില്ലെന്ന അഭിപ്രായം വന്നതുകൊണ്ട് എല്ലാ രേഷൻ കടകൾക്കുമുന്നിലും അംഗീകൃത രേഷൻ ഡീലർ എന്ന് കാണിക്കുന്ന എംബ്ലമുള്ള ബോർഡുപോലെ ഒരു നിശ്ചിത മാതൃകയിൽ നിശ്ചിത കളരിൽ AAY കാർഡിനും, പ്രയോരിറ്റി കാർഡിനും, പ്രയോരിറ്റി സബ്സിഡി കാർഡിനും, പ്രയോരിറ്റി നോൺ സബ്സിഡി കാർഡിനുമുള്ള രേഷൻ വിഹിതം എത്രയെന്ന് എല്ലാ കടകളിലും പ്രദർശിപ്പിക്കുന്നതിനുള്ള നടപടി സ്വീകരിക്കാം. AAY കാർഡുടമകൾക്ക് 30 കി.ഗ്രാം അരിയും 5 കി. ഗ്രാം ഗോതമ്പുമായി 35 കി.ഗ്രാം ധാന്യമാണ് ഒരു മാസം നൽകുന്നത്. പ്രയോരിറ്റി കാർഡിന് ഒരു അംഗത്തിന് 5 കി. ഗ്രാം ധാന്യമാണ് നൽകുന്നത്. അതായത് 4 കി.ഗ്രാം അരിയും 1 കി.ഗ്രാം ഗോതമ്പും. നോൺ പ്രയോരിറ്റി സബ്സിഡി വിഭാഗത്തിന് ഒരു അംഗത്തിന് 2 കി. ഗ്രാം അരി മാത്രമാണ് നൽകുന്നത്. നോൺ പ്രയോരിറ്റി നോൺ സബ്സിഡി കാർഡിന് ലഭ്യതയുടെ അടിസ്ഥാനത്തിലാണ് കൊടുത്തുവരുന്നത്. ഈ മാസം 6 കി.ഗ്രാം ധാന്യം കൊടുക്കാനുണ്ട്. നോൺ പ്രയോരിറ്റി നോൺ സബ്സിഡി വെള്ള കാർഡ് ഉടമകൾക്ക് മാത്രമാണ് ലഭ്യതയുടെ അടിസ്ഥാനത്തിൽ മാറ്റമുണ്ടാകാൻ

സാധ്യത. ബാക്കിയെല്ലാവർക്കും നിശ്ചിത അളവ് ധാന്യം കൃത്യമായും കൊടുക്കുന്നുണ്ട്. ആ വിവരം എല്ലാ ബഹുജനങ്ങളെയും ബോധ്യപ്പെടുത്താനുള്ള ശ്രമമാണ് രണ്ടര വർഷക്കാലവും നടത്തിയത്. അതിൽ എന്തെങ്കിലും പോരായ്മയുണ്ടെങ്കിൽ ഇക്കാര്യങ്ങൾ കൂടി ചെയ്യാം. സോഷ്യൽ മീഡിയ വഴിയും വിവരങ്ങൾ അറിയിക്കാനുള്ള ശ്രമം തുടരാം.

പൊതുവിതരണ രംഗത്ത് വളരെ ശ്രദ്ധേയമായ മാറ്റം കൊണ്ടുവരാൻ സാധിച്ചിട്ടുണ്ട്. നമ്മുടെ ഓഫീസുകളെല്ലാം നവീകരിച്ചു. End to end computerization പൂർണ്ണമായും നേരത്തെ തന്നെ നടപ്പിലാക്കി. റേഷൻ കടകളിലൂടെയുള്ള മുഴുവൻ ട്രാൻസാക്ഷനും സ്റ്റോക്ക് മുവ്മെന്റും ട്രാൻസ്പിരിറ്റി പോർട്ടലിലൂടെ പൊതുജനങ്ങൾക്ക് അറിയാൻ കഴിയുന്ന സംവിധാനം ഒരുക്കി. ഇന്ന് ആർക്കും PDS സംവിധാനത്തിൽ നടക്കുന്ന കാര്യങ്ങൾ മനസ്സിലാക്കാൻ കഴിയും. കൃത്യമായി ഏത് റേഷൻ കട ഓപ്പൺ ചെയ്തു; ഏത് അടച്ചിട്ടിരിക്കുന്നു; അവിടെ എത്ര പേർക്ക് റേഷൻ കൊടുത്തു; എത്ര പേർക്ക് കൊടുത്തില്ല; എന്നിവ അറിയാനുള്ള എല്ലാ സുതാര്യമായ സംവിധാനവും നമ്മൾ ഒരുക്കിയിട്ടുണ്ട്. 13,130,694 പേർ നമ്മുടെ വെബ്സൈറ്റ് നിരീക്ഷിക്കുന്നുണ്ടെന്നാണ് ഇന്നലെ മനസ്സിലാക്കാൻ സാധിച്ചത്. അത്രയും

സുതാര്യമായ ഒരു സംവിധാനമായി കേരളത്തിലെ PDS സംവിധാനം മുന്നോട്ടുപോകുന്നുവെന്നതാണ് എടുത്തുപറയേണ്ട പ്രത്യേകത.

റേഷൻ കാർഡ് ഉടമയ്ക്ക് കേരളത്തിലെ ഏത് റേഷൻ കടയിൽ നിന്നും ധാന്യം വാങ്ങാമെന്ന പോർട്ടബിലിറ്റി സംവിധാനം നമ്മുടെ സംസ്ഥാനത്ത് നടപ്പാക്കിയപ്പോൾ റേഷൻ കടകൾ കൂറേക്കൂടി ശാക്തീകരിക്കുകയും കൂടുതൽ സുതാര്യമാവുകയും ജനങ്ങൾക്ക് കൂടുതൽ സ്വീകാര്യമാവുകയും ചെയ്തു എന്നതാണ് എടുത്തുപറയേണ്ട പ്രത്യേകത. 16.74% പേർ 611747 പേർ പോർട്ടബിലിറ്റി സംവിധാനം ഉപയോഗിക്കുന്നുണ്ട്. ഇനിയും അവരുടെ എണ്ണം വർദ്ധിക്കാനാണ് സാധ്യത. രാജ്യമൊട്ടാകെ പോർട്ടബിലിറ്റി സംവിധാനം കൊണ്ടുവരാനുള്ള ഇന്റഗ്രേറ്റഡ് പ്രോഗ്രാം കേന്ദ്ര ഗവൺമെന്റ് നിഷ്കർഷിച്ചിരിക്കുകയാണ്. അങ്ങനെയൊന്നുമില്ലാത്ത ഏതൊരാൾക്കും രാജ്യത്തിന്റെ ഏത് സംസ്ഥാനത്തുപോയാലും റേഷൻ വാങ്ങാൻ സാധിക്കുന്ന അവസ്ഥയുണ്ടാകും. അത് നടപ്പിലാക്കിക്കഴിഞ്ഞാൽ നമുക്ക് വലിയൊരു ഗുണഭോക്താവായി മാറാൻ കഴിയും. ഇവിടെ പണി എടുക്കുന്ന ഇതര സംസ്ഥാന തൊഴിലാളികളായ 40 ലക്ഷത്തോളം പേർക്ക് ഇവിടെ നിന്നും റേഷൻ വാങ്ങാമെന്ന അവസരം വന്നാൽ തീർച്ചയായും അനുകൂലമായ സാഹചര്യം

കേരളത്തിലെ മാർക്കറ്റിൽ ഉണ്ടാകുമെന്ന കാര്യത്തിൽ യാതൊരു സംശയവുമില്ല. സംസ്ഥാനത്ത് നടപ്പിലാക്കിയ പോർട്ടബിലിറ്റി സംവിധാനത്തിന് വളരെ നല്ല പ്രതികരണമാണുണ്ടായത്. റേഷൻ കടക്കാർ നല്ല രീതിയിൽ ജനങ്ങളോട് പെരുമാറാനും നല്ല രീതിയിൽ കാര്യങ്ങൾ ചെയ്യാനും സാധിക്കുന്ന വളരെ നല്ല ഒരു ഘടകമായി പോർട്ടബിലിറ്റി സംവിധാനം മാറി. ഈ സംവിധാനം ജനങ്ങൾ നല്ല രീതിയിൽ ഉപയോഗിച്ചുകൊണ്ടിരിക്കുകയാണ്. ഇതുവരെ 85,76,375 റേഷൻ കാർഡുകൾ വിതരണം ചെയ്തു. 81 ലക്ഷം റേഷൻ കാർഡുകളാണ് നമുക്കുണ്ടായിരുന്നത്. കുടുംബങ്ങളുടെ എണ്ണം വർദ്ധിച്ചു. കാർഡുകൾ വിഭജിച്ച് പുതിയ കാർഡുകളാക്കി. പുതിയ കാർഡ് വാങ്ങിയാൽ നോൺ പ്രയോറിറ്റി/നോൺ സബ്സിഡി കാർഡാണ് കൊടുക്കുന്നതെന്നുള്ള രീതിയിലുള്ള ചില അഭിപ്രായങ്ങൾ ഇവിടെ വന്നു. എന്നാൽ അങ്ങനെയല്ല. ഞങ്ങൾ വളരെ സ്ലീകൂായി നിർദ്ദേശം കൊടുത്തിട്ടുണ്ട്. പ്രയോറിറ്റി കാർഡിലെ അംഗങ്ങളാണ് പുതിയ കാർഡിന് അപേക്ഷിക്കുന്നതെങ്കിൽ അവർക്ക് പ്രയോറിറ്റി കാർഡ് തന്നെ കൊടുക്കണം. എന്നാൽ പ്രയോറിറ്റി കാർഡിൽ നിന്നും നോൺ പ്രയോറിറ്റി കാർഡിലേയ്ക്ക് വരുന്നവരാണെങ്കിൽ അവർക്ക് നോൺ പ്രയോറിറ്റി

കാർഡ് മാത്രമെ ആദ്യ ഘട്ടത്തിൽ കൊടുക്കാൻ കഴിയുകയുള്ളൂ. പിന്നീട് അവരുടെ ധനപരമായ പ്രത്യേകതയും ക്ലേശഘടകങ്ങളുടെ പ്രത്യേകതയുമെല്ലാം പരിഗണിച്ചുകൊണ്ട് വീണ്ടും അപേക്ഷ തരുമ്പോൾ പരിശോധനയ്ക്ക് വിധേയമാക്കി ഒഴിവുവരുന്ന മുറയ്ക്ക് അവരെ മുൻഗണനാ പട്ടികയിലേയ്ക്ക് കൊണ്ടുവരാൻ കഴിയും. ആ പ്രോസസ് തുടർച്ചയായി നടക്കുന്ന ഒരു മെക്കാനിസമെന്ന നിലയിൽ തീർച്ചയായും ഇന്നല്ലെങ്കിൽ നാളെ അവർക്ക് അർഹതപ്പെട്ടവരുടെ പട്ടികയിലേയ്ക്ക് വരാൻ കഴിയും. അർഹതപ്പെട്ടവരുടെ പട്ടികയിൽ നിന്ന് പലരും അനർഹരുടെ പട്ടികയിലേയ്ക്ക് പോകുകയും ചെയ്യും. ആ പ്രക്രിയ തുടർച്ചയായി നടന്നുകൊണ്ടിരിക്കുന്നതാണ്. റേഷൻ വ്യാപാരികൾക്ക് പുതിയൊരു വേതന പാക്കേജ് അംഗീകരിച്ചു നടപ്പാക്കി. അവരുടെ പ്രതിനിധികളും ഡിപ്പാർട്ട്മെന്റിന്റെ പ്രതിനിധികളുമിരുന്ന് ചർച്ച ചെയ്ത് രണ്ടു ഘട്ടത്തിലായി....., ആദ്യം ഘട്ടം കഴിഞ്ഞ് വീണ്ടും ചില പരാതികൾ ഉന്നയിച്ചതിന്റെ അടിസ്ഥാനത്തിൽ വീണ്ടും പരിശോധിച്ചു പുതിയൊരു പാക്കേജ് കൊണ്ടുവന്നു. 45 ക്വിന്റൽ കൈകാര്യം ചെയ്യുന്ന റേഷൻ വ്യാപാരിക്ക് ഏറ്റവും കുറഞ്ഞത് 18000 രൂപ വരുമാനം കിട്ടുന്ന പുതിയ വേതന പാക്കേജ് നിശ്ചയിച്ചു. അതിനുപരിയായി ഓരോ ക്വിന്റലും അധികമായി

കച്ചവടം ചെയ്യുമ്പോൾ വീണ്ടും 180 രൂപയുടെ വർദ്ധനവ് ഓരോ ക്വിൻ്റലിനുമുണ്ടാകത്തക്ക രൂപത്തിലാണ് ആ പാക്കേജ് നിശ്ചയിച്ചത്. ആ പാക്കേജിനെ കേരളത്തിലെ മുഴുവൻ റേഷൻ വ്യാപാരികളും സ്വാഗതം ചെയ്തു. ആ കാര്യങ്ങൾ വളരെ ഫലപ്രദമായി നടപ്പിലാക്കാൻ കഴിഞ്ഞപ്പോൾ ഈ രംഗത്തുണ്ടായിരുന്ന ക്രമക്കേടുകൾ ഒരു പരിധിവരെ അവസാനിപ്പിക്കാൻ കഴിഞ്ഞു. പൊതുവിതരണം നമുക്കറിയാം, പരാതികളുടെയും പരിഭവനങ്ങളുടെയും കൂമ്പാരമായിരുന്നു; ക്രമക്കേടുകളുടെ വിളനിലമായിരുന്നു. എന്നാൽ അതിനോടൊക്കെ ഒരു പരിധിവരെ വിടപറയാൻ കഴിഞ്ഞുവെന്നുള്ളതാണ് എടുത്തുപറയേണ്ട പ്രത്യേകത. ഇവിടെ ശ്രീ. വി. കെ. ഇബ്രാഹിം കുഞ്ഞ് സംസാരിച്ചപ്പോൾ ഈ മേഖലയിൽ ഭയങ്കരമായ ക്രമക്കേട് നടക്കുന്നുവെന്ന് പറഞ്ഞു. ഒറ്റപ്പെട്ട സംഭവങ്ങളുണ്ട്, ഇല്ല എന്ന് ഞാൻ പറയുന്നില്ല. ഉദാഹരണത്തിന് ഇപ്പോൾ തിരുവനന്തപുരത്ത് ഞങ്ങൾ പരിശോധിച്ചു കണ്ടെത്തിയതാണ്. ഞങ്ങൾക്ക് തന്നെ പരിശോധിക്കണമെന്ന് തോന്നി. ഇപ്പോൾ എല്ലാ ഗോഡൗണുകളിലും പിരിയോഡലിക്കായി പരിശോധന നടന്നുകൊണ്ടിരിക്കുകയാണ്. ആ പരിശോധനയിൽ കണ്ടെത്തിയ വിവരത്തിന്റെ അടിസ്ഥാനത്തിൽ കർശനമായ നടപടിയെടുത്തു.

റേഷൻ വ്യാപാരിയാണെങ്കിലും എൻ.എഫ്.എസ്.എ. ഗോഡൗണിൽ
 നിൽക്കുന്ന ഉദ്യോഗസ്ഥരാണെങ്കിലും ക്രമക്കേട് ആർ കാണിച്ചാലും അതിനോട്
 ഒരു വിട്ടുവീഴ്ചയുമില്ലാത്ത നിലപാട് ഗവൺമെന്റ് സ്വീകരിക്കുന്നുണ്ട്.
 പരിപൂർണ്ണമായി അവസാനിച്ചുവെന്നല്ല, എന്നാലും ഈ രംഗത്ത്
 നിലനിന്നിരുന്ന ക്രമക്കേട് ഒരു പരിധിവരെ കുറയ്ക്കാനായിട്ടുണ്ട്. ഇതിനുമുമ്പ്
 റേഷൻ പൊതുവിതരണത്തെക്കുറിച്ച് പഠിച്ച എല്ലാ കമ്മിറ്റികളും റിപ്പോർട്ട്
 ചെയ്തത് 40 ശതമാനം ധാന്യം ചോർന്നുപോകുന്നുവെന്നാണ്. അതിനേക്കാൾ
 കൂടുതൽ ചോർന്നുപോകുമായിരുന്നു എന്നുള്ളതാണ് നമുക്കെല്ലാമറിയാവുന്നത്.
 എന്നാൽ ആ അവസ്ഥാ വിശേഷത്തോട് നമുക്ക് വിടപറയാൻ കഴിഞ്ഞു.
 അതൊന്നുമില്ലാത്ത പുതിയൊരു സുതാര്യമായ സംവിധാനം കൊണ്ടുവരാൻ
 കഴിഞ്ഞു. അർഹതപ്പെട്ടവരുടെ കൈകളിലേയ്ക്ക് അവർക്ക് അവകാശപ്പെട്ട
 ധാന്യം എത്തിക്കാൻ കഴിഞ്ഞുവെന്നുള്ള പ്രത്യേകതയാണ്
 എൻ.എഫ്.എസ്.എ. നടപ്പാക്കിയതിനുശേഷം കേരളത്തിൽ കാണാൻ
 കഴിയുന്നത്. നമ്മുടെ രാജ്യത്ത് എൻ.എഫ്.എസ്.എ. ഏറ്റവും അവസാനം
 നടപ്പാക്കിയ സംസ്ഥാനമായിരുന്നു കേരളം. നമ്മൾ അവസാനം
 ഓടിത്തുടങ്ങിയവരാണ്. കേന്ദ്ര ഭക്ഷ്യ വകുപ്പ് സെക്രട്ടറിയുടെ റിപ്പോർട്ടിൽ

പറയുന്നത്, എൻ.എഫ്.എസ്.എ.-യുടെ എല്ലാ ഘടകങ്ങളും ഏറ്റവും ഫലപ്രദമായി നടപ്പാക്കിയ സംസ്ഥാനം കേരളമെന്ന രൂപത്തിൽ നമ്മളെ അവർ ശ്ലാഘിക്കുകയാണ്. ഒരു ഘടകം കൂടി ചെയ്യണമെന്നാണ് ഞങ്ങൾ ആഗ്രഹിക്കുന്നത്. അതാണിവിടെ ബഹുമാന്യനായ മുൻമന്ത്രി ശ്രീ. വി. കെ. ഇബ്രാഹിം കുഞ്ഞ് പറഞ്ഞത്, ഇ-പോസ് മെഷീനോടൊപ്പം ത്രാസ് കൂടി ബന്ധിപ്പിക്കണമെന്നുള്ളത്. അത് നമ്മൾ നേരത്തെ തീരുമാനിച്ചതാണ്. ഇലക്ഷനും പെരുമാറ്റ ചട്ടങ്ങളൊക്കെ വന്നപ്പോൾ അതിന്റെ ടെണ്ടർ നടപടിക്രമങ്ങളുമായി മുന്നോട്ടുപോകാനായില്ല. തിരുവനന്തപുരത്ത് അതിന്റെ പൈലറ്റ് പ്രോജക്ട് നടത്തി, വിജയകരമായിരുന്നു. വരുന്ന നാലഞ്ച് മാസം കൊണ്ട് കേരളത്തിലെ മുഴുവൻ റേഷൻ കടകളിലും ത്രാസ് ഇ-പോസുമായി ബന്ധിപ്പിച്ചുകൊണ്ട് പരിപൂർണ്ണമായി സുതാര്യത ഉറപ്പുവരുത്താൻ കഴിയുന്ന ആ പദ്ധതി ഞങ്ങൾ നടപ്പാക്കും.

പൊതുവിതരണ രംഗത്തെ സുതാര്യത ഉറപ്പുവരുത്താനും കാര്യക്ഷമത വീണ്ടെടുക്കാനും ആ രംഗത്തെ വളരെ ഭംഗിയായി മുന്നോട്ടുകൊണ്ടുപോകാനും ഭക്ഷ്യകമ്മീഷനെ തെരഞ്ഞെടുത്തു. അതിന്റെ പ്രവർത്തനങ്ങൾ വേഗം ആരംഭിക്കുന്നതാണ്. അതോടൊപ്പം സോഷ്യൽ ഓഡിറ്റിംഗിനായി ടാറ്റാ

ഇൻസ്റ്റിറ്റ്യൂട്ട് ഓഫ് സോഷ്യൽ സയൻസിനെ ചുമതലപ്പെടുത്തി. തിരുവനന്തപുരത്ത് നോർത്ത് സിറ്റി റോഷൻ ഓഫീസിന്റെ പരിധിയിലുള്ള നാലഞ്ച് റോഷൻ കടകളിൽ പൈലറ്റ് പ്രോജക്ട് നടപ്പാക്കിക്കൊണ്ടിരിക്കുകയാണ്. മോണിറ്ററിംഗ് ഇൻസ്റ്റിറ്റ്യൂഷനായി കേരള യൂണിവേഴ്സിറ്റിയെ തിരഞ്ഞെടുത്തു. അവർ രണ്ടു ജില്ലകളെ പഠിച്ചുകൊണ്ട് കേന്ദ്രത്തിന് റിപ്പോർട്ട് സമർപ്പിക്കുകയുണ്ടായി. ഇനി ഇപ്പോൾ സംസ്ഥാനാടിസ്ഥാനത്തിൽ വിജിലൻസ് കമ്മിറ്റി വരണം; ജില്ലാടിസ്ഥാനത്തിൽ വിജിലൻസ് കമ്മിറ്റി വരണം; താലൂക്കടിസ്ഥാനത്തിൽ വിജിലൻസ് കമ്മിറ്റി വരണം; റോഷൻ കട അടിസ്ഥാനത്തിൽ വിജിലൻസ് കമ്മിറ്റി വരണം; അതിനുള്ള നടപടികളൊക്കെയായി. നിയമസഭയിൽ പ്രാതിനിധ്യമുള്ള മുഴുവൻ രാഷ്ട്രീയ പാർട്ടികളുടെയും പ്രതിനിധികളെ ഈ കമ്മിറ്റികൾ രൂപീകരിക്കുന്നതിനുവേണ്ടി നിർദ്ദേശിക്കണമെന്ന് പറഞ്ഞ് എല്ലാ രാഷ്ട്രീയ പാർട്ടികൾക്കും അറിയിപ്പ് പോയിട്ടുണ്ട്. ആ നിർദ്ദേശം വരുന്ന മുറയ്ക്ക് ഈ കമ്മിറ്റികളൊക്കെ നിലവിൽ വരും. ആ കമ്മിറ്റികളൊക്കെ ഫലപ്രദമായി പ്രവർത്തിപ്പിക്കാനാവശ്യമായ എല്ലാ ഒരുക്കങ്ങളും നടത്തിയിട്ടുണ്ട്.

ഈ രംഗത്ത് നടത്തിയ വളരെ പ്രധാനപ്പെട്ട ഒരു കാര്യമാണ് ആദിവാസി

മേഖലയിൽ അവരുടെ ഊരുകളിലേയ്ക്ക് റേഷൻ ധാന്യങ്ങൾ എത്തിച്ചുകൊടുക്കുന്ന പദ്ധതി. രണ്ടു ജില്ലകളിൽ അത് വിജയകരമായി ഇപ്പോൾ നടക്കുന്നുണ്ട്. പാലക്കാട് ജില്ലയിലും ഒരുക്കം നടത്തിയെങ്കിലും ആരംഭിക്കാൻ കഴിഞ്ഞില്ല. ഈ സാമ്പത്തിക വർഷം കേരളത്തിലെ മുഴുവൻ ആദിവാസി മേഖലകളിലെ ഊരുകളിലേയ്ക്കും ധാന്യമെത്തിക്കുന്ന പരിപാടി പരിപൂർണ്ണമായി നടത്താൻ വേണ്ടിയുള്ള എല്ലാ ഒരുക്കങ്ങളും നടത്തുന്നതാണ്.

അതുപോലെ സാമൂഹികനീതി വകുപ്പ് അംഗീകരിച്ച സ്ഥാപനങ്ങളിലെ അന്താരാഷ്ട്രികൾക്ക് പ്രതിമാസം ആളൊന്നിന് 5.65 രൂപയ്ക്ക് 10.5 കിലോഗ്രാം അരിയും 4.15 രൂപയ്ക്ക് 4.5 കിലോഗ്രാം ഗോതമ്പും ഇപ്പോൾ നൽകിവരികയാണ്. സാമൂഹികക്ഷേമ വകുപ്പിന്റെ കീഴിലുള്ള ഈ വെൽഫെയർ സ്ഥാപനങ്ങൾക്ക് നേരത്തെ വേണ്ടത്ര അളവിൽ ധാന്യം കൊടുക്കാൻ കഴിഞ്ഞിരുന്നില്ല. അതൊരു വലിയ പ്രശ്നമായി ഉയർന്നുവന്നിരുന്നു. എന്നാൽ ഇന്നിപ്പോൾ അതിനൊരു സാധ്യത മുമ്പിൽ വന്നിരിക്കുകയാണ്. അതിനുകൂടി അരി കേന്ദ്രം അലോട്ട് ചെയ്യുന്നുണ്ട്. ആ സാധ്യത ഉപയോഗപ്പെടുത്തി കേരളത്തിലെ മുഴുവൻ സർക്കാർ ഓഫീസുകളിലേയ്ക്കും വ്യാപിപ്പിക്കാൻ വേണ്ടിയുള്ള നല്ല പരിശ്രമം നടത്താൻ

ശ്രമിക്കുകയാണ്. അതിനായി ആരോഗ്യ വകുപ്പുമായി ചേർന്ന് ഒരു സംയുക്ത യോഗം ഏതാനും ദിവസങ്ങൾക്കുള്ളിൽ ചേരുന്നതാണ്. അന്നപൂർണ്ണ കാർഡുടമകൾക്ക് പ്രതിമാസം 10 കിലോഗ്രാം അരി സൗജന്യമായി കൊടുക്കുന്ന പദ്ധതി കേന്ദ്രം അലോട്ട് ചെയ്യുന്നതിനനുസരിച്ച് ഉപയോഗപ്പെടുത്താൻ നമുക്ക് കഴിയുന്നില്ല. അതിന്റെ ഗുണഭോക്താക്കൾ യാതൊരുവിധ പെൻഷനും വാങ്ങാത്തവരായിരിക്കണമെന്ന് നിഷ്കർഷിക്കുന്നതുകൊണ്ട്..., കേരളത്തിൽ നമുക്കറിയാം, എല്ലാ സാമൂഹ്യക്ഷേമ പദ്ധതികളുമായി മിക്കവാറും ആളുകളെ കവർ ചെയ്യുന്നതുകൊണ്ട് അതിന്റെ എണ്ണം വേണ്ടത്ര കിട്ടുന്നില്ല. ആ രംഗത്ത് കുറച്ചുകൂടി ഫലപ്രദമായി അന്വേഷണം നടത്താനും ഇടപെടൽ നടത്താനും കൂടുതൽ ഗുണഭോക്താക്കൾക്ക് അന്നപൂർണ്ണ പദ്ധതി പ്രകാരമുള്ള അരി വാങ്ങിച്ചുകൊടുക്കാൻ കഴിയുന്ന തരത്തിലുള്ള പ്രവർത്തനം ഞങ്ങൾ വ്യാപിപ്പിക്കുന്നുണ്ട്.

റേഷൻ കടകളുടെ വൈവിധ്യവൽക്കരണം പുരോഗമിക്കുകയാണ്. ഇവിടെ അംഗങ്ങളൊക്കെ പറഞ്ഞതുകൊണ്ട് ഞാൻ അതിലേക്ക് കടക്കുന്നില്ല. എല്ലാ റേഷൻ കടകളും ഇന്ന് നമ്മൾ നവീകരിച്ചു. മുമ്പുണ്ടായിരുന്ന റേഷൻ കടകളുടെ ആകൃതിയും രൂപവുമെല്ലാം നമ്മുടെ മനസ്സിലുണ്ട്. എന്നാൽ റേഷൻ

കടകളെ വളരെ ആകർഷകമായി നവീകരിച്ചു. ഇനി ആ റേഷൻ കടകളുടെ വൈവിധ്യവൽക്കരണം വളരെ പ്രധാനപ്പെട്ടതാണ്. ഞങ്ങൾ നാളുകൾക്കു മുമ്പെ തീരുമാനിച്ചു, ബഹു. മുഖ്യമന്ത്രി നടപ്പാക്കി. കണ്ണൂരിലെ ഒരു റേഷൻ കടയിൽ സബ്സിഡി ഉല്പന്നങ്ങളൊഴിച്ചുള്ള ഉല്പന്നങ്ങൾ കൊടുത്തുകൊണ്ട് ഒരു കടയുടെ ഉദ്ഘാടനം നടത്തി. എന്നാൽ റേഷൻ കട വ്യാപാരികൾ അതിനോട് സഹകരിച്ചില്ല. അതുകൊണ്ട് റേഷൻ വ്യാപാര സംഘടനകളുടെ ഭാരവാഹികളുമായി കഴിഞ്ഞയാഴ്ച യോഗം ചേർന്നു. അവർ ആദ്യപടിയായി ശബരി ഉല്പന്നങ്ങളും കുപ്പിവെള്ളവും റേഷൻ കടയിൽ കൂടി വിൽക്കാമെന്ന് സമ്മതിച്ചു. അങ്ങനെയുള്ള നടപടികളും വേഗത്തിൽ ആരംഭിക്കുകയാണ്. കേരളത്തിലെ 14,345-ഓളം വരുന്ന റേഷൻ കടകൾ ബഹുഭൂരിപക്ഷം വരുന്ന ജനങ്ങളുടെയും അത്താണിയായി മാറുകയാണ്. അവർ ബഹുഭൂരിപക്ഷവും ചെല്ലുന്ന പ്രധാനപ്പെട്ട കേന്ദ്രങ്ങളായി അത് മാറുകയാണ്. മുൻഗണനാപട്ടികയിലെ 95 ശതമാനം ആളുകളും മുൻഗണനേതര പട്ടികയിലെ 80 ശതമാനം ആളുകളും റേഷൻ കടയിൽ പോകുന്നുണ്ട്. നൂറു ശതമാനം ആളുകളും റേഷൻ കടയിൽ പോകണം. റേഷൻ ആരുടെയും ഔദാര്യമല്ല, അവകാശമാണെന്ന കാഴ്ചപ്പാടോടെ റേഷൻ ധാന്യങ്ങൾ വാങ്ങാനുള്ള

നടപടികൾ സ്വീകരിക്കണം. നമുക്ക് അലോട്ട് ചെയ്യുന്ന ധാന്യം പരിപൂർണ്ണമായി ഉപയോഗിക്കാൻ കഴിയുന്ന അവസ്ഥ കേരളത്തിൽ സംജാതമാക്കണം. അതിന് എല്ലാ ജനപ്രതിനിധികളുടെ പിന്തുണയും സഹായവുമുണ്ടാകണം. മുഴുവൻ ആളുകളേയും റേഷൻ കടകളിലെച്ച് അവർക്കർഹതപ്പെട്ട റേഷൻ വാങ്ങാനുള്ള നടപടികൾ സ്വീകരിക്കണം.

വിലക്കയറ്റം പിടിച്ചുനിർത്തുക, ദാരിദ്ര്യം നിർമ്മാർജ്ജനം ചെയ്യുക എന്നത്തേയും മുദ്രാവാക്യമാണെന്ന് പ്രിയപ്പെട്ട അംഗം ശ്രീ. കെ.എൻ.എ. ഖാദർ പറഞ്ഞു. ഇക്കഴിഞ്ഞ പൊതുതെരഞ്ഞെടുപ്പുമായി ബന്ധപ്പെട്ട സമ്മേളനങ്ങളിൽ പങ്കെടുക്കാൻ കേരളത്തിലെ ഒരുപാട് സ്ഥലങ്ങളിൽ പോയെങ്കിലും വിലക്കയറ്റത്തിന് എതിരായ പ്രസംഗം നടക്കുന്നതായി ഒരിടത്തും ഞാൻ കേട്ടില്ല, ഒരു മുദ്രാവാക്യവും വിളിച്ചില്ല. ഞാൻ പ്രതിപക്ഷ നേതാവിന്റെ പ്രസംഗവും ശ്രദ്ധിച്ചിട്ടുണ്ട്. അദ്ദേഹം ഒരിടത്തുപോലും വിലക്കയറ്റത്തെക്കുറിച്ച് പറഞ്ഞില്ല.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ജനങ്ങൾ അനുഭവിച്ചുകൊണ്ടിരിക്കുന്ന കാര്യം എന്തിനാണ് പറയുന്നത്; അതുകൊണ്ടാണ് അവർ 19 സീറ്റും ഞങ്ങൾക്ക് തന്നത്.

ശ്രീ. പി. തിലോത്തമൻ: സർ, ബഹുമാന്യനായ പ്രതിപക്ഷ നേതാവ്

പറഞ്ഞതുമായി ബന്ധപ്പെട്ട് ചില കാര്യങ്ങൾ എനിക്ക് പറയാനുണ്ട്. ഇന്നലെ ശ്രീ. മുല്ലക്കര രത്നാകരൻ മനോഹരമായി അക്കാര്യങ്ങളെല്ലാം പറഞ്ഞതാണ്. നിങ്ങളുടെ തല പോയപ്പോൾ ഞങ്ങളുടെ കൈയും കാലുമേ പോയിട്ടുള്ളൂ, വേറെ വ്യത്യാസമൊന്നുമില്ല.

ശ്രീ. കെ. എൻ. എ. ഖാദർ: സർ, കഴിഞ്ഞ ലോക്സഭാ

തെരഞ്ഞെടുപ്പിന്റെ കാര്യമാണ് മന്ത്രി പറഞ്ഞത്. ലോക്സഭാ തെരഞ്ഞെടുപ്പിൽ അതിനേക്കാൾ മുർച്ചയേറിയ ആശയങ്ങൾ തമ്മിലുള്ള സംഘട്ടനമായിരുന്നു. വിലക്കയറ്റത്തേക്കാൾ പ്രധാനമായ അസ്തിത്വ നിലനിൽപ്പിന്റെ പ്രശ്നമായതുകൊണ്ടാണ് വിലക്കയറ്റത്തിന്റെ പ്രാധാന്യം കുറഞ്ഞത്. ഞാൻ ഉന്നയിച്ച ഉപഭോക്തൃതർക്ക പരിഹാര ഫോറങ്ങളിലെ നിയമന പ്രശ്നങ്ങളെ സംബന്ധിച്ച് ബഹുമാന്യനായ മന്ത്രി വിശദീകരിക്കണം. കൺസ്യൂമർ ഡിസ്പ്യൂട്ട് റിഡ്രസ്സൽ ഫോറങ്ങളും അതിന്റെ സ്റ്റേറ്റ് കമ്മീഷനും ഇന്ന് പ്രവർത്തനക്ഷമമല്ലാതെ നിൽക്കുകയാണ്. അവിടെ മെമ്പർമാരും പ്രസിഡന്റുമാരുമില്ല. അതെല്ലാം സിവിൽ സപ്ലൈസ് വകുപ്പിലുള്ളതാണ്. അവരെ നിയമിക്കാത്തതിനാൽ ഒരപാട് കേസുകൾ കെട്ടികിടക്കുകയാണ്.

ശ്രീ. പി. തിലോത്തമൻ: സർ, ബഹുമാനപ്പെട്ട അംഗം പറഞ്ഞ

കാര്യത്തെപ്പറ്റി ഞാൻ പരാമർശിക്കാം. അദ്ദേഹം സീരിയസ് പൊളിറ്റിക്കാണ് കഴിഞ്ഞ തെരഞ്ഞെടുപ്പിൽ ചർച്ച ചെയ്തതെന്ന് പറഞ്ഞത് ശരിയാണെന്ന് എനിക്ക് തോന്നുന്നില്ല. സീരിയസ് പൊളിറ്റിക്കും ജനകീയ പ്രശ്നങ്ങളും ചർച്ച ചെയ്തില്ല. വേറെ ചില വികാരപരമായ വിഷയങ്ങളാണ് ചർച്ച ചെയ്തതെന്ന് പ്രതിപക്ഷ നേതാവിനും ശ്രീ. കെ.എൻ.എ. ഖാദറിനും നല്ലതുപോലെ അറിയാമായിരുന്നിട്ടും ആ ഭാഗങ്ങൾ മറച്ചുവെച്ചാണ് പറയുന്നത്. ജനങ്ങളുടെ പ്രശ്നങ്ങളോ സീരിയസായ പൊളിറ്റിക്കോ കഴിഞ്ഞ തെരഞ്ഞെടുപ്പിൽ ചർച്ച ചെയ്തില്ലായെന്നുള്ളത് വളരെ പ്രധാനപ്പെട്ട കാര്യം തന്നെയാണ്. കേരളത്തിലെ ഒരുപാട് സ്ഥലങ്ങളിലെ തെരഞ്ഞെടുപ്പ് സമ്മേളനങ്ങളിൽ പങ്കെടുക്കാൻ പോയെങ്കിലും ഒരിടത്തും വിലക്കയറ്റ പ്രശ്നം ചർച്ച ചെയ്തില്ല. അത് എന്തുകൊണ്ടാണ്?

നമ്മുടെ സംസ്ഥാനത്ത് ഒട്ടേറെ പ്രതികൂലമായ സാഹചര്യം ഉണ്ടായിട്ടും അവശ്യ വസ്തുക്കൾക്ക് വിലക്കയറ്റം ഉണ്ടായില്ലെന്നുള്ളതാണ് യാഥാർത്ഥ്യം. പച്ചക്കറിക്ക് വിലക്കയറി എന്നുള്ളത് ശരിയാണ്. നേരിയ വർദ്ധനവ് പച്ചക്കറിക്ക് ഉണ്ടായിട്ടുണ്ട്. ഇക്കാര്യം കഴിഞ്ഞ ദിവസത്തെ

അടിയന്തരപ്രമേയത്തിൽ ചർച്ച ചെയ്തതാണ്. വിലക്കയറ്റം എന്ന് പറയുമ്പോൾ മലയാളികൾ ആദ്യം ചിന്തിക്കുന്നത് അരിയുടെ വിലയാണ്. അരിയുടെ വില കൂടിയാൽ കേരളത്തിലെ എല്ലാ നിത്യോപയോഗ സാധനങ്ങൾക്കും വിലകൂടുമെന്നാണ് നമ്മുടെ ശാസ്ത്രം. അരിക്കും പലവ്യഞ്ജനങ്ങൾക്കും വില കൂടിയില്ല, മറിച്ച് കുറയുകയാണ് ചെയ്തത്. അതാണ് കേരളത്തിന് എടുത്തുപറയേണ്ട പ്രത്യേകത. വില കൂടിയ ഉത്പന്നങ്ങളുണ്ട്. അത് വേറെ ചില കാര്യങ്ങളാണ്. സംസ്ഥാനത്ത് കഴിഞ്ഞ കുറച്ചുനാളുകളായി നമ്മൾ എപ്പോഴും കൈകാര്യം ചെയ്യുന്ന അവശ്യവസ്തുക്കൾക്ക് വില കൂടാത്ത കാലമായിരുന്നു എന്നുള്ളത് നൂറു ശതമാനവും ശരിയാണ്. പ്രതികൂലമായ സാഹചര്യം ഉണ്ടായിട്ടും വിലക്കയറ്റം ഉണ്ടാകാതിരുന്നത് ഫലപ്രദമായ മാർക്കറ്റ് ഇന്റർവെൻഷൻ ഗവൺമെന്റ് നടത്തിയതുകൊണ്ടാണ്. വസ്തുതകൾ മറച്ചുവെച്ചുകൊണ്ട് പറയുന്നതിൽ കാര്യമില്ല. ഈ സന്ദർഭത്തിൽ ഒട്ടേറെ മാവേലി സ്റ്റോറുകളും ഹൈപ്പർ മാർക്കറ്റുകളും പീപ്പിൾസ് ബന്ധുക്കളും ആരംഭിച്ചിട്ടുണ്ട്. ഞങ്ങൾ അധികാരത്തിൽ വരുന്ന സന്ദർഭത്തിൽ 38 ഗ്രാമപഞ്ചായത്തുകളിൽ മാവേലി ഔട്ട്ലെറ്റുകളില്ലായിരുന്നു. ഇപ്പോൾ 17 പഞ്ചായത്തുകളിൽ മാവേലി സ്റ്റോറുകൾ തുറന്നു. ശേഷിക്കുന്ന 21 പഞ്ചായത്തുകളിലും മാവേലി ഔട്ട്ലെറ്റുകൾ

സ്ഥാപിക്കുവാൻവേണ്ടി ഇന്നലെ തദ്ദേശസ്വയംഭരണ വകുപ്പുമായി ചേർന്ന് ചർച്ച നടത്തിയിരുന്നു. പ്രസ്തുത യോഗത്തിൽ പഞ്ചായത്ത് പ്രസിഡന്റുമാരും പങ്കെടുത്തിരുന്നു. ഈ സാമ്പത്തികവർഷം കേരളത്തിലെ മുഴുവൻ പഞ്ചായത്തുകളിലും മാവേലി ഔട്ട്ലെറ്റ് തുടങ്ങാനുള്ള നടപടി സ്വീകരിക്കും. ഒരു മാവേലി സ്റ്റോർ ഉള്ളിടത്ത് രണ്ടും, രണ്ട് ഉള്ളിടത്ത് മൂന്ന് എണ്ണവും സ്ഥാപിച്ചുകഴിഞ്ഞു. ഇനിയും ആവശ്യമുള്ള സ്ഥലങ്ങളിൽ മാവേലി ഔട്ട്ലെറ്റുകൾ, ഹൈപ്പർ മാർക്കറ്റുകൾ തുടങ്ങാൻ നടപടി സ്വീകരിക്കും. ഇവിടെ നേരത്തെ അംഗങ്ങൾ സംസാരിച്ചപ്പോൾ, നമ്മുടെ പരമ്പരാഗത ഉത്പന്നങ്ങൾ മാത്രം പോരെന്നും അവശ്യ സാധനങ്ങളെല്ലാം വിൽക്കുന്ന സ്ഥാപനങ്ങളായി സപ്ലൈകോ ഔട്ട്ലെറ്റുകളെ മാറ്റിത്തീർക്കണമെന്നും പറയുകയുണ്ടായി. പ്രസ്തുത അഭിപ്രായത്തിന്റെ അടിസ്ഥാനത്തിലാണ് ഗൃഹോപകരണങ്ങൾകൂടി വിൽപ്പന നടത്താൻ തീരുമാനിച്ചത്. ആയതിലേക്ക് നല്ല പ്രതികരണമാണ് സംസ്ഥാനത്തമ്പാടുന്നിന്നും ലഭിച്ചത്. 70 ഔട്ട്ലെറ്റുകൾ വഴി സപ്ലൈകോയ്ക്ക് ഗൃഹോപകരണങ്ങൾ വിൽപ്പന നടത്താൻ സാധിച്ചിട്ടുണ്ട്. എം.ആർ.പി.-യെക്കാൾ 40 മുതൽ 45 ശതമാനം വരെ വിലകുറച്ച് കൊടുക്കാൻ നമുക്ക് കഴിഞ്ഞു. സംസ്ഥാനത്തെ എല്ലാ പ്രധാനപ്പെട്ട സൂപ്പർ മാർക്കറ്റ്, ഹൈപ്പർ

മാർക്കറ്റ്, പീപ്പിൾ ബസാർ തുടങ്ങിയ സ്ഥാപനങ്ങളിൽ ഗൃഹോപകരണങ്ങൾ, മറ്റ് സാനിട്ടറിവെയേർസ് ഉൾപ്പെടെയുള്ള ഉത്പന്നങ്ങൾ വിതരണം ചെയ്ത് വിൽപ്പന നടത്താനുള്ള എല്ലാ സൗകര്യങ്ങളും ഞങ്ങൾ ഒരുക്കുന്നതാണ്. ഞങ്ങൾ ഇവിടെ ആവശ്യപ്പെട്ട പ്രകാരം എല്ലാ ഉത്പന്നങ്ങളും വിൽക്കുന്ന മാളുകൾ ജില്ലാ കേന്ദ്രങ്ങളിൽ ആരംഭിക്കാൻ വേണ്ടി നേരത്തേതന്നെ ആലോചിച്ചിരുന്നു. മുൻ മന്ത്രി ശ്രീ. അനൂപ് ജേക്കബിന്റെ മണ്ഡലത്തിൽ നിർമ്മിച്ചുകൊണ്ടിരിക്കുന്ന സബർബൻ മാൾ ഓണത്തിന് മുമ്പ് ഉദ്ഘാടനം ചെയ്യുമ്പോൾ ഈ കാഴ്ചപ്പാടിലൂടെ അതിനെ മാറ്റാൻ കഴിയുമെന്നാണ് പ്രതീക്ഷിക്കുന്നത്. ചാലക്കുടി, കൊല്ലം, കാഞ്ഞങ്ങാട് തുടങ്ങിയ സ്ഥലങ്ങളിൽ ഹൈപ്പർ മാർക്കറ്റ് വേണമെന്നുള്ള ആവശ്യം ഉയർന്നുവരുന്നുണ്ട്. തിരുവല്ലയിൽ ഒരു ഹൈപ്പർ മാർക്കറ്റ് നിർമ്മിച്ചുകൊണ്ടിരിക്കുകയാണ്. റീസണബിൾ റേറ്റിൽ കെട്ടിടം സംഘടിപ്പിച്ച് തന്നാൽ എവിടെ വേണമെങ്കിലും തുടങ്ങാൻ കഴിയുമെന്നുള്ള കാര്യത്തിൽ യാതൊരു സംശയവുമില്ല. ആരൊക്കെ ആവശ്യപ്പെട്ടാലും അവിടെയൊക്കെ ഹൈപ്പർ മാർക്കറ്റ് കൊടുക്കുമെന്ന കാര്യവും ഈ സന്ദർഭത്തിൽ അറിയിക്കുകയാണ്.

ഉപഭോക്തൃകാര്യ വകുപ്പുമായി ബന്ധപ്പെട്ട് ബഹുമാനപ്പെട്ട അംഗം പറഞ്ഞ

കുറച്ച് കാര്യങ്ങളിൽ വസ്തുതയുണ്ട്. ഉപഭോക്തൃ ഫോറങ്ങളും കമ്മീഷനുകളും ഫലപ്രദമായി വരികയാണ്. കുറച്ച് സ്ഥലത്ത് സമിതികൾ രൂപീകരിക്കുന്നതിന് തടസ്സമുണ്ടായി. ഇപ്പോൾ അപേക്ഷകൾ ക്ഷണിച്ചു, അതിന്റെയടിസ്ഥാനത്തിൽ ഇന്റർവ്യൂ കഴിഞ്ഞു, സെലക്ഷൻ നടന്നുവരുന്നു. അവിടെ സമിതികൾ രൂപീകരിക്കാനുള്ള മീറ്റിംഗ് താമസിയാതെ ചേരുന്നതാണ്. ഇതിനിടയിൽ നിയമ വകുപ്പുസെക്രട്ടറി റിട്ടയർ ചെയ്തുകൊണ്ടുള്ള പ്രയാസങ്ങളുണ്ടായി. ഇപ്പോൾ പുതിയ സെക്രട്ടറി ചുമതല ഏറ്റെടുത്തിട്ടുണ്ട്. തീർച്ചയായും വളരെ വേഗത്തിൽ പ്രയാസങ്ങൾ അതിജീവിക്കാൻ കഴിയുമെന്നാണ് എനിക്കിവിടെ അറിയിക്കാനുള്ളത്.

നെല്ല് സംഭരണത്തെക്കുറിച്ച് ഇവിടെ പറഞ്ഞ അഭിപ്രായം ശരിയല്ല. ഇത്തവണത്തെകാര്യം എല്ലാവർക്കും അറിയാവുന്നതാണ്. നമ്മുടെ ചരിത്രത്തിലെ റെക്കോർഡ് വിളവാണ് ഇത്തവണയുണ്ടായത്. സാധാരണ ഗതിയിൽ ഈ സീസണിൽ മൂന്ന്-മൂന്നര ലക്ഷം മെട്രിക് ടൺ നെല്ലാണ് സംസ്ഥാനത്ത് ഉത്പാദിപ്പിക്കുന്നത്. ഇത്തവണ 6.91 ലക്ഷം മെട്രിക് ടൺ നെല്ല് ഉത്പാദിപ്പിച്ചു. ആ നെല്ല് അത്രയും സംഭരിച്ചു. ഈ നെല്ല് സംഭരിച്ച് സ്റ്റോക്ക് ചെയ്യാൻ സംസ്ഥാനത്തെ മില്ല് ഉടമകൾക്ക് കഴിയുമായിരുന്നില്ല.

നെല്ലെടുത്ത് നമ്മൾ പ്രോസസ്സ് ചെയ്യുകയല്ല ചെയ്യുന്നത്. നമുക്ക് മില്ലുകളോ അതിനുള്ള സൗകര്യങ്ങളോയില്ല. അതിനാൽ സംസ്ഥാനത്ത് ലിസ്റ്റ് ചെയ്ത 51 മില്ലുകളാണ് നമ്മൾ നിശ്ചയിച്ച പ്രകാരം നെല്ല് വാങ്ങി പ്രോസസ്സ് ചെയ്യുന്നത്.

ശ്രീ. തോമസ് ചാണ്ടി: സർ, അങ്ങ് പറഞ്ഞത് ശരിയാണ്. കട്ടനാട്ടിൽ ഇരട്ടി വിളവാണ് ഈ വർഷം ലഭിച്ചത്. ഉരുൾപൊട്ടി കിഴക്കൻ മലയിൽ നിന്ന് മണ്ണുവന്ന് ഒന്നരയടി കനത്തിൽ കിടന്ന് അതിന്റെ മുകളിലാണ് ഇത്രയും വിളവ് ഉണ്ടായത്. അതിന് ഡാം തുറന്നുവിട്ടിട്ടാണ് വെള്ളപ്പൊക്കം ഉണ്ടായതെന്ന് പറഞ്ഞ് ബഹളം വയ്ക്കുന്നതിൽ അർത്ഥമില്ല. അങ്ങ് അക്കാര്യം മനസ്സിലാക്കിയിട്ടുണ്ടോയെന്ന് അറിയാൻ വേണ്ടി ചോദിച്ചതാണ്.

ശ്രീ. പി. തിലോത്തമൻ: സർ, ആ നെല്ലത്രയും നമ്മൾ സംഭരിച്ചു. സംഭരിച്ച നെല്ലിന്റെ പണം കൊടുക്കാനുള്ള ശ്രമങ്ങൾ നടത്തിക്കൊണ്ടിരിക്കുകയാണ്. സപ്ലൈകോയുടെ ക്രെഡിറ്റ് ലിമിറ്റിന് മുകളിലായി പണം കൊടുക്കേണ്ടി വന്നു. ആ പ്രയാസം തീർക്കാൻ ബാങ്കുകളുടെ കൺസോർഷ്യവുമായി യോഗം ചേർന്ന് ധാരണയായിട്ടുണ്ട്. ഇന്ന് 1749 കോടി രൂപ കൊടുക്കേണ്ട സ്ഥാനത്ത് 1283 കോടി രൂപയാണ് കൊടുത്തത്. ബാക്കി 466 കോടി രൂപ കൊടുക്കാനുണ്ട്. ഇപ്പോൾ എസ്.ബി.ഐ. ആണ് തർക്കം

പറഞ്ഞുകൊണ്ടിരുന്ന ബാങ്ക്. അവരുമായി പ്രത്യേകം യോഗം ചേർന്ന് എം.ഒ.യു. ഒപ്പുവെച്ചിട്ടുണ്ട്. താമസിയാതെ തന്നെ എസ്.ബി.ഐ.-യും പണം കൊടുത്തുതുടങ്ങും. അപ്പോൾ ഈ പ്രശ്നങ്ങൾ പരിഹൃതമാകുമെന്നാണ് എനിക്ക് അതുസംബന്ധിച്ച് പറയാനുള്ളത്.

സപ്തകോഴ്സ് 106 മാവേലി മെഡിക്കൽ സ്റ്റോറുകളുണ്ടായിരുന്നു. അതിന്റെ പ്രവർത്തനങ്ങളെല്ലാം മോശമായിരുന്നുവെന്നത് ശരിയാണ്. ഞങ്ങൾ അധികാരത്തിൽ വരുമ്പോൾ 106 മാവേലി മെഡിക്കൽ സ്റ്റോറുകളിൽ 6 എണ്ണം ഒഴിച്ച് ബാക്കിയെല്ലാം നഷ്ടത്തിലായിരുന്നു. ഞങ്ങൾ അതിനുവേണ്ടി വലിയ പരിശ്രമം നടത്തിയതിന്റെ ഫലമായി 21 മാവേലി മെഡിക്കൽ സ്റ്റോറുകൾ ലഭ്യമായി. ബാക്കിയുള്ള മാവേലി മെഡിക്കൽസ് തുടരേണ്ടതില്ലാത്തത് അടച്ചുപൂട്ടുകയും ആരോഗ്യപരമായി പ്രവർത്തിക്കാൻ കഴിയുന്നവ നിലനിർത്തുകയും ചെയ്തുകൊണ്ട് കുറേക്കൂടി മെച്ചപ്പെടുത്തി പ്രവർത്തിക്കാൻ ആവശ്യമായ എല്ലാ ഒരുക്കങ്ങളും നടത്തികൊണ്ടിരിക്കുകയാണ്. നല്ല പരിശോധന അക്കാര്യാത്തിൽ നടക്കുന്നുണ്ട്. അവിടെയുള്ള ഉദ്യോഗസ്ഥന്മാരെ അങ്ങോട്ടുമിങ്ങോട്ടും മാറ്റിയിട്ടുണ്ട്. മാവേലി മെഡിക്കൽ സ്റ്റോർ ജനങ്ങൾ ആഗ്രഹിക്കുന്ന പ്രകാരം ഏറ്റവും വിലക്കുറച്ച് മരുന്ന് കൊടുക്കാൻ കഴിയുന്ന നല്ല

സംവിധാനങ്ങളാക്കി മാറ്റാനുള്ള പരിശ്രമങ്ങൾ നടന്നുവരികയാണ്. അത് നൂറു ശതമാനവും വിജയത്തിലെത്തിക്കാൻ കഴിയുമെന്ന പ്രതീക്ഷയാണ് എനിക്കുള്ളത്.

ഒട്ടേറെ കാര്യങ്ങൾ ഇനിയും പറയാനുണ്ടെങ്കിലും സമയക്കുറവ് കൊണ്ടും ബഹുമാനപ്പെട്ട സ്പീക്കർ ഓർമ്മപ്പെടുത്തുന്നതുകൊണ്ടും കൂടുതൽ കാര്യങ്ങളിലേയ്ക്ക് ഞാൻ കടക്കുന്നില്ല. കേരളത്തിലെ ഭക്ഷ്യപൊതുവിതരണ രംഗത്ത് നൂതനമായ അധ്യായം രചിച്ചുകൊണ്ട് നല്ല അഭിമാനാർഹമായ പുരോഗതി കൈവരിച്ച് മുന്നോട്ടുപോകുന്ന സന്ദർഭമാണിത്. അതിനെ കുറേക്കൂടി പുരോഗതിയിലെത്തിക്കാനും ശാക്തീകരിക്കുവാനും നിങ്ങളുടെ എല്ലാവരുടെയും പിന്തുണ ഉണ്ടാകണമെന്നും ഈ ഡിമാന്റ് പാസ്സാക്കിത്തരണമെന്നും അഭ്യർത്ഥിക്കുന്നു.

വനവും മൃഗസംരക്ഷണവും മൃഗശാലകളും വകുപ്പുമന്ത്രി (ശ്രീ. കെ. രാജു): സർ, 'വനം പാരിസ്ഥിതിക സേവനങ്ങൾക്ക്' എന്നതാണ് പുതിയ വനം മാനേജ്മെന്റ് സൂക്തം. പതിമൂന്നാം പഞ്ചവത്സര പദ്ധതിയുടെ രൂപരേഖയിലുൾപ്പെടുത്തിയിട്ടുള്ള തീം 'ദാഹിക്കുന്ന കേരളത്തിനുവേണ്ടി വനങ്ങൾ' എന്നതാണ്. ഈ കാഴ്ചപ്പാടിലാണ് വനമേഖലയിൽ പദ്ധതികൾ

നടപ്പിലാക്കുന്നത്. നവകേരള മിഷന്റെ ഭാഗമായ ഹരിതകേരള മിഷനിലെ ജലസംരക്ഷണവും വൃക്ഷവൽക്കരണവും മുഖ്യധാരാ പ്രവർത്തനങ്ങളായിരിക്കും.

ഇവിടെ സംസാരിച്ച മിക്കവാറും എല്ലാ അംഗങ്ങളും വനം, ക്ഷീരമേഖല, മൃഗസംരക്ഷണം എന്നിവയെ സംബന്ധിച്ച് സംസാരിക്കുകയും ഒട്ടേറെ നല്ല നിർദ്ദേശങ്ങൾ അവതരിപ്പിക്കുകയും ചെയ്തിട്ടുണ്ട്. ഓരോരുത്തരും പറഞ്ഞ കാര്യങ്ങളെ സംബന്ധിച്ച് ആ നിലയിൽ പ്രതികരിക്കാൻ ഞാൻ ആഗ്രഹിക്കുന്നില്ല. പൊതുവായി ചില കാര്യങ്ങൾ പറഞ്ഞവസാനിപ്പിക്കാനാണ് ഞാനാഗ്രഹിക്കുന്നത്. വളരെ പോസിറ്റീവായിട്ടുള്ള ചർച്ചയായിരുന്നു ഇന്നിവിടെ നടന്നത്. സാധാരണയിൽനിന്ന് വ്യത്യസ്തമായി രാഷ്ട്രീയാതിപ്രസരത്തിലേക്ക് കടക്കാതെ വിഷയത്തിൽ ഒതുങ്ങിനിന്നുള്ള ചർച്ചയായിരുന്നു എന്നുള്ളതാണ് എനിക്ക് ഈ ചർച്ചയെ സംബന്ധിച്ച് പറയാനുള്ളത്. ഈ ചർച്ചയിൽ പങ്കെടുത്ത എല്ലാവരുടെയും നിർദ്ദേശങ്ങളും മറ്റും സന്തോഷത്തോടുകൂടി സ്വീകരിക്കുകയാണ്.

വനം വകുപ്പുമായി ബന്ധപ്പെട്ട് നടപ്പിലാക്കാൻ പോകുന്ന ഒന്നരണ്ട് പ്രധാനപ്പെട്ട കാര്യങ്ങൾ സൂചിപ്പിക്കാൻ ഞാൻ ആഗ്രഹിക്കുകയാണ്. ഒന്ന്, തൃശ്ശൂർ സുവോളജിക്കൽ പാർക്ക്. തൃശ്ശൂർ ജില്ലയിലെ പുത്തൂരിൽ സ്ഥാപിക്കുന്ന

സുവോളജിക്കൽ പാർക്കിന്റെ നിർമ്മാണം ഇപ്പോൾ വളരെ ദ്രുതഗതിയിൽ നടന്നുവരികയാണ്. അതിന്റെ പൂർത്തീകരണത്തിനുവേണ്ടി കിഫ്ബിയിൽനിന്ന് 300 കോടി രൂപ അനുവദിച്ചിട്ടുണ്ട്. അതിൽനിന്നും 270 കോടിയോളം രൂപ ഇപ്പോൾ സാംഗ്ഷനായിക്കഴിഞ്ഞു. അതിന്റെ ഒന്നാംഘട്ട നിർമ്മാണ പ്രവർത്തനങ്ങൾ നേരത്തേതന്നെ ആരംഭിച്ചു. രണ്ടാംഘട്ട നിർമ്മാണ പ്രവർത്തനങ്ങളുടെ ടെണ്ടർ നടപടികളെല്ലാം പൂർത്തീകരിച്ചു. അതിന്റെയും നിർമ്മാണോദ്ഘാടനം നടന്നു. മൂന്നാംഘട്ട നിർമ്മാണ പ്രവർത്തനം പൂർത്തിയാകുമ്പോൾ ഇതിന്റെ വർക്ക് മൊത്തമായി തീരും. നമ്മുടെ സംസ്ഥാനത്തിന് അഭിമാനിക്കാവുന്ന ഒരു വലിയ പ്രോജക്ടായിരിക്കും അത്. അഖിലേന്ത്യാടിസ്ഥാനത്തിലുള്ള അല്ലെങ്കിൽ അന്തർദേശീയ നിലവാരത്തിലുള്ള ഏറ്റവും വലിയൊരു പാർക്കായിരിക്കും തൃശ്ശൂർ സുവോളജിക്കൽ പാർക്ക് എന്നുള്ള കാര്യത്തിൽ സംശയമില്ല. ഇപ്പോൾ അതിന്റെ പ്രവർത്തനങ്ങൾ നല്ല നിലയിൽ മുന്നോട്ട് പോകുകയാണ്.

ശ്രീ. കെ. രാജൻ: സർ, 20 വർഷമായി തൃശ്ശൂർ ജില്ലയുടെയും

കേരളത്തിന്റെയും പ്രധാനപ്പെട്ട പ്രശ്നമായി ഈ സുവോളജിക്കൽ പാർക്കിന്റെ നിർമ്മാണ പ്രവർത്തനങ്ങൾ സംബന്ധിച്ച ചർച്ച വരികയാണ്. സത്യത്തിൽ

20 വർഷമായി ഈ ചർച്ച ആരംഭിക്കുകയും തൃശ്ശൂരിലുള്ള മൃഗശാല മാറ്റണമെന്ന് ആഗ്രഹിച്ചിട്ടും അങ്ങ് മൃഗശാല വകുപ്പ് മന്ത്രിയായിരിക്കുന്ന കാലത്താണ് ഇതിനാവശ്യമായ പണം ഞങ്ങൾക്ക് ലഭ്യമായത്. അത് വളരെ സന്തോഷവും അഭിനന്ദനാർഹവുമാണ്. ഇതിന്റെ ആദ്യഘട്ടം ആരംഭിച്ചു. രണ്ടാംഘട്ടം അങ്ങയുടെ അധ്യക്ഷതയിൽ ബഹുമാനപ്പെട്ട മന്ത്രി വി. എസ്. സുനിൽ കുമാറിന്റെ സാന്നിധ്യത്തിൽ പ്രൊഫ. സി. രവീന്ദ്രനാഥ് ഉദ്ഘാടനം ചെയ്തു. അതും വളരെ സന്തോഷകരം. മൂന്നാംഘട്ടത്തിന്റെ ടെണ്ടർ നടപടികൾ ഇപ്പോൾ ആരംഭിച്ചാൽ മാത്രമേ അവസാന ഘട്ടത്തിലേയ്ക്ക് കടക്കാൻ കഴിയുകയുള്ളൂ. അതിനാവശ്യമായിട്ടുള്ള നടപടി സ്വീകരിക്കുമോ?

ശ്രീ. കെ. രാജ്: സർ, മൂന്നാംഘട്ട നിർമ്മാണ

പ്രവർത്തനങ്ങൾക്കാവശ്യമായ പണവും അനുവദിച്ചിട്ടുണ്ട്. ഒന്നും രണ്ടും നിർമ്മാണ ഘട്ടങ്ങൾ പൂർത്തീകരിക്കുന്നതിനുമുമ്പായി മൂന്നാംഘട്ട നിർമ്മാണ പ്രവർത്തനങ്ങൾക്കുള്ള ടെണ്ടർ നടപടികളും പൂർത്തീകരിക്കാൻ കഴിയും. അതിൽ ശ്രീ. കെ. രാജന് ഒട്ടും ആശങ്ക വേണ്ട. 2020 അവസാനത്തോടെ നിർമ്മാണ പ്രവർത്തനങ്ങൾ പൂർത്തീകരിച്ച് പ്രാവർത്തികമാക്കാൻ കഴിയുമെന്നാണ് പ്രതീക്ഷിക്കുന്നത്.

അതുപോലെ പ്രസ്തീജിയസായ മറ്റൊരു പ്രോജക്ടാണ് കോട്ടൂരിലെ ആന പരിപാലന കേന്ദ്രം. നാട്ടാനകളും കാട്ടാനകളുമടക്കം 50 ആനകളെ ഒരേ സമയം പരിപാലിക്കാൻ കഴിയുന്ന ആന പരിപാലന കേന്ദ്രമാണ് തിരുവനന്തപുരത്തെ കോട്ടൂരിൽ സ്ഥാപിക്കുന്നത്. ഈ മാസം 23-ാം തീയതി ബഹുമാനപ്പെട്ട മുഖ്യമന്ത്രി തറക്കല്ലിട്ടുകൊണ്ട് അതിന്റെ ഒന്നാംഘട്ട നിർമ്മാണ പ്രവർത്തനങ്ങൾ ആരംഭിക്കുകയാണ്. അതിനുവേണ്ടി കിഫ്ബിയിൽനിന്നും 105 കോടി രൂപയാണ് അനുവദിച്ചിട്ടുള്ളത്. ഇപ്പോൾത്തന്നെ 71 കോടി രൂപ ലഭിച്ചുകഴിഞ്ഞു. അതുപയോഗിച്ച് നിർമ്മാണ പ്രവർത്തനങ്ങൾ പൂർത്തീകരിക്കുമ്പോൾ ദക്ഷിണേന്ത്യയിലെ ഏറ്റവും വലിയൊരു ടൂറിസ്റ്റ് കേന്ദ്രമായി ഇത് മാറും. വിദേശികളുൾപ്പെടെയുള്ളവർക്ക് കുട്ടിയാനകളെയടക്കം അമ്പതിലധികം ആനകളെ കാണാൻ സാധിക്കും. ആനയുടെ കുളി വിദേശസഞ്ചാരികൾക്ക് വളരെ താല്പര്യമുള്ള കാര്യമാണ്. കോട്ടൂർ ആനപരിപാലന കേന്ദ്രത്തിനകത്തുകൂടി ഒഴുകുന്ന ആറ്റിൽ ആന കുളിക്കുന്നത് കാണാനായി ധാരാളം വിദേശികളും സ്വദേശികളും എത്തും. ആ നിലയിൽ വലിയൊരു പദ്ധതിയായിട്ടാണ് അത് പ്ലാൻ ചെയ്യുന്നത്. മുഖ് അനുവദിച്ചതുപോലെ സഭ കഴിഞ്ഞതിനുശേഷം ഈ രണ്ട് പ്രോജക്ടുകളും

എം.എൽ.എ.-മാർക്ക് പരിചയപ്പെടുത്തുന്നതിനുവേണ്ടി ഒരു പരിപാടി ലോബിയിൽ സംഘടിപ്പിച്ചിട്ടുണ്ട്.

വനം സംരക്ഷിക്കേണ്ടതിന്റെ ആവശ്യകതയെ സംബന്ധിച്ച് ബഹുമാനപ്പെട്ട കെ.എൻ.എ. ഖാദർ പറഞ്ഞതിനപ്പുറത്തേക്ക് എനിക്കൊന്നും പറയാനില്ല. വേദവും ഇതിഹാസവും ഉദ്ധരിച്ചുകൊണ്ട് വനം സംരക്ഷിക്കേണ്ടതിന്റെ ആവശ്യകതയും ജനങ്ങളുടെ നാളുമായി ബന്ധപ്പെട്ട് വൃക്ഷങ്ങൾ വച്ചുപിടിക്കേണ്ടതിന്റെ ആവശ്യകതയും ബോധ്യപ്പെടുത്തി അദ്ദേഹം ഇവിടെ സംസാരിക്കുകയുണ്ടായി. വന്യജീവികളുടെ ആക്രമണമാണ് പ്രധാനം. മനുഷ്യ-വന്യജീവി സംഘർഷത്തെ സംബന്ധിച്ചാണ് പ്രധാനമായും ഇവിടെ ഉയർന്നുവന്ന വിമർശനം. വനം വകുപ്പുമായി ബന്ധപ്പെട്ട ചോദ്യോത്തര സമയത്തും സബ്മിഷനിലൂടെയും നിയമസഭയിൽ ഉയർന്നുവന്നുകൊണ്ടിരിക്കുന്ന ഒരു വിഷയമാണിത്. അത് വളരെ സജീവമായ വിഷയമാണെന്ന കാര്യത്തിൽ സംശയമില്ല. കേരളത്തിന്റെ വടക്കേയറ്റം മുതൽ തെക്കേയറ്റം വരെയുള്ള വനമേഖലകളിലെല്ലാം വനത്തോടുചേർന്നുള്ള പ്രദേശങ്ങളിൽ വന്യമൃഗങ്ങൾ ജനവാസ കേന്ദ്രങ്ങളിലേക്ക് ഇറങ്ങി വരികയും മനുഷ്യരെ ആക്രമിക്കുകയും കൃഷികൾ നശിപ്പിക്കുകയും ചെയ്യുന്നുവെന്നുള്ളത്

യാഥാർത്ഥ്യമാണ്. വന്യ മൃഗങ്ങൾക്ക് പരാതി പറയാൻ കഴിയില്ലല്ലോ. അവർക്ക് വലിയ പരാതിയുണ്ടായിരിക്കുമെന്നാണ് എന്റെ വിശ്വാസം. അവർക്ക് പരാതി പറയാനുള്ള പ്രാതിനിധ്യം ഇവിടെയില്ല. വന്യജീവികളെ സംരക്ഷിക്കുന്നത് പ്രകൃതിയെ സംരക്ഷിക്കുന്നതിന് തുല്യമാണ്. എങ്കിൽപ്പോലും മനുഷ്യജീവനും സ്വത്തിനും സംരക്ഷണം നൽകുക എന്നുള്ളത് സർക്കാരിന്റെ പ്രധാനപ്പെട്ട ചുമതലയാണ്. അത് മനസ്സിലാക്കി കഴിയുന്നിടത്തോളം നടപടികൾ സ്വീകരിച്ചുവരികയാണ്. കിഫ്ബിയിൽനിന്ന് അനുവദിച്ച തുക ഉൾപ്പെടെ ചേർത്തുകൊണ്ട് കേരളത്തിന്റെ വടക്കേയറ്റം മുതൽ തെക്കേയറ്റം വരെയുള്ള വനാതിർത്തിയിലെ പരമാവധി മേഖലകളിൽ സൗരോർജ്ജ വേലികൾ നിർമ്മിക്കാൻ തീരുമാനിച്ചിട്ടുണ്ട്. ഇവിടെ പരാതിയായോ പരിഭവം പോലെയോ പറഞ്ഞ മെമ്പർമാരുടെ പ്രദേശങ്ങളിലെ മിക്കവാറും എല്ലാ ഡിവിഷനുകളിലും സൗരോർജ്ജ വേലികളുടെ നിർമ്മാണം ദ്രുതഗതിയിൽ നടന്നുവരികയാണെന്നുള്ളത് അവർക്ക് ബോധ്യമാണ്. എന്നാൽ എല്ലാ ഭാഗത്തും അതായിട്ടില്ലെന്നുള്ളത് ശരിയാണ്. ആനകളെ പൂർണ്ണമായും വേലികെട്ടി തിരിച്ച് വനത്തിനുള്ളിൽ നിർത്തുക എന്ന പറയുന്നത് അസാധ്യമാണ്. ആനകൾക്ക് വനാതിർത്തി കഴിഞ്ഞ് പുറത്തോട്ടുവന്ന്

അരുവിയിൽനിന്ന് വെള്ളം കുടിച്ചിട്ട് തിരിച്ചുപോകേണ്ട ആവശ്യമുണ്ട്. ആനത്താരകളടക്കമുള്ള പ്രദേശങ്ങൾ അടച്ച് വേലികെട്ടിയാൽ അത് വേറെ ചില പ്രത്യാഘാതങ്ങളുണ്ടാക്കും. ചില പ്രദേശങ്ങളിൽ ആന വെള്ളം കുടിച്ചതിനുശേഷം നാട്ടിലേയ്ക്ക് ഇറങ്ങിവരികയും അവയ്ക്ക് തിരിച്ചുപോകാൻ വഴിയറിയാതെ ദിവസങ്ങളോ ആഴ്ചകളോ ആ കരപ്രദേശത്തു തന്നെ തങ്ങുകയും ചെയ്യുന്ന സ്ഥിതി ഉണ്ടാകാറുണ്ട്. നമ്മൾ അതെല്ലാം കണ്ടിട്ടാകണം ഈ വേലി നിർമ്മാണങ്ങളും മറ്റും നടത്തേണ്ടത്. അങ്ങനെയൊന്നെങ്കിൽപ്പോലും വൻതോതിൽ വേലി നിർമ്മാണം നടക്കുകയാണ്. ശ്രീ. സണ്ണി ജോസഫിന്റെ നിയോജകമണ്ഡലത്തിൽ ഒൻപതര കിലോമീറ്റർ നീളത്തിലാണ് ആനവേലി പൂർത്തീകരിച്ചിട്ടുള്ളത്. ഒരു കിലോമീറ്റർ നീളത്തിലുള്ള ആനവേലി നിർമ്മിക്കുന്നതിന് വേണ്ടിവരുന്നത് ഒന്നേക്കാൽ കോടി രൂപയാണ്. ആ രീതിയിലാണ് അദ്ദേഹത്തിന്റെ മണ്ഡലത്തിൽ ഒൻപതര കിലോമീറ്റർ നീളത്തിൽ ആനവേലി പൂർത്തീകരിച്ചത്. ബാക്കിയുള്ള സ്ഥലത്ത് 2 കിലോമീറ്റർ നീളത്തിൽ ആനവേലി കെട്ടുന്നതിനാവശ്യമായിട്ടുള്ള പണവും അനുവദിച്ചിട്ടുണ്ട്. അതിന്റെ എസ്റ്റിമേറ്റ് എടുത്ത് തുടർനടപടികൾ പുരോഗമിച്ചുവരുന്നു.

അദ്ദേഹം സൂചിപ്പിച്ചതുപോലെ, ആറളം വന്യജീവി ആക്രമണവുമായി ബന്ധപ്പെട്ട് ഒരു ആദിവാസി സൂഹൃത്ത് ആനയുടെ ചവിട്ടേറ്റ് മരിച്ചതിനെത്തുടർന്ന് കൃഷി വകുപ്പുമന്ത്രിയും നിയമവകുപ്പുമന്ത്രിയും ഞാനും അവിടെ പോയിരുന്നു. ബഹുമാനപ്പെട്ട എം.എൽ.എ.-മാരടക്കമുള്ളവർ അവിടെ യോഗം നടത്തുകയും അതിനുള്ള പരിഹാരമാർഗ്ഗങ്ങൾ പരമാവധി സ്വീകരിക്കാവുന്നത് സ്വീകരിക്കുകയും ചെയ്തു. അവിടെ RRT ശക്തിപ്പെടുത്തുകയും അവിടെത്തന്നെ ഒരു സ്റ്റേഷൻ സ്ഥാപിക്കുന്നതിനുള്ള തീരുമാനമെടുക്കുകയും അതിനാവശ്യമായിട്ടുള്ള നടപടികൾ നടന്നുവരികയുമാണ്. തീരുമാനമെടുത്ത മറ്റൊരു കാര്യം, അവിടെ ആളൊഴിഞ്ഞ് കിടക്കുന്ന ആറളം ഫാമിന്റെ നിരവധി മേഖലകളുണ്ട്. 1300-2000 ഏക്കർ വരുന്ന സ്ഥലം, നേരത്തെ അലോട്ട് ചെയ്തെങ്കിലും ഇപ്പോൾ ആൾ താമസമില്ലാതെ അവിടെയെല്ലാം കാടുകൾ വളർന്നുകിടക്കുകയാണ്. യഥാർത്ഥത്തിൽ അവിടെ ആനകൾക്കും കുരങ്ങുകൾക്കും മറ്റ് മൃഗങ്ങൾക്കുമെല്ലാം താമസിക്കാനും വന്ന് നിൽക്കാനും കഴിയുന്ന സ്ഥലമായിട്ട് കിടക്കുകയാണ്. അതിനൊരു പരിഹാരം കാണുന്നതിനുവേണ്ടി ബഹുമാനപ്പെട്ട നിയമ വകുപ്പുമന്ത്രിയും കൃഷി വകുപ്പുമന്ത്രിയും ഞാനും സംയുക്തമായി ഒരു യോഗം

ചേരുന്നുണ്ട്. ആ മേഖലയ്ക്ക് വേണ്ടി പട്ടികജാതി/പട്ടികവർഗ്ഗ വികസന വകുപ്പിൽ നിന്ന് അതിനാവശ്യമായിട്ടുള്ള ഒരു പ്രത്യേക പ്രോജക്ട് തയ്യാറാക്കിയിട്ടുണ്ട്. അത് ഇംപ്ലിമെന്റ് ചെയ്യുന്നതുമായി ബന്ധപ്പെട്ടുള്ള നടപടികളുണ്ടാകും. പന്നിയുടെ ആക്രമണത്തിൽ കൃഷി നാശം സംഭവിക്കുന്നതുമായി ബന്ധപ്പെട്ട് നിരവധി ചർച്ചകൾ ഇവിടെ ഉയർന്നുവന്നിട്ടുണ്ട്. നേരത്തെ പന്നിയെ വകവരുത്തുന്നതുമായി ബന്ധപ്പെട്ടുള്ള ഒരു നിയമം ഇവിടെയുണ്ടായിരുന്നു. യഥാർത്ഥത്തിൽ ആ നിയമം കർഷകർക്ക് പ്രായോഗികമാക്കാൻ കഴിഞ്ഞിട്ടില്ല. ആ കാര്യത്തിൽ, അതിനുപകരമായി മറ്റൊരു ഉത്തരവിറക്കിയിട്ടുണ്ട്. അതിന്റെ അടിസ്ഥാനത്തിൽ കുറച്ചുകൂടി ലളിതവൽക്കരിച്ചുകൊണ്ട് പന്നിയുടെ ആക്രമണം ഏറ്റവും കൂടുതൽ ഉണ്ടാകുന്ന കൃഷിസ്ഥലങ്ങൾ ഐഡന്റിഫൈ ചെയ്ത് അവിടെ പ്രത്യേക നടപടി സ്വീകരിക്കുന്നതിനാവശ്യമായിട്ടുള്ള ഒരു ഉത്തരവ് പുറപ്പെടുവിച്ചിട്ടുണ്ടെന്നുള്ളതും ഈ അവസരത്തിൽ ചൂണ്ടിക്കാണിക്കാൻ ഞാൻ ആഗ്രഹിക്കുകയാണ്.

ശ്രീ. പി. ഉബൈദുള്ള: സർ,(മൈക്ക് ഓഫ്)

ശ്രീ. കെ. രാജ്: സർ, മലപ്പുറത്ത് ആനവേലിയുടെ ആവശ്യമില്ലല്ലോ....

എന്തുപറഞ്ഞാലും അവിടെ വേണമെന്നാണ് പറയുന്നത്. ഗവൺമെന്റ് കഴിഞ്ഞ

മൂന്നുവർഷക്കാലം ഈ മേഖലയിൽ നടത്തിയിട്ടുള്ള പ്രവർത്തനങ്ങളുടെ ഒരു ലിസ്റ്റ് തന്നെയുണ്ട്. അതെല്ലാം വായിച്ച് ഞാൻ സമയം കളയുന്നില്ല. ഇനി വരുന്ന കാലഘട്ടങ്ങളിലും ഇവിടെ ഉയർന്നുവന്നിട്ടുള്ള നിർദ്ദേശങ്ങൾകൂടി പരിഗണിച്ചുകൊണ്ട് ഫോറസ്റ്റ് മേഖലയിൽ പരമാവധി പ്രവർത്തനങ്ങൾ നടത്താനും വന്യജീവികൾക്കാവശ്യമായ വെള്ളവും ആഹാരസാധനങ്ങളും വനത്തിൽ തന്നെ ലഭ്യമാക്കാനും കഴിയുന്ന തരത്തിലുള്ള പ്രോജക്ടുകൾ ഇപ്പോൾ ആരംഭിച്ചിട്ടുണ്ട്. കെ.എഫ്.ഡി.സി.-യുടെയും വനം വകുപ്പിന്റെയും തോട്ടങ്ങളിൽ അക്ഷേപ്യ, യൂക്കാലി, മാഞ്ചിയം തുടങ്ങിയവ പരിപൂർണ്ണമായി ഒഴിവാക്കുകയും നാച്ചുറലായിട്ടുള്ള ഫലവൃക്ഷങ്ങൾ വച്ചുപിടിപ്പിക്കുന്നതിനാവശ്യമായ നടപടികൾ സ്വീകരിച്ചിട്ടുണ്ട്. വനവൽക്കരണത്തിന്റെ ഭാഗമായി സോഷ്യൽ ഫോറസ്റ്റി നടത്തിയ പ്രവർത്തനത്തിന്റെ ഫലമായി ഹരിതാവരണം വർദ്ധിച്ച ഒരു സംസ്ഥാനമാണ് കേരളം. ഇൻഡ്യയിലെ വനാവരണം വർദ്ധിപ്പിച്ച അഞ്ച് സംസ്ഥാനങ്ങളിൽ മൂന്നാമത്തേതാണ് കേരളം. ഈ ഗവൺമെന്റ് അധികാരത്തിൽ വന്ന നാൾ മുതൽ ഇന്നുവരെയുള്ള കണക്കെടുത്താൽ വനവിസ്തൃതിയും വർദ്ധിക്കുന്നുണ്ട്. 361 ഹെക്ടർ സ്ഥലം നോട്ടീഫൈ ചെയ്ത് വനത്തിന്റെ വിസ്തൃതി വർദ്ധിപ്പിച്ചു. കണ്ടൽക്കാടുകളും മറ്റ് സംരക്ഷിത

പ്രദേശങ്ങളുമെല്ലാംതന്നെ പ്രത്യേകമായി സംരക്ഷിക്കുന്നതിന് വനംവകുപ്പ് തയ്യാറാണ്. 5001 ഹെക്ടറോളം വരുന്ന കണ്ടൽക്കാടുകൾ കൂടി ഏറ്റെടുത്ത് സംരക്ഷിക്കുന്നതിന് ആവശ്യമായ നടപടികൾ ഗവൺമെന്റ് സ്വീകരിച്ചുവരികയാണ്.

വന്യജീവികളുടെ ആക്രമണത്തെ സംബന്ധിച്ചുള്ള പരാതികൾ വരുമ്പോൾ വനം വകുപ്പ് ഉദ്യോഗസ്ഥന്മാരുടെ സാന്നിധ്യം വളരെ പെട്ടെന്നുതന്നെ ഉണ്ടാകാനുള്ള നടപടികൾ സ്വീകരിച്ചിട്ടുണ്ട്. അതിന്റെ അടിസ്ഥാനത്തിൽ അപ്പോഴപ്പോൾ തന്നെ ബന്ധപ്പെട്ട ഉദ്യോഗസ്ഥന്മാർ ഇടപെടുന്നുണ്ട്. വന്യജീവികളുടെ സാന്നിധ്യമുണ്ടായാൽ ഉടൻതന്നെ മനസ്സിലാക്കാൻ കഴിയുന്ന രീതിയിലുള്ള സംവിധാനങ്ങളായ എസ്.എം.എസ്. അലേർട്ട് സിസ്റ്റവും മറ്റും പുതിയതായി കണ്ടുപിടിച്ച് നടപ്പിലാക്കിയിട്ടുണ്ട്. അതുകൂടാതെ എല്ലാ ജില്ലകളിലും RR Team-ന് ആയുധങ്ങളും മറ്റും നൽകിക്കൊണ്ട് അവരെ കൂടുതൽ ശക്തിപ്പെടുത്താനുള്ള നടപടികളും ഇതിനോടകംതന്നെ എടുത്തിട്ടുണ്ട്. ആ നിലയിൽ വനസംരക്ഷണത്തിലും അതുപോലെതന്നെ ജനങ്ങൾക്ക് സുരക്ഷ ഒരുക്കുന്നതിലും കൃഷിനാശവുമായി ബന്ധപ്പെട്ടവർക്ക് ഒരുപാട് നാശ കാത്തിരിക്കാതെ പെട്ടെന്നുതന്നെ നഷ്ടപരിഹാരം നൽകാൻ കഴിയത്തക്ക

രീതിയിലുള്ള സംവിധാനവും എടുത്തിട്ടുണ്ട്. അതുപോലെതന്നെ മനുഷ്യജീവൻ നഷ്ടപ്പെട്ടാൽ, ഈ ഗവൺമെന്റ് അധികാരത്തിൽ വരുന്ന സമയത്ത് 5 ലക്ഷം രൂപയുടെ നഷ്ടപരിഹാരമായിരുന്നത് ഇപ്പോൾ 10 ലക്ഷം രൂപയായി വർദ്ധിപ്പിച്ചു. അതുമാത്രമല്ല, അപ്പോഴപ്പോൾ തന്നെ അവയെല്ലാം കൊടുത്തുതീർക്കുന്നതിനാവശ്യമായ നടപടികളും സ്വീകരിച്ചിട്ടുണ്ട്. വനംവകുപ്പ് കാര്യക്ഷമമായിട്ടുള്ള രീതിയിൽ തന്നെയാണ് വനംസംരക്ഷണവും വന്യജീവി സംരക്ഷണവും ഏറ്റെടുത്ത് നടപ്പിലാക്കുന്നത്. ഇതുകൂടാതെ നല്ല ആനകളെ പരിശീലിപ്പിച്ചിട്ട് കുങ്കി ആനകളാക്കി RR Team-നോടൊപ്പം കാട്ടാനകളെ നിയന്ത്രിക്കുന്നതിനാവശ്യമായ നടപടികൾ സ്വീകരിക്കുന്നുണ്ട്.

ശ്രീ. ഐ. സി. ബാലകൃഷ്ണൻ: സർ, ഒരു പ്രധാനപ്പെട്ട വിഷയമാണിത്.

വയനാട് ജില്ലയിൽ പല ആദിവാസി വാച്ചർമാരെയും ആന കൊലപ്പെടുത്തിയിട്ടുണ്ട്; കടുവ ആക്രമിച്ചിട്ടുണ്ട്. വാച്ച് ടവർ ഫോറസ്റ്റിന്റെ ഉള്ളിലാണെന്നുള്ളതാണ് ഇതിന്റെ പ്രധാനപ്പെട്ട പ്രശ്നം. ഞാൻ കഴിഞ്ഞ സഭയിലും ഇതുസംബന്ധിച്ച് പറഞ്ഞിട്ടുള്ളതാണ്. രാത്രി കാലങ്ങളിലും അതിരാവിലെയും ഇവർ ഫോറസ്റ്റിൽ കൂടി നടന്നാണ് പോകുന്നത്. അതിനാൽ അവരെ അങ്ങോട്ട് കൊണ്ടുപോകാനും ഒരാഴ്ചത്തെ ഡ്യൂട്ടി കഴിഞ്ഞ് തിരിച്ച്

അവരെ പുറത്തേയ്ക്ക് കൊണ്ടുവരാനും വാഹനം ഉപയോഗിക്കുന്നതിനുള്ള സാഹചര്യം ഒരുക്കാൻ ഗവൺമെന്റ് തയ്യാറാകുമോ?

ശ്രീ. കെ. രാജു: സർ, അദ്ദേഹം ഉന്നയിച്ച ആവശ്യം സംബന്ധിച്ച് പരിശോധിക്കാം.

ശ്രീ. റോഷി അഗസ്റ്റിൻ: സർ, ഫോറസ്റ്റ് ഡിപ്പാർട്ടുമെന്റിൽ നിന്നുണ്ടാകുന്ന ചില ബുദ്ധിമുട്ടുകൾകൂടി പരിഗണിക്കണം. ജനങ്ങൾക്ക് വളരെയധികം ബുദ്ധിമുട്ട് അനുഭവപ്പെടുന്ന കാര്യമാണിത്. കോതമംഗലം ഫോറസ്റ്റ് ഡിവിഷനിൽ മുളളരിങ്ങാട് റേഞ്ചിന്റെ പരിധിയിൽ വണ്ണപ്പുറം പഞ്ചായത്തിലെ കള്ളിപ്പുറ വാർഡിൽ പടിക്കകം ഭാഗത്ത് ജേക്കബ് ചാക്കോ അമ്പഴത്തിങ്കൾ എന്നയാളുടെ കൈവശമുണ്ടായിരുന്ന സ്ഥലത്ത് താമസിച്ചിരുന്നവരെ പോലീസ് സന്നാഹത്തോടെ ഫോറസ്റ്റ് ഡിപ്പാർട്ടുമെന്റിലെ ഉദ്യോഗസ്ഥർ ചെന്ന് കുടിയൊഴിപ്പിക്കുന്നതിനുള്ള നീക്കമുണ്ടായി. അതിനെ നാട്ടുകാർ തടഞ്ഞു. അന്ന് വെളുപ്പിനാണ് മഹാപ്രളയമുണ്ടായതും മൂന്നുപേർ മരണമടയുകയും ചെയ്തത്. ഞാൻ ആ സ്ഥലത്ത് ചെന്നു. പി. ജെ. ജോസഫ് സാറിന്റെ മണ്ഡലമാണത്. അവിടെ മലമുകളിലേക്ക് ആളുകൾക്ക് നടന്നുപോകാൻ പോലും മാർഗ്ഗമില്ല. അത്രയും വലിയ ദുരന്തമുണ്ടാകുന്ന സന്ദർഭത്തിൽപ്പോലും

അവരെ ഇറക്കിവിടാനുള്ള സാഹചര്യമുണ്ടായിരിക്കുന്നത് ഞാൻ അങ്ങയുടെ ശ്രദ്ധയിൽപ്പെടുത്തി. അക്കാദ്യത്തിൽ അങ്ങും ശ്രീ. എം. എം. മണിയും ഇടപെട്ടു. ബഹുമാനപ്പെട്ട മന്ത്രിയുടെ ഓഫീസിൽ മീറ്റിംഗ് ചേരുകയും ബഹുമാനപ്പെട്ട എം.പി.-യും എം.എൽ.എ. -മാരും സ്ഥലം സന്ദർശിക്കട്ടെയെന്ന് തീരുമാനിക്കുകയും ചെയ്തു. എന്നാൽ ഡിപ്പാർട്ടുമെന്റ് അതിനൊന്നും തയ്യാറായില്ല. വീണ്ടും അവരെ ഇടക്കിവിടാൻ യാത്ര തിരിച്ചു. ഞങ്ങൾ വീണ്ടും ഇടപെട്ടു. 01.01.77-നുമുമ്പ് കൈവശമിരിക്കുന്ന സ്ഥലമാണത്. വൈദ്യുതി കണക്ഷനും പഞ്ചായത്തിന്റെ വീട്ടുനമ്പരമുണ്ട്. ഇതിനോടുചേർന്ന് കിടക്കുന്ന സ്ഥലത്തിന് പൊസഷൻ സർട്ടിഫിക്കറ്റേയുള്ളൂ, പട്ടയമില്ല. ഉദ്യോഗസ്ഥർ ഇറക്കിവിടാൻ ചെന്നപ്പോൾ എല്ലാവർക്കും ഭീതിയുണ്ടായി. ഒടുവിൽ 2018 ഡിസംബർ 31-ാം തീയതി ഉദ്യോഗസ്ഥരുടെ സാന്നിധ്യത്തിൽ ജനപ്രതിനിധികളും അവിടത്തെ സമരസമിതിയും എം.എൽ.എ. എന്ന നിലയിൽ ഞാനും എം. പി. ശ്രീ. ജോയിസ് ജോർജ്ജും ഉൾപ്പെടെയുള്ളവർ സ്ഥലം സന്ദർശിച്ച് തീരുമാനമെടുത്തു.

മി. സ്പീക്കർ: ഇക്കാര്യം ചർച്ച നടന്ന സമയത്ത് ഉന്നയിക്കാൻ എന്തായിരുന്നു പ്രശ്നം?

ശ്രീ. റോഷി അഗസ്റ്റിൻ: പക്ഷെ ആ സ്ഥലം ഉദ്യോഗസ്ഥർ ചേർന്ന് ഒരു സെന്റ് ഭൂമിപോലുമില്ലാതെ കല്ലിട്ട് തിരിക്കാൻ തീരുമാനമെടുത്തിരിക്കുകയാണ്. ഈ വിഷയത്തിൽ അങ്ങ് അടിയന്തരമായി ഇടപെട്ട് അന്വേഷണം നടത്താൻ ഉത്തരവ് നൽകണം.

മി. സ്റ്റീക്കർ: 3.30 മണിക്കൂർ ധനാഭ്യർത്ഥന ചർച്ച നടന്നപ്പോൾ ഈ വിഷയം ഉന്നയിക്കാൻ തടസ്സമുണ്ടായിരുന്നില്ലല്ലോ?

ശ്രീ. കെ. രാജു: ശ്രീ. റോഷി അഗസ്റ്റിൻ പറഞ്ഞ വിഷയത്തിൽ ഞാൻ നേരത്തെ ഇടപെട്ടതാണ്. ശ്രീ. റോഷി അഗസ്റ്റിൻ എം.എൽ.എ.-യും ആ പ്രദേശത്തെ മറ്റു ജനപ്രതിനിധികളും വനം വകുപ്പിലെ ഉദ്യോഗസ്ഥരും ചേർന്ന് അന്ന് ധാരണയുണ്ടാക്കി. അതിന്റെയടിസ്ഥാനത്തിൽ പിന്നീട് അവിടെ പ്രശ്നങ്ങളൊന്നുമുണ്ടായിട്ടില്ല. എന്നാൽ ഇപ്പോൾ വീണ്ടും ആ ധാരണ ലംഘിക്കാൻ ശ്രമിക്കുന്നുവെന്നാണ് ബഹുമാനപ്പെട്ട എം.എൽ.എ. ഇവിടെ സൂചിപ്പിച്ചത്. അതിനെക്കുറിച്ച് പരിശോധിക്കാം.

ശ്രീ. എൽദോസ് പി. കുനപ്പിള്ളിൽ: കോടനാട് കാമ്പ്രിക്കാടിൽ നിന്നും നീലകണ്ഠൻ എന്ന ആനയെ കുങ്കി പരിശീലനത്തിനുവേണ്ടി കൊണ്ടുപോയിരുന്നു. വളരെയധികം പ്രശ്നങ്ങളുണ്ടാക്കിയാണ് നീലകണ്ഠൻ

എന്ന ആനയെ കുങ്കി പരിശീലനത്തിനായി കൊണ്ടുപോയത്. പരിശീലനം പൂർത്തിയാക്കിയശേഷം ആ ആനയെ തിരിച്ചുകൊണ്ടുവരമെന്ന് അങ്ങ് പറഞ്ഞിരുന്നു. തിരിച്ചുകൊണ്ടുവന്നില്ലെന്ന് മാത്രമല്ല ആ പ്രദേശത്തെ കാട്ടിൽനിന്നും നിരവധി ആനകൾ പുറത്തുവരുന്നുണ്ട്. അങ്ങനെ വരുന്ന ആനകളെ വിരട്ടിയോടിക്കാനെങ്കിലും ആ ആനയെ തിരിച്ചുകൊണ്ടുവരാൻ സാധിക്കുമോ?

ശ്രീ. കെ. രാജു: സർ, എവിടെയെല്ലാമാണോ കാട്ടാനകൾ ഇറങ്ങുന്നത് ആ സ്ഥലങ്ങളിലെല്ലാം ഉപയോഗിക്കാൻ വേണ്ടിയാണ് ആനകളെ പരിശീലിപ്പിക്കുന്നത്. ആ ആന ഫോറസ്റ്റ് ഡിപ്പാർട്ടുമെന്റിന്റെ വകയാണ്, പൊതുവകയാണ്. അല്ലാതെ ഏതെങ്കിലുമൊരു പ്രത്യേക പ്രദേശത്തിന്റെ വകയല്ല. അതിനെ പരിശീലിപ്പിച്ചതിനുശേഷം ആവശ്യമുള്ളിടത്തേക്ക് കൊണ്ടുപോകുകയാണ് ചെയ്യുന്നത്.

ആദിവാസികൾ കാടിന്റെ മക്കളാണ്. ഒരു ആദിവാസി കുടുംബത്തിൽപ്പെട്ട ഒരാൾക്കെങ്കിലും ഏതെങ്കിലും ഡിപ്പാർട്ടുമെന്റുകളിൽ ജോലി നൽകുകയെന്നതാണ് സർക്കാരിന്റെ നയം. അതിന്റെയടിസ്ഥാനത്തിൽ ഈ സാമ്പത്തികവർഷം വനം വകുപ്പിൽ 500 ആദിവാസി ചെറുപ്പക്കാർക്ക് (സ്ത്രീകളും

പുരുഷന്മാരും) ബീറ്റ് ഫോറസ്റ്റ് ഓഫീസർ പദവിയിൽ ജോലി നൽകാനാണ് ഗവൺമെന്റ് തീരുമാനിച്ചിട്ടുള്ളത്. അതിനുള്ള നടപടികൾ നടന്നുവരികയാണ്. വനം വകുപ്പിലെ ഉദ്യോഗസ്ഥന്മാരിൽ കഴിഞ്ഞ രണ്ട് വർഷത്തിനുള്ളിൽ ഏതാണ്ട് 150-ലധികം വനിതാ ബീറ്റ് ഓഫീസർമാരെ നിയമിച്ചുകഴിഞ്ഞു.

അട്ടപ്പാടിയിൽ ചന്ദനമരങ്ങളുടെ സ്വാഭാവിക പുനരുജ്ജീവനം ഉറപ്പുവരുത്തുന്നതിനായി മറയൂർ ചന്ദന റിസർവ്വിന് സംരക്ഷണം നൽകുന്നതിന് പ്രത്യേക കർമ്മ പദ്ധതി തയ്യാറാക്കിയിട്ടുണ്ട്. അതുകൂടാതെ ചന്ദനം റീട്ടെയിലായി ചെറിയ ചെറിയ ആവശ്യക്കാർക്ക് ലഭിക്കാനിടവരുന്ന തരത്തിൽ വനം വകുപ്പിന്റെ വിവിധ ഡിപ്പോകളിലൂടെ അത് വിൽപന നടത്തുന്നതിനാവശ്യമായ നടപടി സ്വീകരിച്ചിട്ടുണ്ട്. ലോട്ട് തടി വലിയ കച്ചവടക്കാർ വാങ്ങിയിട്ട് അവരുടെ കയ്യിൽനിന്നും സാധാരണക്കാർ വാങ്ങേണ്ട സ്ഥിതിയാണുള്ളത്. അതിൽ നിന്നും മാറി വിവിധ ഡിപ്പോകളിൽനിന്നും വില കൊടുത്ത് ആവശ്യത്തിന് തടി വാങ്ങുന്നതിന് അനുമതി നൽകിയിട്ടുണ്ട്.

വനം വകുപ്പിൽ വർക്കുകളും മറ്റും ചെയ്യുന്നതിന് നിലനിന്നിരുന്ന കൺവീനർ സിസ്റ്റം വ്യാപകമായ അഴിമതിക്ക് ഇടവന്നിരുന്ന സാഹചര്യമായിരുന്നു ഉണ്ടായിരുന്നത്. ഇപ്പോഴുള്ള കൺവീനർമാരെ വയ്ക്കുന്നു,

ഉദ്യോഗസ്ഥന്മാർ തന്നെ കൺവീനർമാരുടെ പേര് എഴുതി വർക്ക് ചെയ്തെടുക്കുന്നു. ഇത്തരത്തിലുള്ള പരാതികളുണ്ടായിരുന്നു. എത്രത്തോളം ശരിയായിരുന്നുവെന്നതല്ല, പരാതികളുണ്ടായിരുന്നു. ആ പരാതികൾ ഒഴിവാക്കിക്കൊണ്ട് അത്തരം നിർമ്മാണ പ്രവർത്തനങ്ങളെല്ലാം പൂർണ്ണമായും കോൺട്രാക്ട് അടിസ്ഥാനത്തിൽ നടപ്പിലാക്കിവരികയാണ്. അങ്ങനെ കൺവീനർ സിസ്റ്റം മാറ്റി അഴിമതിക്കുള്ള സാധ്യത പരിപൂർണ്ണമായും ഒഴിവാക്കി മുന്നോട്ടുപോകുകയാണ്.

ഫോറസ്റ്റ് സ്റ്റേഷനുകൾ സ്ഥാപിക്കുന്നതിനുള്ള നടപടികൾ നടന്നുവരുന്നുണ്ട്. ഇതിനോടകം 10 ഫോറസ്റ്റ് സ്റ്റേഷനുകൾ സ്ഥാപിച്ചിട്ടുണ്ട്. തസ്തികകൾ അനുവദിച്ചുകിട്ടുന്ന മുറയ്ക്ക് ബാക്കി 15 ഫോറസ്റ്റ് സ്റ്റേഷനുകൾകൂടി നിലവിൽ വരുന്നതാണ്. വനാശ്രിത സമൂഹത്തിന്റെ പങ്കാളിത്തത്തോടെയും എക്കോ ഡെവലപ്മെന്റ് കമ്മിറ്റിയുടെ കൂട്ടായ പ്രവർത്തനത്തിലൂടെയും എക്കോ ടൂറിസം മേഖലയിലെ പ്രവൃത്തികൾ വനസംരക്ഷണ സമിതിക്ക് നൽകി വരുമാനമുണ്ടാക്കുന്ന നടപടികളും നടന്നുവരുന്നുണ്ട്. വനം വകുപ്പുമായി ബന്ധപ്പെട്ട് ഇവിടെ ഉന്നയിക്കപ്പെട്ട മറ്റ് എല്ലാ വിഷയങ്ങളും ഞാൻ നോട്ട് ചെയ്തിട്ടുണ്ട്. അതിൽ സ്വീകരിക്കാവുന്ന എല്ലാ കാര്യങ്ങളും സ്വീകരിച്ച്

ഇടർപ്രവർത്തനങ്ങൾ നടത്തുന്നതാണ്.

മൃഗസംരക്ഷണവുമായി ബന്ധപ്പെട്ട് ഒട്ടേറെ നല്ല ചർച്ചകളാണ് ഇവിടെ ഉയർന്നുവന്നത്. ക്ഷീരവികസനം, മൃഗസംരക്ഷണം എന്നീ വിഷയങ്ങളുമായി ബന്ധപ്പെട്ട് ശ്രീ. പി. ജെ. ജോസഫ് ഇവിടെ സംസാരിക്കുകയുണ്ടായി. അദ്ദേഹത്തിന് ഇപ്പോൾത്തന്നെ 45-ഓളം കറക്കുന്ന പശുക്കൾ ഉണ്ടെന്നാണ് പറഞ്ഞത്. അദ്ദേഹം നടത്തിയ കാർഷിക മേളയിൽ ഞാൻ രണ്ടുതവണ പങ്കെടുത്തിട്ടുണ്ട്. ഈ വർഷത്തെ മേളയിൽ എനിക്ക് പങ്കെടുക്കാൻ കഴിഞ്ഞില്ല. ഈ മേഖലയിൽ വളരെ മാതൃകാപരമായ ഒരു കർഷകൻ കൂടിയാണദ്ദേഹം. അദ്ദേഹത്തിന്റെ നിർദ്ദേശങ്ങളാകെ സ്വാഗതാർഹമാണ്. തദ്ദേശീയ ഇനങ്ങളിൽപ്പെടുന്ന പശുക്കളെയും പശുക്കുട്ടികളെയും കൂടുതലായി കർഷകർക്ക് എത്തിക്കുന്നതിനുള്ള നടപടികൾ സ്വീകരിച്ചുവരികയാണ്. സംസ്ഥാനത്തെ കന്നുകാലി പ്രജനന നയം പരിഷ്കരിച്ചു. നാടൻ പശുവളർത്തലിന് പ്രത്യേക സഹായം നൽകുകയാണ്. വെച്ചൂർ, കാസർഗോഡ് കുള്ളൻ ഇനത്തിൽപ്പെട്ട നാടൻ ജെനസ് പശുക്കളെ വളർത്തുന്ന കർഷകർക്ക് ഒറ്റത്തവണ ധനസഹായമായി 10,000/- രൂപ വീതം വിവിധ ജില്ലകളിലായി 670 കർഷകർക്ക് വിതരണം ചെയ്തു. അതുപോലെ നാടൻ പശുക്കളെ

വളർത്തുന്നവരെ പ്രോത്സാഹിപ്പിക്കാൻ സംസ്ഥാനതലത്തിൽ ഒരു ലക്ഷം രൂപയുടെ സംസ്ഥാന ഗോപാൽ രത്ന അവാർഡ് പ്രഖ്യാപിച്ചിരിക്കുകയാണ്. സംസ്ഥാന ക്രമസംഹാര അവാർഡ്- നാടൻ ജെനസിൽപ്പെട്ട വർഗ്ഗമുള്ള ഉരുക്കളെ ശാസ്ത്രീയമായി പരിപാലിക്കുന്ന സംഘടനകൾ, സൊസൈറ്റികൾ, കർഷക കൂട്ടായ്മകൾ എന്നിവർക്ക് നൽകുന്ന അവാർഡാണിത്. രണ്ടുലക്ഷം രൂപയും പ്രശസ്തിപത്രവും അടങ്ങുന്ന അവാർഡ് കഴിഞ്ഞ വർഷം പാലക്കാട് ജില്ലയിലെ ഒരു ഗോശാലയാണ് ലഭിച്ചത്. വെച്ചൂർ പശുക്കൾക്ക് പ്രത്യേക പദ്ധതി നടപ്പിലാക്കുന്നുണ്ട്. ആ നിലയിൽ ശ്രീ. പി. ജെ. ജോസഫ് നിർദ്ദേശിച്ചതുപോലെ നാടൻപശുക്കളെ കൂടുതലായി വളർത്തുന്നതിനാവശ്യമായ പ്രോത്സാഹനം സംസ്ഥാന ഗവൺമെന്റ് നൽകിവരികയാണ്. കൂടാതെ മിലിട്ടറി ഫാമുകൾ നിർത്തിയപ്പോൾ അവിടെയുള്ള പശുക്കളെ വാങ്ങുന്ന കാര്യം സൂചിപ്പിച്ചു. വെറ്ററിനറി യൂണിവേഴ്സിറ്റി ഇതിൽപ്പെട്ട 100 പശുക്കളെ വാങ്ങി യൂണിവേഴ്സിറ്റിയുടെ കീഴിലുള്ള വിവിധ ഫാമുകളിൽ നൽകുകയും ചെയ്തു. ഈ പശുക്കൾ വടക്കേ ഇന്ത്യയിൽനിന്നും കൊണ്ടുവന്നതാണ്. അതിന്റെ പ്രായം, കളമ്പ് രോഗം ഉൾപ്പെടെയുള്ള രോഗങ്ങൾ ബാധിച്ചിട്ടുണ്ടോ, പശുക്കളെ കൊണ്ടുവരുന്നതിൽ രാജ്യത്ത് നിലനിൽക്കുന്ന പ്രത്യേക സാഹചര്യങ്ങൾ

എന്നിവ പരിഗണിച്ച് ഇതുവരെ 100 പശുക്കളെ മാത്രമേ കേരളത്തിലേയ്ക്ക് കൊണ്ടുവരാൻ സാധിച്ചിട്ടുള്ളൂവെന്നത് ശരിയാണ്. 100 പശുക്കളെ കൊണ്ടുവന്നത് വിജയകരമാണെന്ന് കണ്ടാൽ കൂടുതൽ പശുക്കളെ വാങ്ങുന്നതിനാവശ്യമായ നടപടി സ്വീകരിക്കുന്നതാണ്.

പ്രളയവുമായി ബന്ധപ്പെട്ട് ഉരുക്കൾ നഷ്ടപ്പെട്ട കർഷകർക്ക് ദുരന്ത നിവാരണ മാനദണ്ഡപ്രകാരമുള്ള തുക കൊടുത്തിട്ടില്ലെന്നാണ് ശ്രീ. വി. കെ. ഇബ്രാഹിം കുഞ്ഞ് ഇവിടെ സൂചിപ്പിച്ചത്. പ്രളയവുമായി ബന്ധപ്പെട്ട് പശുക്കൾ, കിടാരികൾ, താറാവ്, കോഴി എന്നിവ നഷ്ടപ്പെട്ട കർഷകർക്ക് നാളിതുവരെ 21.99 കോടി രൂപ സംസ്ഥാനത്തൊട്ടാകെ വിതരണം ചെയ്തിട്ടുണ്ട്. 6291 കർഷകർക്ക് മൃഗസംരക്ഷണാവശ്യങ്ങൾക്കായി എടുത്ത ലോണിന്റെ പലിശയിനത്തിൽ 2.57 കോടി രൂപ സബ്സിഡിയായി നൽകിയിട്ടുണ്ട്. നിലവിലുണ്ടായിരുന്ന പദ്ധതികളിൽ മാറ്റംവരുത്തി വെള്ളപ്പൊക്ക ദുരന്താശ്വാസവുമായി ബന്ധപ്പെട്ട് ദുരിതമനുഭവിക്കുന്ന കർഷകരെ സഹായിക്കാൻ 22 കോടി രൂപയുടെ പദ്ധതി കഴിഞ്ഞ വർഷം നടപ്പിലാക്കിയിട്ടുണ്ട്. ഈ വർഷവും 22 കോടി രൂപയുടെ പദ്ധതി നടപ്പിലാക്കുകയാണ്.

ശ്രീ. പി. ജെ. ജോസഫ്: നാടൻ എന്നുപറയുമ്പോൾ കേരളത്തിലെ മാത്രമല്ല ഇന്ത്യയിലെ മുഴുവൻ പശുക്കളെയും എരുമകളെയും കാണണം. ഏഷ്യൻ ആഫ്രിക്കൻ രാജ്യങ്ങളിൽ ഉല്പാദിപ്പിക്കുന്നതാണ് A2 milk. നാലിനം പശുക്കളാണ് ഇന്ത്യയിലെ ഏറ്റവും നല്ല പശുക്കളായി അറിയപ്പെടുന്നത്. ഞാൻ ഈ ഫാമുകളിലെല്ലാം പോയിട്ടുണ്ട്. രാജ്ഘോട്ടിലെ ഒരു ഫാമിൽ മുന്റർ ഗീർ പശുക്കളുണ്ട്. അതിന്റെ ഉടമസ്ഥൻ ജീവിതംതന്നെ ഇതിനുവേണ്ടി മാറ്റിവെച്ചിരിക്കുകയാണ്. ഇതേയിനം ബ്രസീലിലുമുണ്ട്. രാജസ്ഥാനിലെ താർപാക്കർ, സഹിവാൾ, സിന്ധി, ഗീർ എന്നീ നാലിനം പശുക്കളാണ്. ആദ്യ പദ്ധതിയിൽ സിന്ധി പശുവായിരുന്നു. ശ്രീമതി വീണാ ജോർജ്ജിന്റെ വീട്ടിൽ സഹിവാൾ ഇനത്തിൽപ്പെട്ട പശു ഉണ്ടെന്ന് പറഞ്ഞു. ഇവിടെ പശുക്കളെയല്ല, കാളകളെ വാങ്ങണം. ഈ ഇനങ്ങളിലുള്ള മൂരികളെ മാടുപ്പട്ടി ഫാമിൽ കൊണ്ടുവരണം. പശുവിനെ വാങ്ങാൻ എളുപ്പമല്ല. ഒരു മൂരിയെ കൊണ്ടുവന്നാൽ പത്തോ ഇരുന്നൂറോ പശുക്കളെയാണ് കിട്ടുന്നത്. നല്ല കാളകളെ കൊണ്ടുവരാനുള്ള നടപടി സ്വീകരിക്കണം. വെച്ചൂർ പശുവിൽനിന്നും അധികമായി പാലുല്പാദിപ്പിക്കാൻ സാധിക്കില്ല. ഇന്ത്യയിലെ ഏറ്റവും ഉല്പാദന ക്ഷമതയുള്ള പശുക്കളെയാണ് നാടൻ പശുക്കളായി വളർത്തേണ്ടത്.

ശ്രീ. കെ. രാജു: സർ, ബഹുമാനപ്പെട്ട അംഗം പറഞ്ഞത് ശരിയാണ്. നാടൻ

പശുക്കളെന്ന് പറയുമ്പോൾ ഇവിടെ സൂചിപ്പിച്ച വെച്ചുർ പശു മാത്രമല്ല. ചിറ്റൂർ എം.എൽ.എ. ശ്രീ. കെ. കൃഷ്ണൻകുട്ടിയുടെ മണ്ഡലത്തിൽ ഉൾപ്പെട്ട പെരുമാട്ടി ഗ്രാമപഞ്ചായത്തിൽ 100 ഗീർ ഇനത്തിൽപ്പെട്ട പശുക്കളെ കർഷകർക്ക് വിതരണം ചെയ്തു. ഇനിയും 100 പശുക്കളെക്കൂടി കൊണ്ടുവരാനുള്ള നടപടി പൂർത്തീകരിച്ചുകൊണ്ടിരിക്കുകയാണ്. ശ്രീ. പി. ജെ. ജോസഫ് ചൂണ്ടിക്കാണിച്ചതുപോലെ വിവിധ പ്രദേശങ്ങളിൽ നിന്നും നാല് ഇനത്തിൽപ്പെട്ട പശുക്കളെ/കിടാരികളെ കൊണ്ടുവരുന്നതിന് ആവശ്യമായ നടപടികൾ സ്വീകരിക്കും. അതിന്റെ ഭാഗമായി ഇപ്പോൾ 100 എണ്ണത്തിനെ കൊണ്ടുവന്നു. ബാക്കിയുള്ളതിനെ കൂടി കൊണ്ടുവരും. ഞാൻ ഈ ആഴ്ച സന്ദർശിച്ച കോട്ടയത്തെ ഒരു ആദിവാസി കോളനിയിൽ പട്ടികവർഗ്ഗ വികസന വകുപ്പിന്റെ ഒന്നര കോടിയോളം രൂപ വിനിയോഗിച്ച് ഒരു പ്രോജക്ട് നടപ്പാക്കി. 150-ഓളം ആദിവാസികൾക്ക്, ഒരു കുടുംബത്തിന് രണ്ട് പശുക്കളെ വീതം നൽകുന്ന ആ പദ്ധതിയുടെ ഉദ്ഘാടനത്തിനാണ് ഞാൻ അവിടെ പോയത്. ഇത്തരത്തിൽ നിരവധി പുതിയ പദ്ധതികളും നിലവിൽ പ്രാവർത്തികമാകുന്ന പദ്ധതികളും കുറെക്കൂടെ കാര്യക്ഷമമായി നടപ്പിലാക്കി മുന്നോട്ടുപോകാനാണ് ആഗ്രഹിക്കുന്നത്. പാലുല്പാദനത്തിൽ വലിയ വർദ്ധനവാണ് കേരളത്തിൽ ഉണ്ടായിരിക്കുന്നത്.

അതുകൊണ്ട് പാലുല്പന്നങ്ങൾ ഉണ്ടാക്കുന്നതിലേയ്ക്ക് പോകേണ്ടത് ആവശ്യമാണ്. പാൽ സംഭരിച്ച് വിതരണം നടത്തിയാൽ മാത്രം പോര, പാൽ കൊണ്ടുള്ള ഉല്പന്നങ്ങളുണ്ടാക്കണമെന്നാണ് ഞാൻ മിൽമയോട് ആവശ്യപ്പെട്ടുകൊണ്ടിരിക്കുന്നത്. ശ്രീ. സണ്ണി ജോസഫ് സൂചിപ്പിച്ചതുപോലെ, ഈ ഗവൺമെന്റിന് മിൽമയുമായി യാതൊരു എതിർപ്പില്ലെന്നുമാത്രമല്ല അവരെ പരമാവധി സഹായിക്കുന്ന സമീപനമാണ് ഗവൺമെന്റ് ഇതുവരെ സ്വീകരിച്ചിട്ടുള്ളതെന്ന് അറിയിക്കാൻ ഞാൻ ആഗ്രഹിക്കുകയാണ്. എന്നാൽ മലബാർ മേഖല യൂണിയന്റെ ഭരണസമിതിയുമായി ബന്ധപ്പെട്ട് ഇവിടെ പറഞ്ഞ വിഷയം...., മലബാർ മേഖല യൂണിയന്റെ ഭരണസമിതിയുടെ കാലാവധി തീർന്നത് ഭരിച്ചുകൊണ്ടിരുന്നവർ അറിഞ്ഞില്ല. അങ്ങനെ ഒരു സ്ഥിതിയുണ്ടാകാമോ? അവർ കോടതിയിൽ കേസ് കൊടുത്തു. കേസ് തള്ളി. ഇതിനിടയിൽ ഭരണസമിതിയുടെ കാലാവധി തീർന്നു. ഗവൺമെന്റ് എന്തെങ്കിലും ചെയ്തതാണോ? ഗവൺമെന്റ് ഒന്നും ചെയ്തതല്ല. നിങ്ങൾ അത് അന്വേഷിച്ചുനോക്കൂ. നിയമപരമായി ഇലക്ഷൻ നടത്താനുള്ള നടപടി സ്വീകരിക്കാൻ നിലവിലുള്ള സഹകരണ ആക്ട് അനുസരിച്ച് അവർ ബാധ്യസ്ഥരാണ്. അവർ അതിനുള്ള നടപടി സ്വീകരിച്ചില്ല. കേസ്സിന്റെ വിധി അനുകൂലമാകുമെന്ന് കരുതിയിരുന്നു. ഗവൺമെന്റ് കൊടുത്ത കേസല്ല, മിൽമയിലെ

ഭരണസമിതിക്കാർ കൊടുത്ത കേസാണ്. പക്ഷേ ആ കേസ് ബഹുമാനപ്പെട്ട ഹൈക്കോടതി തള്ളി. അപ്പോൾ കാലാവധിയും കഴിഞ്ഞു. നേരത്തെ സ്റ്റേയൊന്നും കിട്ടിയിരുന്നില്ല. നിയമപരമായി വേറെയൊന്നും ചെയ്യാൻ സാധിക്കില്ല. അത് പിടിച്ചെടുക്കണമെന്നാണ് ഗവൺമെന്റ് ഉദ്ദേശിച്ചതെങ്കിൽ അഡ്മിനിസ്ട്രേറ്ററെ വയ്ക്കുന്നതിനുപകരം അഡ്മിനിസ്ട്രേറ്റീവ് കമ്മിറ്റി വച്ചാൽ മതിയായിരുന്നു. അങ്ങനെ ചെയ്തില്ലല്ലോ? ഫെഡറേഷന്റെ എം.ഡി.-യെ തന്നെയാണ് ചുമതല കൊടുത്ത് അഡ്മിനിസ്ട്രേറ്ററായി വച്ചിരിക്കുന്നത്. അതിനുശേഷം ഇതുവരെ ഒരു അഡ്മിനിസ്ട്രേറ്റീവ് കമ്മിറ്റിയെ വയ്ക്കാൻ തയ്യാറായില്ലല്ലോ? അഡ്മിനിസ്ട്രേറ്റീവ് കമ്മിറ്റിയെ വേണമെങ്കിൽ വച്ചുകൂടെ? സി.പി.ഐ.-ലോ സി.പി.ഐ.(എം)-ലോ ഉൾപ്പെട്ടവർ അവിടെ ക്ഷീരകർഷകരായിട്ടുണ്ടല്ലോ? വേണമെങ്കിൽ അവരെ വയ്ക്കാം. ആ ഭരണസമിതിയെ പിടിച്ചെടുക്കാനുള്ള നടപടി സ്വീകരിച്ചുവെന്ന് പറയുന്നത് സത്യവിരുദ്ധമാണ്. അങ്ങനെയൊരു നടപടി സ്വീകരിച്ചിട്ടില്ല. എന്നാൽ ജനാധിപത്യപരമായി നിലനിൽക്കുന്ന നിയമാനുസരണമുള്ള നടപടികളാണ് അവിടെ നടന്നിട്ടുള്ളത്. ഈ ഗവൺമെന്റ് കൊണ്ടുവന്ന ഓർഡിനൻസ് വഴി എന്ത് മാറ്റമാണ് വരുത്തിയത്? ഒരു മേഖലാ യൂണിയനിൽ വിവിധ ജില്ലകളിലെ ആളുകൾ ഭരണസമിതിയിലേയ്ക്ക് തെരഞ്ഞെടുക്കപ്പെട്ട് വരണം. ആ ഭരണസമിതിയിലേയ്ക്ക്

അതാത് ജില്ലകളിലെ ആളുകൾ വോട്ട് ചെയ്യണമെന്ന ഭേദഗതിയാണ് കൊണ്ടുവന്നത്. എന്താണ് കോടതി അതിനെ സംബന്ധിച്ച് പറഞ്ഞത്? അതിനെതിരായി മിൽമയുടെ ഭരണാധികാരികൾ ഹൈക്കോടതിയിൽ പോയി. അതാത് പ്രദേശത്ത് നിന്നുതന്നെ തെരഞ്ഞെടുക്കുക എന്നത് കൂടുതൽ ജനാധിപത്യപരമാണെന്ന് പറഞ്ഞ് ആ കേസ് ഹൈക്കോടതി തള്ളി. മിൽമയുടെ ഭരണാധികാരികൾ ഗവൺമെന്റിനെതിരായി ഇതുവരെ 14 കേസുകൾ കൊടുത്തു. പതിനാല് കേസുകളിലും അവർ തോൽക്കുകയും സർക്കാർ ജയിക്കുകയും ചെയ്തു. എന്നുകേൾക്കുമ്പോൾ മിൽമയെ പിടിച്ചെടുക്കാനോ ഭരണസമിതിയിൽ മാറ്റം വരുത്തി മറ്റൊന്നെങ്കിലും ചെയ്യാനോ ഈ ഗവൺമെന്റ് ശ്രമിക്കുന്നില്ല. അത് ഈ ഗവൺമെന്റിന്റെ നയമല്ല. മിൽമയുടെ ഭരണം കൂടുതൽ മെച്ചപ്പെടണം. അവിടത്തെ ധൂർത്ത് അവസാനിപ്പിച്ച് മെച്ചപ്പെട്ട നിലയിൽ മുന്നോട്ടുപോകണം. കൂടുതൽ പാലുപുനരുജ്ജ്വാലിക്കി സ്വദേശത്ത് വിൽക്കാനും വിദേശത്തേയ്ക്ക് കയറ്റി അയയ്ക്കാനുമുള്ള സാഹചര്യങ്ങൾ ഇന്ന് നിലവിലുണ്ട്. യഥാർത്ഥത്തിൽ നമ്മൾ യോജിച്ച് നിൽക്കേണ്ടത് എന്തിനുവേണ്ടിയാണ്? കേന്ദ്രസർക്കാർ നവംബർ മാസത്തിൽ The Regional Comprehensive Economic Partnership (RCEP) കരാർ ഒപ്പിടാൻ പോകുകയാണ്. ആ കരാർ ഒപ്പിടുകഴിഞ്ഞാൽ നമ്മുടെ

രാജ്യത്തേയ്ക്ക് വിദേശരാജ്യങ്ങളിൽ നിന്നും, പ്രത്യേകിച്ച് പാലുല്പാദന രാജ്യങ്ങളിൽ നിന്നും, വൻതോതിൽ പാലും പാലുല്പന്നങ്ങളും ഇറക്കുമതി ചെയ്യാൻ പോകുകയാണ്. ആ കരാർ ഒപ്പിടരുതെന്നാണ് പറയുന്നത്. മൻമോഹൻ സിംഗ് ഗവൺമെന്റിന്റെ കാലഘട്ടത്തിലാണ് ഇതുമായി ബന്ധപ്പെട്ട കരാറിന് തുടക്കം കുറിച്ചത്. ഇനി കേന്ദ്ര ഗവൺമെന്റ് വളരെ വാശിയോടെ ഒപ്പിടാൻ പോകുകയാണ്. നവംബർ മാസത്തിൽ ഒപ്പിടുമെന്നാണ് കേട്ടത്. അങ്ങനെ വന്നാൽ നമ്മുടെ പാൽമേഖലയെ അത് വല്ലാതെ ബാധിക്കുമെന്ന കാര്യത്തിൽ ഒരു സംശയവുമില്ല. എല്ലാവരുടെയും കൂട്ടായ പരിശ്രമത്തിന്റെ ഫലമായി ക്ഷീരമേഖലയെ സ്വയംപര്യാപ്തമാക്കുക എന്ന ലക്ഷ്യത്തിലേയ്ക്ക് എത്തിക്കൊണ്ടിരിക്കുകയാണ്. താമസിയാതെ പാലിന്റെ കാര്യത്തിൽ കേരളം സ്വയംപര്യാപ്ത നേടും. അതുപോലെ കോഴിമുട്ടയുടെ കാര്യത്തിലും കോഴിയിറച്ചിയുടെ കാര്യത്തിലും സ്വയംപര്യാപ്ത നേടണം. അതിനാവശ്യമായ ചില പദ്ധതികൾ ആവിഷ്കരിച്ച് നടപ്പിലാക്കിയിട്ടുണ്ട്. കേരള ചിക്കൻ എന്നൊരു പദ്ധതി പൗൾടി ഡെവലപ്മെന്റ് കോർപ്പറേഷനും മൃഗസംരക്ഷണവകുപ്പും കടംബശ്രീയും ചേർന്ന് ഇപ്പോൾ ആരംഭിച്ചിട്ടുണ്ട്. ഇതിനോടകം കൊല്ലം, തിരുവനന്തപുരം ജില്ലകളിൽ കുറെയേറെ യൂണിറ്റുകൾ ആരംഭിച്ചു. സംസ്ഥാനത്താകെ 5,000 യൂണിറ്റുകൾ ആരംഭിക്കാനാണ്

ഉദ്ദേശിക്കുന്നത്. ആ യൂണിറ്റുകളെല്ലാം യാഥാർത്ഥ്യമായി വന്നാൽ കോഴിമുട്ടയുടെയും കോഴിയിറച്ചിയുടെയും ഉല്പാദനത്തിന്റെ കാര്യത്തിൽ വൻതോതിൽ മുന്നോട്ടുപോകാൻ കഴിയും. അതിനാവശ്യമായ പദ്ധതികൾ ആവിഷ്കരിച്ച് നടപ്പിലാക്കുകയാണ്. അതും സമ്പൂർണ്ണമായി വിജയിപ്പിക്കുന്നതിന് എല്ലാവരുടെയും പൂർണ്ണമായ പിന്തുണയും സഹകരണവും ഉണ്ടാകണമെന്നുമാത്രം ഞാൻ ഈ അവസരത്തിൽ അഭ്യർത്ഥിക്കുന്നു.

അതുപോലെ മൃഗസംരക്ഷണ വകുപ്പിന്റെ കീഴിലാണ് കേരള ഫീഡ്സ് വരുന്നത്. വിലവർദ്ധനവിനെ സംബന്ധിച്ച് ഇവിടെ പലരും പറഞ്ഞു. കർഷകർ അഭിമുഖീകരിക്കുന്ന ഏറ്റവും പ്രധാനപ്പെട്ട വിഷയം കാലിത്തീറ്റയുമായി ബന്ധപ്പെട്ടുള്ളതാണ്. ഒരു തർക്കവുമില്ല. അന്യ സംസ്ഥാനങ്ങളിൽ നിന്നാണ് അതിനാവശ്യമായിട്ടുള്ള എല്ലാ അസംസ്കൃത വസ്തുക്കളും കൊണ്ടുവരേണ്ടത് എന്നതാണ് കാലിത്തീറ്റയ്ക്ക് വില വർദ്ധിക്കുന്നതിന്റെ കാരണം. തവിട്, ചോളം എന്നിവയെല്ലാം അന്യസംസ്ഥാനത്ത് നിന്നുമാണ് കൊണ്ടുവരുന്നത്. അങ്ങനെ കൊണ്ടുവരുന്നവെന്തുള്ളത് കൊണ്ടാണ് സ്വകാര്യ കമ്പനികൾ അടിക്കടി വില

വർദ്ധിപ്പിക്കുന്നത്. സ്വകാര്യ കമ്പനികൾ വില വർദ്ധിപ്പിക്കുന്നതിനനുസരിച്ച് വില വർദ്ധിപ്പിക്കാൻ കേരളാ ഫീഡ്സിന് കഴിയില്ലല്ലോ; മിൽമയ്ക്ക് ഒരു ഫാക്ടറിയുണ്ട്. അവർക്കും പറ്റില്ല. വില നിയന്ത്രിക്കാനുള്ള അവകാശം അവർക്കുണ്ടെങ്കിലും ഗവൺമെന്റ് അതിന് അനുമതി കൊടുക്കുന്നില്ല. കാരണം അത് നമ്മുടെ കർഷകരെ ബാധിക്കുമെന്നുള്ളതുകൊണ്ടാണ്. പക്ഷേ ഒരു ചാക്ക് ഉൽപ്പാദിപ്പിക്കുമ്പോൾ 100 രൂപയുടെ നഷ്ടത്തിലാണ് ഇപ്പോൾ പൊതുവേലാ സ്ഥാപനങ്ങൾ കാറ്റിൽഫീഡ് ഉൽപ്പാദിപ്പിച്ച് വിതരണം ചെയ്യുന്നത് എന്നാണ് അതിന്റെ മാനേജ്മെന്റുകൾ പറയുന്നത്. നമ്മൾ കർഷകരുടെ പൊതുവായ ലക്ഷ്യം കണക്കിലെടുത്തുകൊണ്ടാണ് വില വർദ്ധനവ് പിടിച്ചു നിർത്തുന്നതിനാവശ്യമായ നടപടികൾ ആ രംഗത്ത് സ്വീകരിക്കുന്നത്. പാലിന്റെ വിലയെ സംബന്ധിച്ച് പറഞ്ഞു. ഈ ഗവൺമെന്റ് വന്നതിനുശേഷം 4 രൂപ വില വർദ്ധിപ്പിച്ചുകൊടുത്തു. ആ വർദ്ധിപ്പിച്ച വിലയിലധികം ഇന്ന് കർഷകന് പാലിന് വില ലഭിക്കുന്നുണ്ട്. ഇന്ത്യയിൽ ഏറ്റവും കൂടുതൽ പാലിന്

വില ലഭിക്കുന്ന സംസ്ഥാനം കേരളമാണ്. തമിഴ്നാട്ടിൽ ഒരു ലിറ്റർ പാലിന് 21 രൂപയേയുള്ളൂ. മറ്റ് സംസ്ഥാനങ്ങളിലും പാലിന്റെ വില അതുപോലെയാണ്. പക്ഷേ ഇന്ത്യയിൽ സൊസൈറ്റികളിൽ പാൽ കൊടുത്താൽ ഒരു ലിറ്ററിന് 35 രൂപ കിട്ടും. വെളിയിൽ പാൽ കൊടുത്താൽ അതിൽ കൂടുതൽ കിട്ടും. ആ നിലയിൽ പാലിന് സുസ്ഥിരമായ വിലനിലവാരം നിൽക്കുന്ന ഒരു സംസ്ഥാനമാണ് കേരളം. അതുകൊണ്ട് ക്ഷീരകർഷകന് ഉറച്ച് നിൽക്കാം. മറ്റ് മേഖലകളിൽ തകർച്ച വന്നിട്ടുള്ള സാഹചര്യത്തിൽ ഈ മേഖല ഒരു ആശ്വാസത്തോടുകൂടി കാണാൻ കഴിയുന്ന മേഖലയാണ്. നമ്മൾ കൂട്ടായി പരിശ്രമിച്ച് ക്ഷീരകർഷക മേഖല കുറച്ചുകൂടി സമ്പന്നമാക്കാൻ ശ്രമിക്കാം എന്നുമാത്രം പറഞ്ഞുകൊണ്ട് ഞാൻ അവസാനിപ്പിക്കുകയാണ്. ഈ ധനാഭ്യർത്ഥനകൾ പാസ്സാക്കിത്തരണമെന്ന് അഭ്യർത്ഥിക്കുകയാണ്.

2019-20 സാമ്പത്തികവർഷത്തേക്കുള്ള ബഡ്ജറ്റിലെ
ധനാഭ്യർത്ഥനകളിന്മേലുള്ള ചർച്ചയും വോട്ടെടുപ്പും

ധനാഭ്യർത്ഥന നമ്പർ XXX

ഭക്ഷ്യം

മി. സ്പീക്കർ: സർവ്വശ്രീ. കെ. എസ്. ശബരീനാഥൻ, പി. ടി. തോമസ്, കെ. എൻ. എ. ഖാദർ, സി. മമ്മൂട്ടി, അൻവർ സാദത്ത്, വി. കെ. ഇബ്രാഹിം കുഞ്ഞു, അനൂപ് ജേക്കബ്, സണ്ണി ജോസഫ്, എം. ഉമ്മർ, പി. ഉബൈദുള്ള, എൻ. ഷംസുദ്ദീൻ, ഷാഫി പറമ്പിൽ, എൽദോസ് പി. കുന്നപ്പിള്ളിൽ, എൻ. എ. നെല്ലിക്കുന്ന്, അനിൽ അക്കര, പി. കെ. അബ്ദുറബ്ബ്, വി. പി. സജീന്ദ്രൻ, എം. വിൻസെന്റ്, കെ. സി. ജോസഫ്, വി. ടി. ബൽരാം, പ്രൊഫ. ആബിദ് ഹുസൈൻ തങ്ങൾ എന്നീ ബഹുമാനപ്പെട്ട അംഗങ്ങൾ XXX-ാം നമ്പർ ധനാഭ്യർത്ഥനയ്ക്ക് അവതരിപ്പിച്ച ഖണ്ഡനോപക്ഷേപങ്ങൾ പ്രസ്തുത ചെയ്യുന്നുണ്ടോ?

അനുകൂലിക്കുന്നവർ.....

പ്രതികൂലിക്കുന്നവർ.....

ഖണ്ഡനോപക്ഷേപങ്ങൾ സഭ നിരാകരിച്ചിരിക്കുന്നു.

ഭക്ഷ്യം എന്ന XXX-ാം നമ്പർ ധനാഭ്യർത്ഥനയുടെ പേരിൽ

കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനയ്ക്കുനേരെ 7-ാം കോളത്തിൽ കാണിച്ചിട്ടുള്ള തുക 2019-2020 സാമ്പത്തികവർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന പ്രമേയത്തെ

അനുകൂലിക്കുന്നവർ

പ്രതികൂലിക്കുന്നവർ.....

ശ്രീ. പി. ടി. തോമസ്: സർ, ഞാൻ പോൾ ആവശ്യപ്പെടുന്നു.

(സഭാംഗങ്ങൾ താഴെപ്പറയും പ്രകാരം വോട്ട് രേഖപ്പെടുത്തി.)

അനുകൂലിക്കുന്നവർ:

1. ശ്രീ കെ. വി. അബ്ദുൾ ഖാദർ
2. ശ്രീമതി പി. അയിഷാ പോറ്റി
3. ശ്രീ. ആന്റണി ജോൺ
4. പ്രൊഫ. കെ. യു. അരുണൻ
5. ശ്രീമതി സി. കെ. ആശ
6. ശ്രീ. കെ. ബാബു
7. ശ്രീ. എ. കെ. ബാലൻ

8. ശ്രീമതി ഇ. എസ്. ബിജിമോൾ
9. ശ്രീ. ഇ. ചന്ദ്രശേഖരൻ
10. ശ്രീ. കെ. ദാസൻ
11. ശ്രീ. ബി. ഡി. ദേവസ്സി
12. ശ്രീ. സി. ദിവാകരൻ
13. ശ്രീ. എൽദോ എബ്രഹാം
14. ശ്രീമതി ഗീതാ ഗോപി
15. ശ്രീ. ജോർജ് എം. തോമസ്
16. ശ്രീ. ചിറ്റയം ഗോപകുമാർ
17. ശ്രീ. സി. കെ. ഹരീന്ദ്രൻ
18. ഡോ. കെ. ടി. ജലീൽ
19. ശ്രീ. ജെയിംസ് മാത്യു
20. ശ്രീ. ജി. എസ്. ജയലാൽ
21. ശ്രീ. ഇ. പി. ജയരാജൻ
22. ശ്രീ. ജോൺ ഫെർണാണ്ടസ്
23. ശ്രീ. വി. ജോയി

24. ശ്രീ. ഒ. ആർ. കേള
25. ശ്രീ. സി. കൃഷ്ണൻ
26. ശ്രീ. കെ. കൃഷ്ണൻകുട്ടി
27. ശ്രീ. കെ. കുഞ്ഞിരാമൻ
28. ശ്രീ. കോവൂർ കുഞ്ഞുമോൻ
29. ശ്രീ. വി. കെ. സി. മമ്മത് കോയ
30. ശ്രീ. മാത്യു ടി. തോമസ്
31. ശ്രീ. കെ. ജെ. മാക്സി
32. ശ്രീമതി ജെ. മേഴ്സി കുട്ടി അമ്മ
33. ശ്രീ. എ. സി. മൊയ്തീൻ
34. ശ്രീ. മുഹമ്മദ് മുഹസിൻ പി.
35. ശ്രീ. ഡി. കെ. മുരളി
36. ശ്രീ. മുരളി പെരുന്നേല്ലി
37. ശ്രീ. സി. കെ. നാണ
38. ശ്രീ. എം. നൗഷാദ്
39. ശ്രീ. യു. ആർ. പ്രദീപ്

40. ശ്രീ. എ. പ്രദീപ് കുമാർ
41. ശ്രീ. കെ. ഡി. പ്രസേനൻ
42. ശ്രീ. പുരുഷൻ കടലുണ്ടി
43. ശ്രീ. പി. ടി. എ. റഹീം
44. ശ്രീ. എം. രാജഗോപാലൻ
45. ശ്രീ. കെ. രാജൻ
46. ശ്രീ. ആർ. രാജേഷ്
47. ശ്രീ. റ്റി. വി. രാജേഷ്
48. ശ്രീ. കെ. രാജു
49. ശ്രീ. രാജു എബ്രഹാം
50. ശ്രീ. രാമചന്ദ്രൻ കടന്നപ്പള്ളി
51. ശ്രീ. മുല്ലക്കര രത്നാകരൻ
52. പ്രൊഫ. സി. രവീന്ദ്രനാഥ്
53. ശ്രീ. സജി ചെറിയാൻ
54. ശ്രീ. എസ്. ശർമ്മ
55. ശ്രീ. എ. കെ. ശശീന്ദ്രൻ

56. ശ്രീ. സി. കെ. ശശീന്ദ്രൻ
57. ശ്രീ. വി. ശശി
58. ശ്രീ. ഐ. ബി. സതീഷ്
59. ശ്രീ. ബി. സത്യൻ
60. ശ്രീ. എ. എൻ. ഷംസീർ
61. ശ്രീ. ജി. സുധാകരൻ
62. ശ്രീ. വി. ആർ. സുനിൽ കുമാർ
63. ശ്രീ. വി. എസ്. സുനിൽ കുമാർ
64. ശ്രീ. കെ. സുരേഷ് കുറുപ്പ്
65. ശ്രീ. എം. സ്വരാജ്
66. ശ്രീ. ഇ. ടി. ടൈസൺ മാസ്റ്റർ
67. ശ്രീ. പി. തിലോത്തമൻ
68. ശ്രീ. തോമസ് ചാണ്ടി
69. ശ്രീ. പി. ഉണ്ണി
70. ശ്രീമതി വീണാ ജോർജ്ജ്
71. ശ്രീ. ഇ. കെ. വിജയൻ

72. ശ്രീ. പിണറായി വിജയൻ

73. ശ്രീ. എൻ. വിജയൻ പിള്ള

പ്രതികൂലിക്കുന്നവർ:

1. ശ്രീ. മഞ്ഞളാംകുഴി അലി

2. ശ്രീ. അനിൽ അക്കര

3. ശ്രീ. അനൂപ് ജേക്കബ്

4. ശ്രീ. ഐ. സി. ബാലകൃഷ്ണൻ

5. ശ്രീ. വി. കെ. ഇബ്രാഹിം കുഞ്ഞ്

6. ശ്രീ. എൽദോസ് പി. കുനപ്പിള്ളിൽ

7. ശ്രീ. ടി. വി. ഇബ്രാഹിം

8. ശ്രീ. കെ. സി. ജോസഫ്

9. ശ്രീ. പി. ജെ. ജോസഫ്

10. ശ്രീ. കെ. എൻ. എ. വാദർ

11. ശ്രീ. മോൻസ് ജോസഫ്

12. ഡോ. എം. കെ. മുനീർ

13. ശ്രീ. എൻ. എ. നെല്ലിക്കുന്ന്

14. ശ്രീ. രമേശ് ചെന്നിത്തല
15. ശ്രീ. റോഷി അഗസ്റ്റിൻ
16. ശ്രീ. കെ. എസ്. ശബരീനാഥൻ
17. ശ്രീ. വി. പി. സജീന്ദ്രൻ
18. ശ്രീ. ഷാഫി പറമ്പിൽ
19. ശ്രീ. വി. എസ്. ശിവകുമാർ
20. ശ്രീ. സണ്ണി ജോസഫ്
21. ശ്രീ. പി. ടി. തോമസ്
22. ശ്രീ. പി. ഉബൈദുള്ള
23. ശ്രീ. എം. ഉമ്മർ
24. ശ്രീ. എം. വിൻസെന്റ്

നിഷ്പക്ഷത പാലിച്ചത് - ആരുമില്ല

അനുകൂലിക്കുന്നവർ	-	73
പ്രതികൂലിക്കുന്നവർ	-	24
നിഷ്പക്ഷത പാലിക്കുന്നവർ	-	0

പ്രമേയം സഭ പാസ്സായിരിക്കുന്നു. ഗ്രാന്റ് അനുവദിച്ചിരിക്കുന്നു.

ധനാഭ്യർത്ഥന നമ്പർ XXXI

മൃഗസംരക്ഷണം

മി. സ്പീക്കർ: സർവ്വശ്രീ. സി. മമ്മൂട്ടി, എം. ഉമ്മർ, പി. കെ. അബ്ദുറബ്ബ്, പി. ഉബൈദുള്ള, വി. കെ. ഇബ്രാഹിം കുഞ്ഞ്, എം. വിൻസെന്റ്, അനൂപ് ജേക്കബ്, എൻ. എ. നെല്ലിക്കുന്ന്, കെ.എൻ.എ. ഖാദർ, എൻ. ഷംസുദ്ദീൻ, പി.ടി. തോമസ്, എൽദോസ് പി. കുനപ്പിള്ളിൽ, ഷാഫി പറമ്പിൽ, വി. പി. സജീന്ദ്രൻ, അൻവർ സാദത്ത്, കെ.സി. ജോസഫ്, സണ്ണി ജോസഫ്, അനിൽ അക്കര, കെ.എസ്. ശബരീനാഥൻ, വി.ടി. ബൽറാം, പ്രൊഫ. ആബിദ് ഹുസൈൻ തങ്ങൾ എന്നീ ബഹുമാനപ്പെട്ട അംഗങ്ങൾ XXXI-ാം നമ്പർ ധനാഭ്യർത്ഥനയ്ക്ക് അവതരിപ്പിച്ച ഖണ്ഡനോപക്ഷേപങ്ങൾ പ്രസ്തുത ചെയ്യുന്നുണ്ടോ?

അനുകൂലിക്കുന്നവർ.....

പ്രതികൂലിക്കുന്നവർ.....

ഖണ്ഡനോപക്ഷേപങ്ങൾ സഭ നിരാകരിച്ചിരിക്കുന്നു.

മൃഗസംരക്ഷണം എന്ന XXXI-ാം നമ്പർ ധനാഭ്യർത്ഥനയുടെ പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനയ്ക്ക്

നേരെ 7-ാം കോളത്തിൽ കാണിച്ചിട്ടുള്ള തുക 2019-2020

സാമ്പത്തികവർഷത്തെ ചെലവുകൾ പൂർത്തീകരിക്കുന്നതിനായി

അനുവദിക്കണമെന്ന പ്രമേയത്തെ

അനുകൂലിക്കുന്നവർ

പ്രതികൂലിക്കുന്നവർ.....

ശ്രീ. പി. ടി. തോമസ്: സർ, ഞാൻ പോൾ ആവശ്യപ്പെടുന്നു.

(സഭാംഗങ്ങൾ താഴെപ്പറയും പ്രകാരം വോട്ട് രേഖപ്പെടുത്തി.)

അനുകൂലിക്കുന്നവർ:

1. ശ്രീ കെ. വി. അബ്ദുൾ ഖാദർ
2. ശ്രീമതി പി. അയിഷാ പോറ്റി
3. ശ്രീ. ആന്റണി ജോൺ
4. പ്രൊഫ. കെ. യു. അരുണൻ
5. ശ്രീമതി സി. കെ. ആശ
6. ശ്രീ. കെ. ബാബു
7. ശ്രീ. എ. കെ. ബാലൻ
8. ശ്രീമതി ഇ. എസ്. ബിജിമോൾ

9. ശ്രീ. ഇ. ചന്ദ്രശേഖരൻ
10. ശ്രീ. കെ. ദാസൻ
11. ശ്രീ. ബി. ഡി. ദേവസ്സി
12. ശ്രീ. സി. ദിവാകരൻ
13. ശ്രീ. എൽദോ എബ്രഹാം
14. ശ്രീമതി ഗീതാ ഗോപി
15. ശ്രീ. ജോർജ് എം. തോമസ്
16. ശ്രീ. ചിറ്റയം ഗോപകുമാർ
17. ശ്രീ. സി. കെ. ഹരീന്ദ്രൻ
18. ഡോ. കെ. ടി. ജലീൽ
19. ശ്രീ. ജെയിംസ് മാത്യു
20. ശ്രീ. ജി. എസ്. ജയലാൽ
21. ശ്രീ. ഇ. പി. ജയരാജൻ
22. ശ്രീ. ജോൺ ഫെർണാണ്ടസ്
23. ശ്രീ. വി. ജോയി
24. ശ്രീ. ഒ. ആർ. കേളു

25. ശ്രീ. സി. കൃഷ്ണൻ
26. ശ്രീ. കെ. കൃഷ്ണൻകുട്ടി
27. ശ്രീ. കെ. കുഞ്ഞിരാമൻ
28. ശ്രീ. കോവൂർ കുഞ്ഞുമോൻ
29. ശ്രീ. വി. കെ. സി. മമ്മത് കോയ
30. ശ്രീ. മാത്യു ടി. തോമസ്
31. ശ്രീ. കെ. ജെ. മാക്സി
32. ശ്രീമതി ജെ. മേഴ്സി കുട്ടി അമ്മ
33. ശ്രീ. എ. സി. മൊയ്തീൻ
34. ശ്രീ. മുഹമ്മദ് മുഹസിൻ പി.
35. ശ്രീ. ഡി. കെ. മുരളി
36. ശ്രീ. മുരളി പെരുനെല്ലി
37. ശ്രീ. സി. കെ. നാണ
38. ശ്രീ. എം. നൗഷാദ്
39. ശ്രീ. യു. ആർ. പ്രദീപ്
40. ശ്രീ. എ. പ്രദീപ് കുമാർ

41. ശ്രീ. കെ. ഡി. പ്രസേനൻ
42. ശ്രീ. പുരുഷൻ കടലുണ്ടി
43. ശ്രീ. പി. ടി. എ. റഹീം
44. ശ്രീ. എം. രാജഗോപാലൻ
45. ശ്രീ. കെ. രാജൻ
46. ശ്രീ. ആർ. രാജേഷ്
47. ശ്രീ. റ്റി. വി. രാജേഷ്
48. ശ്രീ. കെ. രാജു
49. ശ്രീ. രാജു എബ്രഹാം
50. ശ്രീ. രാമചന്ദ്രൻ കടന്നപ്പള്ളി
51. ശ്രീ. മുല്ലക്കര രത്നാകരൻ
52. പ്രൊഫ. സി. രവീന്ദ്രനാഥ്
53. ശ്രീ. സജി ചെറിയാൻ
54. ശ്രീ. എസ്. ശർമ്മ
55. ശ്രീ. എ. കെ. ശശീന്ദ്രൻ
56. ശ്രീ. സി. കെ. ശശീന്ദ്രൻ

57. ശ്രീ. വി. ശശി
58. ശ്രീ. ഐ. ബി. സതീഷ്
59. ശ്രീ. ബി. സത്യൻ
60. ശ്രീ. എ. എൻ. ഷംസീർ
61. ശ്രീ. ജി. സുധാകരൻ
62. ശ്രീ. വി. ആർ. സുനിൽ കുമാർ
63. ശ്രീ. വി. എസ്. സുനിൽ കുമാർ
64. ശ്രീ. കെ. സുരേഷ് കുറുപ്പ്
65. ശ്രീ. എം. സ്വരാജ്
66. ശ്രീ. ഇ. ടി. ടൈസൺ മാസ്റ്റർ
67. ശ്രീ. പി. തിലോത്തമൻ
68. ശ്രീ. തോമസ് ചാണ്ടി
69. ശ്രീ. പി. ഉണ്ണി
70. ശ്രീമതി വീണാ ജോർജ്ജ്
71. ശ്രീ. ഇ. കെ. വിജയൻ
72. ശ്രീ. പിണറായി വിജയൻ

73. ശ്രീ. എൻ. വിജയൻ പിള്ള

പ്രതികൂലിക്കുന്നവർ:

1. ശ്രീ. മഞ്ഞളാംകുഴി അലി
2. ശ്രീ. അനിൽ അക്കര
3. ശ്രീ. അനൂപ് ജേക്കബ്
4. ശ്രീ. ഐ. സി. ബാലകൃഷ്ണൻ
5. ശ്രീ. വി. കെ. ഇബ്രാഹിം കുഞ്ഞ്
6. ശ്രീ. എൽദോസ് പി. കുന്നപ്പിള്ളിൽ
7. ശ്രീ. ടി. വി. ഇബ്രാഹിം
8. ശ്രീ. കെ. സി. ജോസഫ്
9. ശ്രീ. പി. ജെ. ജോസഫ്
10. ശ്രീ. കെ. എൻ. എ. വാദർ
11. ശ്രീ. മോൻസ് ജോസഫ്
12. ഡോ. എം. കെ. മുനീർ
13. ശ്രീ. എൻ. എ. നെല്ലിക്കുന്ന്
14. ശ്രീ. രമേശ് ചെന്നിത്തല

15. ശ്രീ. റോഷി അഗസ്റ്റിൻ
16. ശ്രീ. കെ. എസ്. ശബരീനാഥൻ
17. ശ്രീ. വി. പി. സജീന്ദ്രൻ
18. ശ്രീ. ഷാഫി പറമ്പിൽ
19. ശ്രീ. വി. എസ്. ശിവകുമാർ
20. ശ്രീ. സണ്ണി ജോസഫ്
21. ശ്രീ. പി. ടി. തോമസ്
22. ശ്രീ. പി. ഉബൈദുള്ള
23. ശ്രീ. എം. ഉമ്മർ
24. ശ്രീ. എം. വിൻസെന്റ്

നിഷ്പക്ഷത പാലിച്ചത്- ആരുമില്ല

അനുകൂലിക്കുന്നവർ - 73

പ്രതികൂലിക്കുന്നവർ - 24

നിഷ്പക്ഷത പാലിക്കുന്നവർ - 0

പ്രമേയം സഭ പാസ്സായിരിക്കുന്നു. ഗ്രാന്റ് അനുവദിച്ചിരിക്കുന്നു.

ധനാഭ്യർത്ഥന നമ്പർ XXXII

ക്ഷീരവികസനം

മി. സ്പീക്കർ: സർവ്വശ്രീ. വി.ടി. ബൽറാം, കെ. സി. ജോസഫ്, അനൂപ് ജേക്കബ്, വി. കെ. ഇബ്രാഹിം കുഞ്ഞ്, എം. ഉമ്മർ, കെ.എൻ.എ. ഖാദർ, സി. മമ്മൂട്ടി, പി. കെ. അബ്ദുറബ്ബ്, എൻ. ഷംസുദ്ദീൻ, എൻ.എ. നെല്ലിക്കുന്ന്, പി. ഉബൈദുള്ള, പി. ടി. തോമസ്, എം. വിൻസെന്റ്, എൽദോസ് കുനപ്പിള്ളിൽ, ഷാഫി പറമ്പിൽ, വി. പി. സജീന്ദ്രൻ, അൻവർ സാദത്ത്, സണ്ണി ജോസഫ്, അനിൽ അക്കര, കെ. എസ്. ശബരീനാഥൻ, പ്രൊഫ. ആബിദ് ഹുസൈൻ തങ്ങൾ എന്നീ ബഹുമാനപ്പെട്ട അംഗങ്ങൾ XXXII-ാം നമ്പർ ധനാഭ്യർത്ഥനയ്ക്ക് അവതരിപ്പിച്ച ഖണ്ഡനോപക്ഷേപങ്ങൾ പ്രസ്തുത ചെയ്യുന്നുണ്ടോ?

അനുകൂലിക്കുന്നവർ.....

പ്രതികൂലിക്കുന്നവർ.....

ഖണ്ഡനോപക്ഷേപങ്ങൾ സഭ നിരാകരിച്ചിരിക്കുന്നു.

ക്ഷീരവികസനം എന്ന XXXII-ാം നമ്പർ ധനാഭ്യർത്ഥനയുടെ പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനയ്ക്കു നേരെ 7-ാം കോളത്തിൽ കാണിച്ചിട്ടുള്ള തുക 2019-2020 സാമ്പത്തികവർഷത്തെ ചെലവുകൾ പൂർത്തീകരിക്കുന്നതിനായി

അനുവദിക്കണമെന്ന പ്രമേയത്തെ

അനുകൂലിക്കുന്നവർ

പ്രതികൂലിക്കുന്നവർ.....

ശ്രീ. പി. ടി. തോമസ്: സർ, ഞാൻ പോൾ ആവശ്യപ്പെടുന്നു.

(സഭാംഗങ്ങൾ താഴെപ്പറയും പ്രകാരം വോട്ട് രേഖപ്പെടുത്തി.)

അനുകൂലിക്കുന്നവർ:

1. ശ്രീ. കെ. വി. അബ്ദുൾ ഖാദർ
2. ശ്രീമതി പി. അയിഷാ പോറ്റി
3. ശ്രീ. ആന്റണി ജോൺ
4. പ്രൊഫ. കെ. യു. അരുണൻ
5. ശ്രീമതി സി. കെ. ആശ
6. ശ്രീ. കെ. ബാബു
7. ശ്രീ. എ. കെ. ബാലൻ
8. ശ്രീമതി ഇ. എസ്. ബിജിമോൾ
9. ശ്രീ. ഇ. ചന്ദ്രശേഖരൻ
10. ശ്രീ. കെ. ദാസൻ

11. ശ്രീ. ബി. ഡി. ദേവസ്സി
12. ശ്രീ. സി. ദിവാകരൻ
13. ശ്രീ. എൽദോ എബ്രഹാം
14. ശ്രീമതി ഗീതാ ഗോപി
15. ശ്രീ. ജോർജ് എം. തോമസ്
16. ശ്രീ. ചിറ്റയം ഗോപകുമാർ
17. ശ്രീ. സി. കെ. ഹരീന്ദ്രൻ
18. ഡോ. കെ. ടി. ജലീൽ
19. ശ്രീ. ജെയിംസ് മാത്യു
20. ശ്രീ. ജി. എസ്. ജയലാൽ
21. ശ്രീ. ഇ. പി. ജയരാജൻ
22. ശ്രീ. ജോൺ ഫെർണാണ്ടസ്
23. ശ്രീ. വി. ജോയി
24. ശ്രീ. ഒ. ആർ. കേളു
25. ശ്രീ. സി. കൃഷ്ണൻ
26. ശ്രീ. കെ. കൃഷ്ണൻകുട്ടി

27. ശ്രീ. കെ. കുഞ്ഞിരാമൻ
28. ശ്രീ. കോവൂർ കുഞ്ഞുമോൻ
29. ശ്രീ. വി. കെ. സി. മമ്മത് കോയ
30. ശ്രീ. മാത്യു ടി. തോമസ്
31. ശ്രീ. കെ. ജെ. മാക്സി
32. ശ്രീമതി ജെ. മേഴ്സിക്രട്ടി അമ്മ
33. ശ്രീ. എ. സി. മൊയ്തീൻ
34. ശ്രീ. മുഹമ്മദ് മുഹസിൻ പി.
35. ശ്രീ. ഡി. കെ. മുരളി
36. ശ്രീ. മുരളി പെരുന്നെല്ലി
37. ശ്രീ. സി. കെ. നാണ
38. ശ്രീ. എം. നൗഷാദ്
39. ശ്രീ. യു. ആർ. പ്രദീപ്
40. ശ്രീ. എ. പ്രദീപ് കുമാർ
41. ശ്രീ. കെ. ഡി. പ്രസേനൻ
42. ശ്രീ. പുരുഷൻ കടലുണ്ടി

43. ശ്രീ. പി. ടി. എ. റഹീം
44. ശ്രീ. എം. രാജഗോപാലൻ
45. ശ്രീ. കെ. രാജൻ
46. ശ്രീ. ആർ. രാജേഷ്
47. ശ്രീ. റ്റി. വി. രാജേഷ്
48. ശ്രീ. കെ. രാജു
49. ശ്രീ. രാജു എബ്രഹാം
50. ശ്രീ. രാമചന്ദ്രൻ കടന്നപ്പള്ളി
51. ശ്രീ. മുല്ലക്കര രത്നാകരൻ
52. പ്രൊഫ. സി. രവീന്ദ്രനാഥ്
53. ശ്രീ. സജി ചെറിയാൻ
54. ശ്രീ. എസ്. ശർമ്മ
55. ശ്രീ. എ. കെ. ശശീന്ദ്രൻ
56. ശ്രീ. സി. കെ. ശശീന്ദ്രൻ
57. ശ്രീ. വി. ശശി
58. ശ്രീ. ഐ. ബി. സതീഷ്

59. ശ്രീ. ബി. സത്യൻ
60. ശ്രീ. എ. എൻ. ഷംസീർ
61. ശ്രീ. ജി. സുധാകരൻ
62. ശ്രീ. വി. ആർ. സുനിൽ കുമാർ
63. ശ്രീ. വി. എസ്. സുനിൽ കുമാർ
64. ശ്രീ. കെ. സുരേഷ് കുറുപ്പ്
65. ശ്രീ. എം. സ്വരാജ്
66. ശ്രീ. ഇ. ടി. ടൈസൺ മാസ്റ്റർ
67. ശ്രീ. പി. തിലോത്തമൻ
68. ശ്രീ. തോമസ് ചാണ്ടി
69. ശ്രീ. പി. ഉണ്ണി
70. ശ്രീമതി വീണാ ജോർജ്ജ്
71. ശ്രീ. ഇ. കെ. വിജയൻ
72. ശ്രീ. പിണറായി വിജയൻ
73. ശ്രീ. എൻ. വിജയൻ പിള്ള

പ്രതികൂലിക്കുന്നവർ:

1. ശ്രീ. മഞ്ഞളാംകുഴി അലി
2. ശ്രീ. അനിൽ അക്കര
3. ശ്രീ. അനൂപ് ജേക്കബ്
4. ശ്രീ. ഐ. സി. ബാലകൃഷ്ണൻ
5. ശ്രീ. വി. കെ. ഇബ്രാഹിം കുഞ്ഞ്
6. ശ്രീ. എൽദോസ് പി. കുനപ്പിള്ളിൽ
7. ശ്രീ. ടി. വി. ഇബ്രാഹിം
8. ശ്രീ. കെ. സി. ജോസഫ്
9. ശ്രീ. പി. ജെ. ജോസഫ്
10. ശ്രീ. കെ. എൻ. എ. വാദർ
11. ശ്രീ. മോൻസ് ജോസഫ്
12. ഡോ. എം. കെ. മുനീർ
13. ശ്രീ. എൻ. എ. നെല്ലിക്കുന്ന്
14. ശ്രീ. രമേശ് ചെന്നിത്തല
15. ശ്രീ. റോഷി അഗസ്റ്റിൻ
16. ശ്രീ. കെ. എസ്. ശബരീനാഥൻ

17. ശ്രീ. വി. പി. സജീന്ദ്രൻ
18. ശ്രീ. ഷാഫി പറമ്പിൽ
19. ശ്രീ. വി. എസ്. ശിവകുമാർ
20. ശ്രീ. സണ്ണി ജോസഫ്
21. ശ്രീ. പി. ടി. തോമസ്
22. ശ്രീ. പി. ഉബൈദുള്ള
23. ശ്രീ. എം. ഉമ്മർ
24. ശ്രീ. എം. വിൻസെന്റ്

നിഷ്പക്ഷത പാലിച്ചത്- ആരുമില്ല

അനുകൂലിക്കുന്നവർ - 73

പ്രതികൂലിക്കുന്നവർ - 24

നിഷ്പക്ഷത പാലിക്കുന്നവർ - 0

പ്രമേയം സഭ പാസ്സായിരിക്കുന്നു. ഗ്രാന്റ് അനുവദിച്ചിരിക്കുന്നു.

ധനാഭ്യർത്ഥന നമ്പർ XXXIV

വനം

മി. സ്പീക്കർ: സർവ്വശ്രീ. അനൂപ് ജേക്കബ്, വി. കെ. ഇബ്രാഹിം കുഞ്ഞ്,

എം. ഉമ്മർ, കെ. എൻ. എ. ഖാദർ, സി. മമ്മൂട്ടി, പി. കെ. അബ്ദുറബ്ബ്,
പി. ഉബൈദുള്ള, എൻ. ഷംസുദ്ദീൻ, എൻ. എ. നെല്ലിക്കുന്ന്, പി. ടി. തോമസ്,
എം. വിൻസെന്റ്, എൽദോസ് പി. കുനപ്പിള്ളിൽ, കെ. സി. ജോസഫ്, സണ്ണി
ജോസഫ്, അനിൽ അക്കര, കെ. എസ്. ശബരീനാഥൻ, ഷാഫി പറമ്പിൽ, വി.
പി. സജീദ്രൻ, അൻവർ സാദത്ത്, വി.ടി. ബൽറാം, പ്രൊഫ. ആബിദ്
ഹുസൈൻ തങ്ങൾ എന്നീ ബഹുമാനപ്പെട്ട അംഗങ്ങൾ XXXIV-ാം നമ്പർ
ധനാഭ്യർത്ഥനയ്ക്ക് അവതരിപ്പിച്ച ഖണ്ഡനോപക്ഷേപങ്ങൾ പ്രസ്തുത ചെയ്യുന്നുണ്ടോ?

അനുകൂലിക്കുന്നവർ.....

പ്രതികൂലിക്കുന്നവർ.....

ഖണ്ഡനോപക്ഷേപങ്ങൾ സഭ നിരാകരിച്ചിരിക്കുന്നു.

വനം എന്ന XXXIV-ാം നമ്പർ ധനാഭ്യർത്ഥനയുടെ പേരിൽ
കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനയ്ക്കു
നേരെ 7-ാം കോളത്തിൽ കാണിച്ചിട്ടുള്ള തുക 2019-2020
സാമ്പത്തികവർഷത്തെ ചെലവുകൾ പൂർത്തീകരിക്കുന്നതിനായി
അനുവദിക്കണമെന്ന പ്രമേയത്തെ

അനുകൂലിക്കുന്നവർ

പ്രതികൂലിക്കുന്നവർ.....

ശ്രീ. പി. ടി. തോമസ്: സർ, ഞാൻ പോൾ ആവശ്യപ്പെടുന്നു.

(സഭാംഗങ്ങൾ താഴെപ്പറയും പ്രകാരം വോട്ട് രേഖപ്പെടുത്തി.)

അനുകൂലിക്കുന്നവർ:

1. ശ്രീ കെ. വി. അബ്ദുൾ ഖാദർ
2. ശ്രീമതി പി. അയിഷാ പോറ്റി
3. ശ്രീ. ആന്റണി ജോൺ
4. പ്രൊഫ. കെ. യു. അരുണൻ
5. ശ്രീമതി സി. കെ. ആശ
6. ശ്രീ. കെ. ബാബു
7. ശ്രീ. എ. കെ. ബാലൻ
8. ശ്രീമതി ഇ. എസ്. ബിജിമോൾ
9. ശ്രീ. ഇ. ചന്ദ്രശേഖരൻ
10. ശ്രീ. കെ. ദാസൻ
11. ശ്രീ. ബി. ഡി. ദേവസ്സി
12. ശ്രീ. സി. ദിവാകരൻ

13. ശ്രീ. എൽദോ എബ്രഹാം
14. ശ്രീമതി ഗീതാ ഗോപി
15. ശ്രീ. ജോർജ് എം. തോമസ്
16. ശ്രീ. ചിറ്റയം ഗോപകുമാർ
17. ശ്രീ. സി. കെ. ഹരീന്ദ്രൻ
18. ഡോ. കെ. ടി. ജലീൽ
19. ശ്രീ. ജെയിംസ് മാത്യു
20. ശ്രീ. ജി. എസ്. ജയലാൽ
21. ശ്രീ. ഇ. പി. ജയരാജൻ
22. ശ്രീ. ജോൺ ഫെർണാണ്ടസ്
23. ശ്രീ. വി. ജോയി
24. ശ്രീ. ഒ. ആർ. കേളു
25. ശ്രീ. സി. കൃഷ്ണൻ
26. ശ്രീ. കെ. കൃഷ്ണൻകുട്ടി
27. ശ്രീ. കെ. കുഞ്ഞിരാമൻ
28. ശ്രീ. കോവൂർ കുഞ്ഞുമോൻ

29. ശ്രീ. വി. കെ. സി. മമ്മത് കോയ
30. ശ്രീ. മാത്യു ടി. തോമസ്
31. ശ്രീ. കെ. ജെ. മാക്സി
32. ശ്രീമതി ജെ. മേഴ്സിക്സി അമ്മ
33. ശ്രീ. എ. സി. മൊയ്തീൻ
34. ശ്രീ. മുഹമ്മദ് മുഹസിൻ പി.
35. ശ്രീ. ഡി. കെ. മുരളി
36. ശ്രീ. മുരളി പെരുന്നെല്ലി
37. ശ്രീ. സി. കെ. നാണ
38. ശ്രീ. എം. നൗഷാദ്
39. ശ്രീ. യു. ആർ. പ്രദീപ്
40. ശ്രീ. എ. പ്രദീപ് കുമാർ
41. ശ്രീ. കെ. ഡി. പ്രസേനൻ
42. ശ്രീ. പുരുഷൻ കടലുണ്ടി
43. ശ്രീ. പി. ടി. എ. റഹീം
44. ശ്രീ. എം. രാജഗോപാലൻ

45. ശ്രീ. കെ. രാജൻ
46. ശ്രീ. ആർ. രാജേഷ്
47. ശ്രീ. റ്റി. വി. രാജേഷ്
48. ശ്രീ. കെ. രാജു
49. ശ്രീ. രാജു എബ്രഹാം
50. ശ്രീ. രാമചന്ദ്രൻ കടന്നപ്പള്ളി
51. ശ്രീ. മുല്ലക്കര രത്നാകരൻ
52. പ്രൊഫ. സി. രവീന്ദ്രനാഥ്
53. ശ്രീ. സജി ചെറിയാൻ
54. ശ്രീ. എസ്. ശർമ്മ
55. ശ്രീ. എ. കെ. ശശീന്ദ്രൻ
56. ശ്രീ. സി. കെ. ശശീന്ദ്രൻ
57. ശ്രീ. വി. ശശി
58. ശ്രീ. ഐ. ബി. സതീഷ്
59. ശ്രീ. ബി. സത്യൻ
60. ശ്രീ. എ. എൻ. ഷംസീർ

61. ശ്രീ. ജി. സുധാകരൻ
62. ശ്രീ. വി. ആർ. സുനിൽ കുമാർ
63. ശ്രീ. വി. എസ്. സുനിൽ കുമാർ
64. ശ്രീ. കെ. സുരേഷ് കുറുപ്പ്
65. ശ്രീ. എം. സ്വരാജ്
66. ശ്രീ. ഇ. ടി. ടൈസൺ മാസ്റ്റർ
67. ശ്രീ. പി. തിലോത്തമൻ
68. ശ്രീ. തോമസ് ചാണ്ടി
69. ശ്രീ. പി. ഉണ്ണി
70. ശ്രീമതി വീണാ ജോർജ്ജ്
71. ശ്രീ. ഇ. കെ. വിജയൻ
72. ശ്രീ. പിണറായി വിജയൻ
73. ശ്രീ. എൻ. വിജയൻ പിള്ള

പ്രതികൂലിക്കുന്നവർ:

1. ശ്രീ. മഞ്ഞളാംകുഴി അലി
2. ശ്രീ. അനിൽ അക്കര

3. ശ്രീ. അനൂപ് ജേക്കബ്
4. ശ്രീ. ഐ. സി. ബാലകൃഷ്ണൻ
5. ശ്രീ. വി. കെ. ഇബ്രാഹിം കുഞ്ഞ്
6. ശ്രീ. എൽദോസ് പി. കുനപ്പിള്ളിൽ
7. ശ്രീ. ടി. വി. ഇബ്രാഹിം
8. ശ്രീ. കെ. സി. ജോസഫ്
9. ശ്രീ. പി. ജെ. ജോസഫ്
10. ശ്രീ. കെ. എൻ. എ. വാദർ
11. ശ്രീ. മോൻസ് ജോസഫ്
12. ഡോ. എം. കെ. മുനീർ
13. ശ്രീ. എൻ. എ. നെല്ലിക്കുന്ന്
14. ശ്രീ. രമേശ് ചെന്നിത്തല
15. ശ്രീ. റോഷി അഗസ്റ്റിൻ
16. ശ്രീ. കെ. എസ്. ശബരീനാഥൻ
17. ശ്രീ. വി. പി. സജീന്ദ്രൻ
18. ശ്രീ. ഷാഫി പറമ്പിൽ

19. ശ്രീ. വി. എസ്. ശിവകുമാർ
20. ശ്രീ. സണ്ണി ജോസഫ്
21. ശ്രീ. പി. ടി. തോമസ്
22. ശ്രീ. പി. ഉബൈദുള്ള
23. ശ്രീ. എം. ഉമ്മർ
24. ശ്രീ. എം. വിൻസെന്റ്

നിഷ്പക്ഷത പാലിച്ചത്- ആരുമില്ല

അനുകൂലിക്കുന്നവർ - 73

പ്രതികൂലിക്കുന്നവർ - 24

നിഷ്പക്ഷത പാലിക്കുന്നവർ - 0

പ്രമേയം സഭ പാസ്സാക്കിയിരിക്കുന്നു. ഗ്രാന്റ് അനുവദിച്ചിരിക്കുന്നു.

മി. സ്പീക്കർ: ഓർഡർ.... ഓർഡർ....സഭ ഇപ്പോൾ പിരിയുന്നതും ജൂൺ

24-ാം തീയതി രാവിലെ 9 മണിക്ക് വീണ്ടും സമ്മേളിക്കുന്നതുമാണ്.

(2019 ജൂൺ മാസം 24-ാം തീയതി തികളാഴ്ച രാവിലെ 9 മണിക്ക്

വീണ്ടും സമ്മേളിക്കുന്നതിലേയ്ക്കായി സഭ വൈകുന്നേരം 4.55-ന് പിരിഞ്ഞു.)
